

جاسوسی دنیا

جلد نمبر 7

21 شاہی نقارہ

22 خون کا دریا

23 قاتل سنگریزے

ابن صفی

اسرار پہلی کیشنز

الکریم مارکیٹ، مین کبیر سٹریٹ

جملہ حقوق محفوظ

اس ناول کے نام، مقام، کردار اور کہانی سے
تعلق رکھنے والے اداروں کے نام فرضی ہیں۔

پبلشر..... خالد سلطان

پر نٹر..... ہاشم انٹرپرائزز

سیل ڈپو: عثمان ٹریڈرز

الکریم مارکیٹ، مین کبیر سٹریٹ

اردو بازار لاہور۔ فون : 7321970

جاسوسی دنیا نمبر 21

شاہی نقارہ

(مکمل ناول)

پیش رس

”شای فکارہ“ ملاحظہ فرمائیے۔

کچھ دن ہوئے ایک دوست نے کہا تھا کہ پیش رس میں کتاب کے بارے میں لکھنے کی بجائے اس صفحے پر ”قسمت“ کا حال بتایا کرو۔ کتاب کی اشاعت بھی بڑھ جائے گی۔ میں نے کہا مجھے یہ ”وڈیا“ نہیں آتی۔ کہنے لگے ذہانت کو کام میں لاؤ۔ میں نے کہا نہیں بھائی! میرے بس کا روگ نہیں ہے۔ بولے ”اچھا میں تمہاری رہنمائی کرتا ہوں۔ اعلان کرو کہ اس کتاب پر نظر پڑتے ہی سب سے پہلے جس جانور کا خیال آئے اس کا نام، اپنے نام اور پتے کے ساتھ ہمیں لکھ بھیجئے۔ ہم آپ کو آپ کی آئندہ زندگی کے سارے احوال بتا دیں گے۔“

میں حیرت سے ان کی شکل دیکھتا رہا۔ میری دشواری سمجھ کر زور سے ہنسے اور بولے ”میاں ہر شخص آئندہ زندگی سے متعلق طرح طرح کے ہوائی قلعے بناتا رہتا ہے۔ تمہارے بھی کچھ ہوائی قلعے ضرور ہوں گے۔ ان ہی پر نظر رکھتے ہوئے اچھی اچھی پیش گوئیاں کرتے چلے جانا۔ بس ایک تکنیکی نکتہ سمجھ لو۔ وہ یہ کہ کسی کو پانی سے محتاط رہنے کی ہدایت کر دینا اور کسی کو آگ سے۔ کراچی کا باشندہ ہو تو صرف ایک ہی ہدایت کرنا کہ پیدل سڑک پار کرنے کی جرأت کبھی نہ کرے۔ اس طرح تمہاری غیب دانی کی بھی دھاک بیٹھ جائے گی اور صفحہ بھی بھر جائے گا۔“

آپ کی کیا رائے ہے؟

والسلام

ایضاً صفحہ

کنواری ہرنی

صبح چار بجے سے بارہ بجے تک کی دوڑ دھوپ کے بعد بمشکل تمام ایک ہرنی ہاتھ لگی تھی اور اب وہ اسے ادھیز نے میں مشغول ہو گئے تھے۔ نوکروں نے لکڑیوں کے ڈھیر میں آگ لگا دی اور وہ جلد سے جلد اسے ادھیز کر آگ میں ڈال دینا چاہتے تھے۔ لیکن اس معاملے میں سب کے سب اٹاڑی تھے۔ کسی ذبح کئے ہوئے جانور پر سے کھال الگ کرنا آسان کام نہیں ہے اور پھر ایسی صورت میں اور زیادہ دشواری آپڑتی ہے جب کھال کو صحیح و سلامت اتارنے کا مسئلہ درپیش ہو، سرجنٹ حمید نے جو سارا اہتمام دیکھا تو اس کی جان ہی نکل گئی۔ حالانکہ اس نے صبح کو بڑا گہرا ناشتہ کیا تھا۔ مگر جنگل کی دوڑ دھوپ میں اس کی افادیت دو گھنٹے سے زیادہ قائم نہ رہ سکی تھی اور تقریباً دو گھنٹے سے اس کی آنتیں غالب کا ”حیران ہوں دل کو روؤں کہ پیٹوں جگر کو میں“ والا شعر یاد کرنے کی کوشش میں مشغول تھیں۔ ان تین دنوں میں کوئی ایسا لمحہ نہیں گزرا تھا جس میں اس نے بھوک کی شکایت کی ہو۔ شکار میں یوں بھی تھوڑی بہت تکلیف ہوتی ہے لیکن جب فریدی جیسے آدمیوں کا ساتھ ہو تو یہ تھوڑی بہت تکلیف مصیبتوں کا پہلا بن کر سامنے آ جاتی ہے۔ شکار کے سلسلے میں اس کا مقولہ تھا کہ شکار کا مطلب روزمرہ زندگی میں تبدیلی پیدا کرنا ہے۔ لہذا اگر شکار میں بھی آرام و آسائش برقرار رہے تو پھر فرق ہی کیا پڑتا ہے۔ اگر شکار میں بھی پکا پکایا کھانا سامنے آ گیا تو پھر جیسے گھر دیے شکار گاہ۔ یہی وجہ تھی کہ اس نے کھانے پینے کی چیزوں میں کافی، چائے، شکر، دودھ کے ڈبے اور کچھ دوسرے لوازمات کے علاوہ کسی اور چیز کی اجازت نہیں دی تھی۔ صرف حمید اپنے ساتھ مچھلیوں کے دو تین ڈبے چھپا کر لایا تھا جس میں سے وہ صرف ایک

ہی استعمال کر لیا تھا کہ فریدی کی نظر پڑ گئی اور اس نے بقیہ کو دریا برد کر دیا اور حمید نے اپنا سر پیٹ لینے کا ارادہ بھی ملتوی کر دیا تھا۔ کیونکہ اس میں بھی سر اسراپنا ہی نقصان تھا۔

شکار یوں کی پارٹی آٹھ دس آدمیوں پر مشتمل تھی جن میں کچھ فریدی کے دوست تھے اور ان کے علاوہ دو تین نوکر۔ وہ اپنے ساتھ دو تین چھوٹی چھوٹی چھولہ اریاں لائے تھے جن کے نیچے رات بسر کی جاتی تھی ورنہ دن بھر تو سر پر کھلا ہوا آسمان ہوتا تھا۔ چونکہ بارش کا زمانہ تھا اس لئے دھوپ تو شاذ و نادر ہی ہوتی تھی لیکن کبھی کبھی ہوا تبدیل ہو جاتی اور اتنا شدید جس ہو جاتا کہ انہیں اپنی قمیض تک اتار پھینکنی پڑتی اور یہ سمجھتے کہ اب موسلا دھار بارش شروع ہو جائے گی۔ مگر جب تھوڑی سی بوند باندی کے بعد بادل پھٹنے لگتے تو ان کی جان میں جان آتی وہ لوگ دراصل آبادی سے تقریباً پندرہ میل کے فاصلے پر پڑے ہوئے تھے۔ اگر سچ مچ موسلا دھار بارش شروع ہو جاتی تو کہیں پناہ ملنی مشکل تھی۔ بھلا کیوناس کی چھولہ اریاں کب تک بارش کا بار سنبھالتیں۔

آج بھی صبح ہی سے بارش کے آثار تھے۔ لیکن پچھلے تجربات کی بناء پر وہ اس کی طرف سے کچھ مطمئن سے ہو گئے تھے۔ ان میں صرف حمید ہی ایک ایسا تھا جس نے کبھی اس مسئلے پر توجہ ہی نہیں دی تھی۔ اس کا زیادہ تر وقت تو یہ سوچنے میں صرف ہوتا تھا کہ اگر اتفاق سے شکار نہ ملا تو کیا ہوگا۔ پرندے بھی نہ ملے تو رات کیونکر گزرے گی۔ کیا صرف کافی یا چائے پی پی کر بھوک بھلائی جاسکتی ہے؟ اسے فریدی کے ساتھ شکار میں اکثر بڑے تلخ تجربات ہوئے تھے۔ اس کا ایک خطبہ حمید کو ندری طرح کھلتا تھا۔ وہ یہ کہ وہ ہمیشہ پرندوں یا جانوروں کو ہوشیار کر دینے کے بعد ان پر گولی چلاتا تھا۔ لہذا اکثر ایسا بھی ہوتا کہ دن بھر جھک مارنے کے باوجود وہ ایک پرندہ بھی شکار نہ کر پاتے اور پھر روکھی روٹیاں چائے یا کافی میں ڈبو ڈبو کر کھائی جاتیں۔ آج بھی وہ کئی پرندے شکار کر لیتے لیکن فریدی کی جدت طرازیوں سے ناکام رہے اس نے دو نالی بندوق سنبھال رکھی تھی۔ پہلے وہ ایک ہوائی فائر کر کے پرندوں کو اڑا دیتا پھر ان پر فائر کرتا۔ اتفاق سے آج اس کی ساری کوششیں رائیگاں گئی تھیں۔ اگر اشرف نے ایک ہرن نہ مار لیا ہوتا تو پھر چائے اور خشک روٹیوں کی نوبت آ جاتی۔

حمید جانتا تھا کہ فریدی کے ساتھ رہ کر تفریح بھی زحمت بن جاتی ہے اس لئے وہ احتیاطاً مچھلیوں کے شکار کا سامان بھی ساتھ لیتا آیا تھا۔ مگر اسے بد قسمتی ہی کہنا چاہئے کہ اس علاقے میں

اسے ایک بھی ایسا تالاب یا پوکھرنہ مل سکا جہاں وہ مچھلیاں پھنسا سکتا۔ قریب ہی ایک ندی تھی مگر کسی تیز رفتار ندی میں اول تو مچھلیاں لگتی ہی نہیں اور اگر اتفاق سے ایک آدھ لگی بھی تو وہ اکثر اپنے ساتھ ڈور اور چرخی بھی لے جاتی ہے۔ حمید نے دو تین بار اس ندی میں شکار کھیلنے کی کوشش کی تھی لیکن ایک کاٹا اور ایک بنسی کھودینے کے بعد بقیہ پر اسے کافی رحم آیا اور اس نے اس کا خیال ہی ترک کر دیا۔

اس وقت بھی وہ مچھلیوں ہی کے متعلق سوچ رہا تھا اور اس کے ساتھی ہرن کی کھال اتارنے کی کوشش کر رہے تھے۔ فریدی ایک درخت کے تنے سے ٹیک لگائے بیٹھا اپنی رائفل کا معائنہ کر رہا تھا۔ حمید سوچنے لگا کہ کھال اتارنے کے بعد اس کے ٹکڑے کئے جائیں گے اور اس میں تقریباً ایک گھنٹہ ضرور لگے گا۔ دفعتاً اس کو ایک تدبیر سوجھ گئی۔

”ارے بھائی صاحب کیا تم لوگوں کے عقل پر پتھر پڑ گئے ہیں۔“ وہ بیٹھے بیٹھے ہنکارا۔

”کیوں؟“ اشرف بھنویں تان کر بولا۔

”دیکھتے نہیں ہو کہ یہ مادہ ہے۔“

”تو پھر....!“

”اور اس کے تھنوں سے صاف ظاہر ہے کہ اس نے ایک بار بھی بچے نہیں دیئے۔“

حمید نے محققانہ انداز میں کہا۔

”کیا کہنا چاہتے ہو۔“ شاہد بولا۔

”فور آپیت چاک کر دو اس کا۔“

”چغہ ہیں آپ اچھے خاصے۔“ اشرف نے کہا اور پھر کھال اتارنے میں مشغول ہو گیا۔

”میں کہتا ہوں ناور نہ تمہارے فرشتے بھی اس کا گوشت نہ کھائیں گے۔“

”کیوں....!“

”اگر کھجی کا پتہ پھٹ گیا تو سارا گوشت کڑوا ہو جائے گا۔“

”پتہ کیسے پھٹ جائے گا۔“ ساجد نے کہا۔

”شکاری کی دم بنے ہیں۔“ حمید منہ بگاڑ کر بولا۔ ”کبھی اور بھی شکار کھلیا تھا۔ میاں صاحب

زادے کنواری ہرنی کو ذبح کرنے کے بعد فوراً ہی اس کی کھجی باہر نہیں نکال لی جاتی تو پتہ خود بخود

بچت جاتا ہے۔“

فریدی کچھ بولنا ہی چاہتا تھا کہ حمید نے اُسے آنکھ مار دی۔

”تو پھر....!“ نعیم نے پوچھا۔

”پیٹ چاک کر کے کھٹی نکال پھینکو۔“ حمید نے کہا۔

”کھال نہ خراب ہو جائے گی۔“ شاہد نے پوچھا۔

”پھر وہی ڈیوٹ پن کی باتیں۔ کیوں کیا پانی بھرنے کا مشینزہ بناؤ گے؟“

”نہیں تو....!“

”پھر پیٹ چاک کر دینے میں کیا مصیبت ہے۔“

فریدی پہلے تو حمید کو گھورتا رہا پھر چپکے سے اٹھ کر کھسک گیا۔

”نہیں کھال خراب ہو جائے گی۔“ اشرف نے کہا۔

”پھر وہی اناڑیوں جیسی باتیں۔“ حمید اٹھتا ہوا بولا۔

”نہیں نہیں یار کیا کر رہے ہو۔“ اشرف نے کہا۔

لیکن حمید نے اس کے ہاتھ سے چھری لے کر ہرنی کا پیٹ چاک کر دیا۔

”ٹھہرو.... ٹھہرو۔“ اس نے اس کے پیٹ میں ہاتھ ڈال کر اس کی آنتیں کھینچتے ہوئے کہا۔

پھر اس نے زرخٹی کاٹ کر کھٹی کی واڑ باہر نکال لی اور اسے ہاتھ میں لٹکا کر کھڑا ہو گیا۔

”کیوں....؟“ نعیم نے اسے سوالیہ انداز میں کہا۔

”اسے پھینک آؤں....؟“ حمید نے کہا۔

”گھاس تو نہیں کھا گئے ہو۔“ اشرف بھنا کر بولا۔

”یار اناڑیوں سے خدا ہی بچائے! اگر مجھے یہ معلوم ہوتا کہ اس سے پہلے کبھی تمہیں ہرن

وغیرہ کا شکار کھیلنے کا اتفاق نہیں ہوا تو ساتھ لانے پر کبھی رضامند نہ ہوتا۔“

”کیا بک رہے ہو۔“

”ارے یہ کنواری ہرنی کی کھٹی ہے۔“ حمید نے دانت پیس کر کہا۔

”تو پھر....!“

”پہلے بخار آئے گا اور پھر کوڑھ تک ہو جانے کے امکانات ہو سکتے ہیں اور اگر بالکل ہی

کنواری ہرنی ہوئی تو اس سے بھی بدتر حالت ہو سکتی ہے۔“

”ہم نے تو کبھی نہیں سنا۔“ نعیم نے کہا۔

”تم نے یہ بھی نہ سنا ہو گا کہ ہرنی بھی کنواری ہوتی ہے۔“

”کیوں فضول کہتے ہو۔“

”آخر تمہیں کس طرح یقین دلاؤں۔“ حمید نے بظاہر زنج ہو کر کہا۔

”فریدی سے پوچھیں گے۔“ ساجد بولا۔

مگر فریدی پہلے ہی کھسک گیا تھا۔ اس نے حمید کی نیت بھانپ لی تھی۔ لہذا وہ نہ تو حمید کی طرف سے بُرا بننا چاہتا تھا اور نہ دوسرے دوستوں کی طرف سے۔

”آپ جائیں جہنم میں۔“ حمید نے جھٹک کر کہا ”اگر ایک آدھ بار بیمار پڑ گیا تو کہاں لادے پھریں گے۔“

وہ تیزی سے چلتا ہوا چھو لدا رویوں کے پیچھے آیا اور یہاں جوتے اتار کر بچوں کے بل جو دوڑ لگائی تو سر کنڈوں کی کھائیوں ہی میں آکر دم لیا۔

پھر اس نے جلدی جلدی خشک لکڑیاں چنیں اور ان میں آگ لگا کر کلبجی کی ڈاڑ اس پر رکھنے ہی جا رہا تھا کہ ایک چیل نے کسی طرف سے جھپٹا مارا اور کلبجی کی ڈاڑ اس کے ہاتھ سے صاف نکال لے گئی۔ حمید کے منہ سے بے اختیار ایک موٹی سی گالی نکلی اور وہ اس کے پیچھے دوڑا۔

سیر ڈیڑھ سیر کا وزن چیل کے بس کا روگ نہیں گا۔ تھوڑی ہی دور جانے کے بعد کلبجی کی ڈاڑ اس کے بچوں سے چھٹ پڑی اور حمید شکاری کتے کی طرح اس کی طرف جھپٹا لیکن اس بار اس کی امیدوں پر باقاعدہ طور پر اس پڑ گئی۔ کلبجی کی ڈاڑ کسی چوپائے کے تازہ کئے ہوئے گوہر میں لتھڑی پڑی تھی۔

چیل سامنے ہی ایک درخت پر بیٹھی شاید اس مال غنیمت پر دوبارہ قبضہ کرنے کے امکانات پر غور کر رہی تھی۔

حمید نے بھنا کر ایک بڑا پتھر اٹھایا تھا کہ کسی نے اس کے کاندھے پر ہاتھ رکھ دیا۔ وہ چونک کر پلٹا اور پھر اسے فریدی کی طنز آمیز مسکراہٹ کا سامنا کرنا پڑا جو اس کے خون کی حدت اور زیادہ بڑھادیا کرتی تھی۔

فریدی نے اس کی طرف را نقل بڑھائی۔

”کیا ہے.....!“ حمید جھلا کر بولا۔

”پرندوں پر پتھر چلانا ظلم ہے۔“ فریدی مسکرا کر بولا۔ ”پتھر تو صرف ان بچوں پر چلائے

جاتے ہیں جو کسی سنجیدہ بزرگ کے پیچھے تالیاں بجانے چلتے ہیں۔“

”آپ چاہتے کیا ہیں۔“ حمید نے بگڑ کر کہا۔

”تمہیں سمجھا بھلا کر واپس لے جانا..... کیا تم نے بچپن میں نانی اماں سے نہیں سنا کہ چیل کو

مارنے سے کانوں میں درد ہوتا ہے۔“

”خدا کی قسم.....!“

”کوئی الٹی سیدھی بات نہ کہہ بیٹھنا۔“ فریدی اس کی بات کاٹ کر بولا۔

”آؤ چلیں شاہش.....!“

”نہیں جاؤں گا۔“

”اچھا جی.....!“ فریدی نے اس کی گردن پکڑ لی۔ ”دھوکے باز! مکار..... ان بے چاروں کو اُلوہنا

کر کھینچی لے اڑے تھے۔ فرزند من! کنواری ہرنی کی کھینچی کوئی شادی شدہ چیل ہی ہضم کر سکتی ہے۔“

گردن تو چھوڑیے۔“ حمید نے جھنجھلا کر اس کا ہاتھ جھٹک دیا۔

”شامت منڈلا رہی ہے، تمہارے سر پر۔“

”شامت نہیں موت کہئے۔“ حمید نے جل کر کہا۔ ”آپ کے ساتھ تفریح بھی عذاب بن

جاتی ہے۔“

”آگے بڑھو..... آگے۔“ فریدی اسے دھکا دیتا ہوا بولا۔ ”ابھی تو وہاں تمہاری بنے گی۔“

”خدا کی قسم کہئے گا نہیں کسی سے۔“ حمید نے پلٹ کر کہا۔

”کیوں؟“

”اب بتاؤں کیوں..... کیوں..... کیوں.....!“ حمید جھنجھلاہٹ میں تقریباً ناچتا ہوا بولا۔

”چلتے ہو..... یا ایک کندہ رسید کروں۔“ فریدی نے را نقل کی نالی پکڑ کر کندہ اٹھاتے ہوئے کہا۔

ادھر اشرف نے اپنی انگلی کاٹ لی تھی اور چھری پھینک پھاٹک کر الگ جاکھڑا ہوا تھا۔ فریدی

اور حمید کو آتے دیکھ کر اس نے کنواری ہرنی کی کھینچی کا تذکرہ چھیڑ دیا۔

”بھئی مجھے ہر نوں کے متعلق زیادہ معلومات نہیں۔“ فریدی نے کہا۔
 ”لیکن یہ کیا! کیا انگلیاں کاٹ لیں۔ یا رتم لوگوں سے ایک ہرنی کی کھال نہیں ادھیڑی جاتی۔
 اچھا بھئی حمید! سبھی جانتے ہیں کہ تمہارے ہاتھ لگے بغیر کوئی کام ٹھیک نہیں ہوگا۔“
 حمید نے فریدی کو گھر رکھ دیکھا اور پھر ہرنی پر ٹوٹ پڑا۔
 ”ارے کھال....!“ اشرف چیخا۔

”ہات تمہاری کھال کی ایسی تھیں۔“ حمید چیخ کر بولا۔ ”یہاں بھوک کے مارے حال پتا ہے
 اور آپ کو کھال کی پڑی ہے۔“

دیکھتے ہی دیکھتے اس نے کھال کے پرچھے اڑا دیئے اور کئی جگہ سے کھال کے ساتھ گوشت
 بھی ادھیڑ ڈالا۔ جب کھال الگ ہو گئی تو ایک نوکر بولا۔
 ”حضور کھال کھینچنے کا یہ طریقہ نہیں ہے۔“

”جی.... تو اب تک.... کہاں مرے ہوئے تھے آپ۔“
 ”پچھلی ناگوں کی کھال نکالنے کے بعد اسے الٹاٹھا کر کھال کھینچ لی جاتی ہے۔“
 ”بس دقان ہو جاؤ۔“ حمید جھٹکا کر بولا۔ ”ورنہ میں یہی سلوک تمہارے ساتھ کروں گا۔“
 ”ارے صاحب آپ لوگ خود ہی تو بھڑ گئے تھے ورنہ ہم لوگ ساتھ کس لئے آئے ہیں۔“
 نوکر نے کہا۔

”اچھا تو اب اس کے ٹکڑے کرو۔“ حمید دانت پڑتا ہوا بولا۔ ”ورنہ تھوڑی دیر بعد آکر کھو
 گے کہ ٹکڑے کرنے کا طریقہ یہ ہے کہ پہلے ہرن کو اپنے اوپر سوار کرنے کا موقع بخشا جائے۔“
 حمید چھری پھینک کر الگ ہٹ گیا۔

تھوڑی دیر بعد نوکروں نے ہرنی کے ٹکڑے کر دیئے اور انہیں نمک لگا کر بھونا جانے لگا۔
 حمید بے چینی سے اپنی جگہ پر پہلو بدل رہا تھا۔

”یار تمہاری بھوک بھی قیامت ہے۔“ اشرف بولا۔
 ”میں تمہاری طرح مریض تو ہوں نہیں۔“ حمید نے منہ بنا کر کہا۔

بھوک تو قریب قریب سبھی کو لگ رہی تھی۔ اس لئے بات زیادہ نہیں بڑھنے پائی۔
 جب وہ لوگ کھانے کے لئے بیٹھے تو ادھر ادھر کی باتیں چھڑ گئیں۔ فریدی انہیں اپنے

انگلینڈ کے تجربات بتا رہا تھا۔ اس سلسلے میں اس نے اسکاٹ لینڈ یارڈ سے لے کر ایٹ انڈیا کے گھریلو قید خانوں تک کے حالات بتائے۔

”اور جناب نے کیا سیکھا۔“ نعیم نے حمید کی طرف اشارہ کر کے کہا۔
 ”بوسہ لینے کے پچاس نئے طریقے۔“ حمید اپنے ہاتھ میں دبی ہوئی ہڈی کو نہایت انہماک سے جھجھوڑتا ہوا بولا۔

یہ بات اس نے اتنی سنجیدگی سے کہی تھی کہ فریدی بھی اپنی ہنسی نہ روک سکا۔ لیکن حمید اس بُری طرح اس ہڈی سے بھڑا ہوا تھا کہ اس نے ان کی طرف آنکھ اٹھا کر دیکھا بھی نہیں۔
 ”اور یہ کہ اگر....!“ وہ منہ چلاتا ہوا بولا۔ ”انگلینڈ میں کسی لڑکی کے سر پر پنچہ مریم کی چٹیاں رکھ کر اس کا بوسہ لے لو تو وہ قطعی بُرا نہیں مانتی۔“

”کیا بکو اس ہے۔“ فریدی منہ بنا کر بولا۔

”تو کیا میں غلط کہہ رہا ہوں۔“

”تو پھر گنوا چلوں تمہاری حماقتیں۔“ فریدی نے کہا۔

”غپ اور حقیقت میں فرق ہوتا ہے۔“

”اچھا....!“ فریدی اسے گھورتا ہوا بولا۔ ”تو کیا یہ غپ ہے کہ ایک ٹائٹ کلب میں ایک

عورت نے....!“

فریدی نے بات پوری نہیں کی تھی کہ حمید نے ایک زوردار قہقہہ لگایا اور اشرف کی طرف اشارہ کر کے بولا۔ ”ذرا آپ کا حلیہ ملاحظہ فرمائیے۔“

”ہاں تو کیا ہوا تھا۔“ اشرف نے حمید کی بات اڑا کر فریدی سے پوچھا۔

”ہوایہ کہ اس بد تمیزی سے نہ کھاؤ کہ دوسروں کو قے ہو جائے۔“ حمید نے کہا۔

”ہمارے ڈان ٹروان حمید صاحب نے.... ایک عورت کو مدعو کیا۔“

”نعیم ایار تم نہ ہوئے۔“ حمید نے پھر بیچ ہی سے بات اڑا دی۔ ”کتنا شاندار استقبال ہوا ہے

فریدی صاحب کا کہ واہ وا۔ اسکاٹ لینڈ یارڈ کے آفیسر تو گویا بچے جا رہے تھے۔“

”اور وہ عورت نشے میں بُری طرح دھت تھی۔“ فریدی نے کہا۔

”یہ دھت کیا بلا ہے۔“ حمید نے پھر ہاتھ پیر مارے۔ ”دھت دھت.... دھت....“

”یار کیوں خولہ مخولہ بھیجا چاٹ رہے ہو تم لوگ۔“ حمید زچ ہو کر بولا۔

پھر چیخ چیخ کر فریدی کو آوازیں دینے لگا۔

”بھئی کوئی خاص بات نہیں۔“ فریدی نے چھو لدا ری سے نکال کر کہا۔ ”اس عورت نے

حمید سے شادی کی درخواست کی تھی۔“

”لاحول ولا قوۃ۔“ اشرف نے اسامہ بنا کر بولا۔ ”تو اس پر اتنی اچھل کود کیوں مچا رہے تھے۔

نہیں کوئی اور بات معلوم ہوتی ہے۔“

فریدی نے کوئی جواب دیے بغیر پھر اپنا سر اندر کھینچ لیا۔

”جناب والا.....!“ حمید دانت پیس کر بولا۔ ”یقیناً کوئی اور بات ہے اور آپ اس بات کو سننے

کی تاب نہ لاسکیں گے۔“

انہوں نے پھر اسے تنگ کرنا شروع کر دیا۔

”اچھا تو سنو.....!“ حمید بھنا کر بولا۔ ”تم اس عورت سے بھی بدتر معلوم ہوتے ہو۔ جاؤ بابا

میرا پیچھا چھوڑو۔ تم سب بھی میرے باپ ہو۔“

چھو لدا ری میں فریدی کے قہقہے کی آواز سنائی دی اور وہ باہر نکل آیا۔

”وہ سالی تو خیر نشے میں تھی..... مگر یہ..... کم بخت۔“

”خیر بھئی سنو.....!“ فریدی سگڑ کا کش لے کر بولا۔

”جی بس آرام کیجئے۔“ حمید نے جھلا کر کہا۔ ”میں خود.....!“

اس نے بات پوری بھی نہیں کی تھی کہ یک بیک بڑی بڑی بوندیں پڑنی شروع ہو گئیں اور وہ

سب بے ساختہ چھو لدا ریوں کی طرف بھاگے۔ تقریباً پانچ منٹ تک بہت تیزی سے بوندیں گرتی

رہیں پھر دھوپ نکل آئی اور سب سے پہلے حمید نے بوکھلا کر اپنی قمیض اتار پھینکی۔ ہوا قطعی بند

ہو گئی تھی۔ بھیگی ہوئی زمین سے انجرات نکلتے معلوم ہو رہے تھے۔ مٹی کی سوندھی خوشبو اس

جس میں اچھی لگنے کے بجائے گراں گزر رہی تھی۔

آہستہ آہستہ سب نے اپنی قمیضیں اتار پھینکیں اور چھو لدا ریوں سے باہر نکل آئے۔ آسمان

پر ابر کے ٹکڑے موجود تھے اس لئے کبھی دھوپ اور کبھی چھاؤں۔ باہر بھی انہیں سکون نہ ملا اور وہ

پھر چھو لدا ریوں میں آگئے اور تھوڑی دیر بعد پیٹ بھرے مگر ٹھپوں کی طرح اونٹنے لگے۔ نہ جانے

وہ کب تک سوتے رہے اور جب آنکھ کھلی تو سب سے پہلے انہیں بارش کا شور سنائی دیا۔ یا شاید اسی شور ہی کی وجہ سے وہ جاگ پڑے تھے۔

موسلا دھار بارش ہو رہی تھی کہ دیکھتے ہی دیکھتے پانی کا ریلہ چھولہ اریوں میں در آیا۔ انہوں نے جلدی جلدی زمین سے بستر اٹھا کر واٹر پروف تھیلوں میں بھرنے شروع کر دیئے۔

”یہ تو برسنے والا ہی معلوم ہوتا ہے۔“ فریدی نے پر تشویش انداز میں کہا۔

”مگر مجھے تو یہ لڈو بانٹنے والا ہی جان پڑتا ہے۔“ حمید نے منہ سکڑ کر کہا۔ وہ اپنے جوتے اتار کر کیو اس کے تھیلے میں ڈال رہا تھا۔ پھر اس نے پتلون کے پائینچے موڑ کر پنڈلیوں تک چڑھائے۔ آہستہ آہستہ چھولہ اریاں بھی ٹپکنے لگیں۔

”اب کیا ہو گا....؟“ کسی نے کہا۔

پھر وہ فریدی کی تجویز پر اس اسٹیشن وٹیکن کی طرف بھاگے جس پر وہ سامان سمیت یہاں تک پہنچے تھے۔ اندر گھس کر انہوں نے کھڑکیوں کے شیشے گرا دیئے اور چپ چاپ بیٹھ گئے۔ نوکروں اور دیہاتی رہبر نے ایک گھنی شاخوں والے برگد کے درخت کے نیچے پناہ لی۔

”سارا مزہ کر کر اہو گیا۔“ اشرف بولا۔

”حیرت ہے کہ تم لوگ بے سرو سامانی سے لطف اندوز نہیں ہوتے۔“

فریدی سکار سلگاتا ہوا بولا۔ ”لطف تو اس وقت آتا جب یہ موٹر بھی نہ ہوتی۔“

”تو بسم اللہ!“ حمید اٹھتا ہوا بولا۔ ”راستہ یہ ہے۔ باہر تشریف لے جائیے۔ لطف ہی لطف بکھرا پڑا ہے۔“

وہ سب ہنس پڑے اور فریدی کھڑکی کے باہر دیکھنے لگا۔

”ایسے ہی موقعوں پر صحیح معنوں میں زندگی کا احساس ہوتا ہے۔“ فریدی نے مڑ کر حمید کی طرف دیکھتے ہوئے کہا۔

حمید پھر بھنا کر بولا۔ ”مجھے یاد پڑتا ہے کہ کچھلی برسات میں ایک مینڈک نے بھی مجھ سے یہی کہا تھا۔“

”ضرور کہا ہو گا.... راز کی باتیں اپنوں ہی سے کہی جاتی ہیں۔“ فریدی نے مسکرا کر کہا۔

اس پر پھر ایک قہقہہ پڑا اور حمید بُرا سامنہ بنا کر دوسری طرف دیکھنے لگا۔

بارش تھمنے کے آثار نظر نہیں آتے تھے اور اندھیرا تھا کہ پھیلتا ہی جا رہا تھا۔ سات بج چکے تھے۔ تھوڑی دیر تک وہ خاموش رہے پھر دفعتاً حمید نے کہا۔ ”کیا مصیبت ہے۔ کیا ساری رات اسی طرح گزر جائے گی۔ اگر شروع ہی میں چل پڑے ہوتے تو اس وقت ہم کسی گاؤں ہی میں پناہ لے سکتے تھے۔“

”بھی تو مجھے کیا معلوم تھا کہ اس طرح بارش ہوگی۔“ فریدی نے کہا۔
حمید نے کوئی جلی کٹی کہنے کے لئے منہ بنایا ہی تھا کہ نوکر دوڑتے ہوئے اسٹیشن ونگن کی طرف آئے۔

”صاحب! ندی بڑھ رہی ہے۔“ دیہاتی راہبر ہانپتا ہوا بولا۔

”کیا!...!“ فریدی چونک کر بولا۔

”جی ہاں! تھوڑی دیر بعد یہاں قدم جمانا دشوار ہو جائے گا۔“

”تب تو بھی اکھاڑو چھولدا ریاں۔“

”میں تو ہرگز نہیں جاؤں گا۔“ حمید پھیل گیا۔

”کیا جکتے ہو۔“ فریدی جھلا کر بولا۔

”وہ زندگی کا لطف اٹھانے کا موقع پہلی بار نصیب ہوا ہے۔ میں اسے ہاتھ سے نہیں جانے

دوں گا۔“

فریدی کچھ اور کہے بغیر ونگن سے اتر گیا اور چھولدا ریاں اکھڑوانے میں نوکروں کا ہاتھ بٹانے

لگا۔ اس کی دیکھا دیکھی حمید کے علاوہ سب اتر آئے اور وہ نہایت اطمینان سے بیٹھا پائپ پیتا رہا۔

بھنگی ہوئی چھولدا ریاں ونگن میں رکھی جانے لگیں۔ حمید نے ایک طرف ہٹنا چاہا لیکن فریدی کے

اشارے پر ایک چھولدا ری اس پر پھینک دی گئی۔ وہ بے اختیار چیخ کر سانسے والی سیٹ پر جا گرا۔

بڑی خیریت یہ ہوئی کہ اس چھولدا ری میں کسی نوکر نے ہاتھ نہیں لگا رکھا تھا ورنہ حمید اس

کی بوئیاں نوح لیتا۔ پھر بھی اسکے منہ سے بے تحاشہ ایسے الفاظ نکلنے لگے جن کا کوئی مفہوم نہیں تھا۔

”کیا فضول نامیں نامیں لگا رکھی ہے۔“ فریدی نے اُسے ڈانٹا۔

”جنہم میں.... لگ....!“

”شٹ اپ....!“

”خیر کبھی دیکھ لوں گا....!“ حمید بے بسی سے بولا۔

”اس تفریح میں تمہارا بھی حصہ تھا۔“ فریدی نے کہا اور ڈرائیور کی سیٹ پر بیٹھ گیا۔ نوکر بھی اندر آگئے اور دیہاتی راہبر فریدی کے برابر بیٹھ گیا۔ ویگن چل پڑی۔

اس دوران میں بوندوں کا زور کم بھی ہوا اور پہلے سے زیادہ بھی لیکن تار نہیں ٹوٹا۔ چاروں طرف گہری تاریکی پھیل گئی تھی۔ فریدی راہبر کے بتائے ہوئے راستوں پر ویگن کو لئے جا رہا تھا۔ لیکن دو ایک جگہ اس کی ہچکچاہٹ پر اسے محسوس ہوا کہ شاید وہ غلط راستے پر جا رہے ہیں۔

”بھئی تم بھولتے تو نہیں۔“ فریدی نے اس سے پوچھا۔

”نہیں صاحب۔“ اس کے لہجے میں اعتماد تھا۔

”خدا کرے تم بھول ہی رہے ہو۔“ حمید دانت پر دانت جما کر بولا۔

لیکن وہ سب کچھ اس طرح بدحواس تھے کہ انہوں نے حمید کی بات کا نوٹس ہی نہیں لیا۔ وہ کبھی کبھ نہ کچھ سوچ رہے تھے اور تھوڑی دیر بعد یہ بات ان پر اچھی طرح واضح ہو گئی کہ راہ بتانے والا خود ہی بھٹک گیا ہے۔ اس آئندہ اور طوفان میں اس کے امکانات پہلے ہی سے موجود تھے۔ شکار گاہ میں آتے وقت وہ ندی کے کنارے آئے تھے، لیکن واپسی میں یہ چیز قطعی ناممکن تھی کیونکہ ندی کا پاٹ کافی بڑھ گیا تھا۔ وہ پہلے سے ایک تیز بہنے والی ندی تھی اور اس وقت تو اس کا پانی دور دور تک پھیل رہا تھا۔

دفعتاً فریدی نے گاڑی روک دی۔ ہیڈ لائٹس کی روشنی میں حد نظر تک پانی ہی پانی دکھائی دے رہا تھا۔

”کیوں بھئی کیوں!“ کسی نے کہا۔

”آگے نالہ معلوم ہوتا ہے کیا آواز نہیں سن رہے ہو۔“ فریدی نے کہا۔ ”ایسی صورت میں آگے بڑھنا بھی خطرناک ہے۔“

”اور پیچھے ہٹنے میں بھی اللہ میاں کا دیدار نصیب ہو سکتا ہے۔“ حمید نے سنجیدگی سے کہا۔

”بس داہنے یا بائیں سے نکل چلئے۔ اللہ نے چاہا تو بیڑا کھوکھرا پار ہے۔“

”شٹ اپ....!“

حمید نے قہقہہ لگایا اور سب کو اس کی بے وقت کی شہنائی کھلنے لگی۔

فریدی نے دیکھ کر گھمائی ہی تھی کہ دفعتاً دیہاتی راہبر نے رکنے کے لئے کہا۔
ہیڈ لائٹس کی روشنی میں دور ایک عمارت سی دکھائی دی۔

”شاید ہم یدھ راج نگر کے قریب پہنچ گئے ہیں۔“ راہبر نے کہا۔ ”لیکن نالہ۔ یہاں واقعی ایک نالہ پڑتا ہے۔“

”نالہ کس قسم کا ہے؟“ فریدی نے پوچھا۔

”معمولی سا۔“ راہبر نے کہا۔ ”ہم آسانی اسے پار کر سکیں گے۔“

”کہیں پتلا بھی مل سکے گی۔“ اشرف نے پوچھا۔

”کیوں نہیں! نواب صاحب بہت اچھے آدمی ہیں۔“

”کون نواب صاحب۔“ فریدی نے پوچھا۔

”نواب صولت مراد، یدھ راج نگر کے جاگیردار۔“

”اب کہاں جاگیردار ہیں۔“ نعیم منہ بنا کر بولا۔

”نہ ہوں گے۔“ راہبر نے کہا۔ ”مگر اب بھی پورا قصبہ انہیں کے ہاتھ میں ہے اور کچھ اسی

قصبے پر منحصر نہیں۔ قرب وجوار کا سارا علاقہ اب تک ان کی مٹھی میں ہے۔“

”ہوگا بھی ہوگا۔“ فریدی کھڑکی کھول کر نیچے اترتا ہوا بولا۔ یہاں پانی ٹنوں سے اونچا تھا۔

اس نے اندر سے اپنی رائفل اٹھائی اور اس کے کندھے سے زمین ٹوٹتا ہوا ہیڈ لائٹس کی روشنی

میں آگے بڑھنے لگا۔ تھوڑی دور چل کر وہ اچانک کمر کمر پانی میں نظر آنے لگا۔ غالباً اس وقت نالے

میں تھا۔ دیکھتے دیکھتے وہ نالہ پار کر کے پھر کنارے کی طرف لوٹ آیا۔

”چلو اترو....!“ اس نے انہیں پکار کر کہا۔ ”لائٹ آف کر دو۔“

نوکروں کے علاوہ اور سب اتر پڑے۔ پھر وہ بھی نارچ کی روشنی میں آگے بڑھنے لگے۔

”ڈرو نہیں چلے آؤ۔“ فریدی نے کہا۔

نالہ پار کر جانے کے بعد وہ دیہاتی راہبر کے پیچھے چلنے لگے۔ بوندیں اب بھی پڑ رہی تھیں۔

مگر زیادہ تیز نہیں تھیں۔ البتہ ہوا کے جھونکے تند ہوتے جا رہے تھے۔ سنانے میں جموں کوں کی

شائیں شائیں کے علاوہ کوئی اور آواز نہیں سنائی دیتی تھی۔ وہ چلتے رہے۔ دفعتاً قریب ہی کہیں سے

کسی کتے کے رونے کی آواز سنائی دی اور راہبر چلتے چلتے رک گیا۔ اس نے چاروں طرف نارچ کی

روشنی ڈالنی شروع کی اور پھر فریدی کی طرف مڑا۔

”صاحب یہ تو....“ وہ کچھ کہتے کہتے رک گیا۔

”کیا بات ہے۔“ فریدی اسے گھورتا ہوا بولا۔

”ہم پھر غلط آگئے۔“

”عجب آدمی ہو تم۔“ فریدی نے جھلا کر کہا۔ ”ابھی ابھی تم نے کسی قصبے کا نام لیا تھا۔“

”جی وہ تو ٹھیک ہے.... لیکن.... لیکن وہ سنئے۔“ وہ خوفزدہ آواز میں بولا۔

”کیا سنوں۔“

”کیا آپ کچھ نہیں سن رہے ہیں۔“ راہبر نے حقیر آمیز لہجے میں پوچھا۔

”کیا فضول بکواس لگا رکھی ہے تم نے۔“

”حضور.... یہ سنئے.... یہ آواز۔“

”کیوں؟ یہ کسی شیر یا بگڑے ہوئے ہاتھی کی آواز تو نہیں۔ صرف کتے کی ہے اور وہ بھی بے چارہ

رو رہا ہے۔“

”مگر صاحب یہ معمولی کتا نہیں ہے۔“ راہبر اپنے خشک ہونٹوں پر زبان پھیرتا ہوا بولا۔

”چلو چلو آگے بڑھو۔“ فریدی نے بیزار سی کہا۔ ”میں کتوں کے متعلق تم سے زیادہ جانتا ہوں۔“

”صاحب چاہے گردن کاٹ ڈالنے میں تو ادھر سے ہرگز نہ جاؤں گا۔“

”کیوں بھی آخر کیوں۔“ فریدی نے زچ ہو کر کہا۔ ”اس وقت بھی ہمارے پاس چھ رائفلیں

ہیں۔ ہم نہایت آسانی سے اسے ختم کر دیں گے۔“

”رائفلیں۔“ راہبر خوفزدہ آواز میں ہنسا۔ ”جو کتا سینکڑوں برس سے زندہ ہو۔“

”کیا آپ نے سرداریدہ راج کی گڑھی کے کتے کے متعلق کبھی کچھ نہیں سنا۔“

”ارے تو سناؤ نا بابا جلدی کرو اور نہ اگر پھر بارش تیز ہو گئی تو ہم سب جہنم رسید ہو جائیں

گے۔“

”وہ زمین پر نہیں ہے۔“ راہبر نے کہا۔ ”اس کی آواز اوپر سے آتی ہے اور وہ جب بھی روتا

ہے ندی میں بازو ضرور آتی ہے اور ندی کے کنارے بے ہوئے گاؤں تباہ و برباد ہو جاتے ہیں۔“

فریدی نے ایک پر زور قہقہہ لگایا اور ساتھ ہی کتے کے رونے کی آواز سنائی دی۔

”صاحب خدا کے لئے۔“ راہبر گھبرائی ہوئی آواز میں بولا۔ ”یہاں کوئی اس کا مضحکہ اڑانے کی ہمت نہیں رکھتا۔ وہ کوئی خبیث روح ہے۔“

”شش آگے چلو۔“ فریدی سنجیدگی سے بولا۔ ”مجھے خیال پڑتا ہے کہ میں اس سے پہلے بھی اس کے متعلق کچھ سن چکا ہوں۔“

”تو دوسری ہی طرف سے چلے نا۔“ حمید نے جھلا کر کہا
 ”نہیں محترم آپ اس معاملے میں قطعی دخل نہ دیجئے۔“ فریدی نے سنجیدگی سے کہا اور
 سب لوگ ہنس پڑے۔ لیکن راہبر کے ہونٹوں پر مسکراہٹ تک نہ آئی پھر فریدی حمید کے
 کاندھے پر ہاتھ رکھ کر بولا۔

”آپ خولہ خولہ مری جا رہی ہیں۔ یہاں کئی مرد آپ کی حفاظت کے لئے موجود ہیں۔
 گھبرا ئے نہیں۔“

حمید نے بھنا کر اس کا ہاتھ جھٹکتے ہوئے کہا۔ ”کہاں ہے۔ وہ سالی گڑھی دڑھی میں آگے چلا
 ہوں۔ گویا کہ مجھے الو کا ٹھہ سمجھتے ہیں۔“

فریدی اس کی بات پر دھیان دیئے بغیر راہبر سے مخاطب ہو گیا۔
 ”تو تم ہمیں اس گڑھی ہی کی طرف لے جا رہے ہو۔“
 ”صاحب بس مجھے تو معاف ہی رکھئے۔“
 ”عجیب ڈرپوک آدمی ہو۔“

”اس معاملے میں ہمارے باپ دادا بھی ڈرپوک ہی تھے۔ لوگ دن کے وقت اوھر سے
 گزرتے ہوئے ڈرتے تھے۔“

”ہم تمہیں باندھ کر لے چلیں گے۔“ حمید آگے بڑھ کر بولا۔
 ”یوں تو آپ مجھے یہیں قتل کر کے دفن بھی کر سکتے ہیں۔“ راہبر نے بے بسی سے کہا۔
 ”نہیں نہیں بھائی، ہم زبردستی نہیں کرتے۔“ فریدی نے نرم لہجے میں کہا۔ ”تم چلو راہ بتا
 کرواپس جاسکتے ہو۔“

”واپس اکیلے۔۔۔۔۔ یہ ظلم ہے۔“ وہ بے ساختہ بولا۔
 ”تم نے ناک میں دم کر دیا۔“ فریدی نے جھلا کر کہا۔ ”نہ النّا چلتے ہو اور نہ سیدھا۔“

”تو حضور کترا کر نکل چلے گا۔ آپ لوگ بھی کافی بھیکے ہوئے ہیں۔“

فریدی کچھ سوچنے لگا۔ کتے کے رونے کی آواز پھر آئی اور راہبر کے جسم پر لرزہ طاری ہو گیا۔

فریدی اپنے ساتھیوں کی طرف مڑ کر بولا۔ ”کون کون چلے گا میرے ساتھ۔“

”یار ہٹاؤ بھئی۔“ اشرف بولا۔

”خدا کے لئے اس حال میں تو طبیعت کو قابو میں رکھو۔“ شاہد نے کہا۔ ”ہم لوگ تھک کر چور ہو گئے ہیں اور اگر جلدی ہی بھیکے کپڑے نہیں اتار ڈالتے تو شاید بیمار بھی پڑ جائیں۔“

”میں تو کہہ رہا ہوں کہ تم لوگ جاؤ۔“

”بعض اوقات بڑی الجھنوں میں ڈال دیتے ہو۔“ اشرف نے جھلا کر کہا۔

”سب بے کار ہے۔“ حمید نے کہا۔ ”آپ کے ساتھ سب سے بڑی بد نصیبی یہ ہے کہ آپ بچپن ہی سے موت کی تلاش میں مارے مارے پھر رہے ہیں۔ مگر موت ہے کہ منہ لگانے پر تیار ہی نہیں ہوتی۔ تم لوگ جاؤ ورنہ ساری رات یہیں کھڑے کھڑے گزر جائے گی۔“

تھوڑی دیر تک سب کے سب کھڑے بھنھناتے رہے۔ آخر فریدی پھر بولا۔

”فضول وقت نہ برباد کرو ورنہ زیادہ رات گزر جانے پر کسے جگاتے پھرو گے۔ میں کسی ناراضگی کے تحت نہیں کہہ رہا ہوں۔ جلدی کرو۔“

”تم لوگ جاؤ۔“ حمید منہ بنا کر بولا۔ ”میں بھی سرکاری آدمی ہوں۔ بھوتوں کی مردم شماری میں مجھے بھی فریدی صاحب کا ہاتھ بٹانا چاہئے۔“

”کیا عورتوں کی طرح جلی کٹی سنا رہے ہو۔“ فریدی نے غصیلی آواز میں کہا۔ ”تم میرے ساتھ نہیں جاسکتے۔“

تھوڑی دیر تک بحث ہوتی رہی اور پھر حمید کے علاوہ اور سب راہبر کے ساتھ ایک طرف روانہ ہو گئے۔

”تم بھی جاؤ۔“ فریدی نے تیز لہجے میں کہا۔

”نہیں جاتا۔“

فریدی نارنج کی روشنی میں آواز کی سمت چل پڑا۔ تھوڑی دور چلنے کے بعد کسی بہت بڑی

عمارت کے کھنڈر نظر آنے لگے جن میں کئی بڑے بڑے مینار تھے۔ ہوا کے تیز جھونکوں کے ساتھ کتے کے رونے کی آواز بدستور سنائی دے رہی تھی۔

فریدی نے اپنی رفتار تیز کر دی۔ اس وقت بارش بالکل ختم گئی تھی اور مینڈکوں کے شور سے کان پڑی آواز نہیں سنائی دیتی تھی وہ آواز.... اس روایتی کتے کی آواز اس شور پر حاوی تھی۔ وہ دونوں اس چھوٹے سے ٹوٹے پھوٹے قلعے کے قریب پہنچ کر رک گئے۔ لکھنوی اینٹوں کی مضبوط دیواروں کے آثار اب بھی قائم تھے اور کہیں کہیں تو دیوار اپنی اصلی جسامت کے ساتھ اب بھی اپنی پائیداری کے افسانے سنارہی تھی۔

کتے کے رونے کی آواز کہیں قریب ہی سے آئی اور حمید بے ساختہ چیخ اٹھا۔

”خدا کی قسم اوپر ہی سے آرہی ہے۔“ اس کا ہاتھ ایک طرف اٹھا ہوا تھا اور پھر پس منظر میں صرف مینڈکوں کا شور جاری رہا۔ فریدی نارنج کی روشنی میں چاروں طرف دیکھنے لگا۔ ٹوٹی پھوٹی دیواریں اور اینٹوں کے ڈھیر حد نظر تک پھیلے ہوئے تھے۔ کئی اونچے اونچے مینار تھے جن میں سے دو ایک اچھی حالت میں بھی تھے۔ دفعتاً ہوا کا ایک جھونکا آیا قریب ہی کوئی دیوار گری اور کتا پھر رونے لگا۔ فریدی نارنج سمیت تیزی سے پلٹا اور روشنی کا دائرہ ایک مینار کے نچلے حصے سے پھیلتا ہوا اوپر کی طرف چلا گیا۔ آواز یقیناً اسی مینار سے پر سے آتی تھی۔ سر جٹ حمید اس کے قریب آ گیا۔

”یہ لگیا.... کیا.... معام.... رہے۔“

”شش.... ڈرپوک۔“ فریدی اس کا شانہ تھپتھا کر منارے کی طرف بڑھا۔

آواز پھر سنائی دی اور حمید ایک دہلی سی چیخ کے ساتھ اچھل کر فریدی سے ٹکرا گیا۔

”اوپر سے.... اوپر سے....!“ وہ خوف زدہ آواز میں بولا۔

فریدی نارنج کی روشنی میں منارے کے نچلے حصے کا جائزہ لے رہا تھا۔ اس کا قطر سات آٹھ فٹ سے کسی طرح کم نہ رہا ہوگا۔ ایک جگہ دروازے کے آثار بھی معلوم ہوئے۔ لیکن اب وہاں اینٹیں چتی ہوئی تھیں۔ فریدی نے ایک بار پھر نیچے سے اوپر تک روشنی ڈالی۔

”بظاہر کوئی ایسا راستہ نہیں معلوم ہوتا۔“ وہ حمید کی طرف مڑ کر بولا۔

”جس سے کسی کتے کے گھسنے کے امکانات ہوں۔“

”گھسنے کے امکانات!“ حمید نے بھرائی ہوئی آواز میں کہا۔ ”عقل کے ناخن لہجے وہ سیکڑوں

سال سے....!“

”ہشت....!“

فریدی نے جھک کر ایک پتھر اٹھایا اور اسے ہاتھ میں لے کر تو لے لگا۔ جیسے ہی منارے کے اوپری حصے سے آواز نکلی اس نے وہ پتھر اوپر کی طرف پھینکا۔ کھٹاکے کی آواز آئی۔ پتھر نشانے پر بیٹھا تھا۔ لیکن کتے کی آواز میں کوئی فرق نہیں پڑا۔

”یہ کیا کرنے لگے۔“ حمید نے پوچھا۔

فریدی جواب دینے کے بجائے پھر پتھر اٹھانے کے لئے جھکا۔

اس بار پھر اس نے آواز نکلتے ہی پتھر چلایا۔ تھوڑی دیر تک کچھ سوچتا رہا پھر حمید کی طرف مڑ کر بولا۔

”کتا نہیں ہے.... آؤ چلیں.... پھر دیکھیں گے.... ارے تمہارا ہاتھ کانپ رہا ہے....“

”الو کہیں کے۔“

”کیا معاملہ ہے۔“

”جو کچھ بھی ہو لیکن.... کتا.... ارے۔“ فریدی نے جست لگائی لیکن قریب ہی کی ایک گرتی ہوئی دیوار کی زد سے نہ بچ سکا۔ سر جٹ حمید کی چیخ سنائے میں دور تک لہراتی چلی گئی۔ کتا پھر مکر وہ اور خوفناک آواز میں رونے لگا۔

جان پہچان

ہوش آتے ہی فریدی کو ایسا محسوس ہوا جیسے وہ اب سر نہ اٹھا سکے گا۔ کچھ دیر قبل پیش آیا ہوا واقعہ اس کے ذہن میں ابھرنے لگا اور اس نے زمین پر چت لیٹے ہی لیٹے چاروں طرف نظریں دوڑائیں۔ زرد رنگ کی دھندلی روشنی ہوئی تھی۔ اسے ایسا محسوس ہوا جیسے وہ کسی کنویں میں پڑا ہو۔ لکھنوی اینٹوں کی دیواریں ایک دائرے کی شکل اس کے گرد احاطہ کئے ہوئے تھیں۔ پھر دفعتاً اسے حمید کا خیال آیا وہ ایک جھپٹکے کے ساتھ اٹھ بیٹھا اور اسے ایسا محسوس ہوا جیسے وہ کنواں تیزی سے گردش کرنے لگا ہو۔ زمین میں عجیب طرح کی آوازیں ایک دوسرے میں مدغم ہوتی چلی گئیں۔

ایک بار پھر اس نے سنبالا لیا اور تحیر آمیز انداز میں چاروں طرف دیکھنے لگا۔ اسے تو اینٹوں کے ڈھیر میں ہونا چاہئے تھا پھر..... یہ..... یہ..... کیا..... اس کنویں کی تہہ بالکل خشک اور کسی کمرے کے فرش کی طرح صاف و شفاف بھی.... کیوں؟ وہ بے تحاشہ کھڑا ہو گیا۔ اس نے حمید کو دیکھا، جو تھوڑے ہی فاصلے پر پڑا۔ گہری گہری سانسیں لے رہا تھا۔ اس کے بھی سر ہی میں چوٹ آئی تھی اور کچھ خراشیں پیروں میں بھی تھیں۔ فریدی اس پر جھک گیا۔ وہ ابھی تک بیہوش تھا۔ وہ کئی منٹ تک اس پر جھکا رہا پھر دفعتاً سیدھا کھڑا ہو کر چاروں طرف دیکھنے لگا۔ اس کی سمجھ میں نہیں آ رہا تھا کہ کیا کرے۔ سر میں اتنی شدید تکلیف تھی کہ کھڑا ہونا دو بھر ہو رہا تھا اور نقاہت کا یہ عالم تھا جیسے وہ عرصے سے بیمار ہو۔ دفعتاً اسے اس روشنی کا خیال آیا۔ زرد رنگ کی دھندلی روشنی وہ بے اختیار اوپر کی طرف دیکھنے لگا۔ سترہ اٹھارہ فٹ کی بلندی پر بنے ہوئے درجوں میں اندر کی طرف چراغ روشن تھے جنہیں وہ پہلے نہیں دیکھ پایا تھا اور اب اس کے دیکھتے ہی دیکھتے وہ سارے چراغ خود بخود رینگ کر باہر آ گئے۔ فضا میں معلق انسانی کھوپڑیوں میں سے روشنی کی لوئیں پھوٹ رہی تھیں اور اسی طرح کی چراغیں پھیلی ہوئی تھیں جیسے ان میں چربی جل رہی ہو۔

فریدی کے جسم کے سارے روئیں کھڑے ہو گئے اور ماتھے پر پسینے کی ننھی ننھی بوندیں پھوٹ آئیں۔ وہ لڑکھڑا کر پیچھے ہٹا اور دیوار سے ٹک کر ان چراغوں کی طرف حیرت سے دیکھنے لگا، جو آہستہ آہستہ نیچے اتر رہے تھے۔

اور پھر ایک عجیب سا قہقہہ سنائی دیا جو کسی خونخوار جانور کی غراہٹ سے مشابہ تھا۔ ایک طویل قہقہے سے اس باؤلی کی دیواریں تک جھنجھٹا اٹھی تھیں، سامنے کے درجے سے ایک چگاڑا چمک چمک کرتی ہوئی نکلی اور اوپر کی طرف پرواز کر گئی۔ قہقہہ ختم ہو چکا تھا۔ لیکن اب ایک دوسری طرح کی آواز باؤلی میں گونج رہی تھی۔ ایسا معلوم ہو رہا تھا جیسے کہیں کوئی رچھ اپنے پیروں پر تھو تھنی رکھے خرخر، خرخر کر رہا ہو۔

فریدی کا ہاتھ بے اختیار جیب کی طرف گیا۔ ریوالور موجود تھا۔ اس نے اس کا دستہ مضبوطی سے پکڑ لیا۔ اس کی نظریں اس درجے کی طرف اٹھ گئیں۔ جن سے چند لمبے پشتر چگاڑا اڑی تھی۔ دو خونخوار آنکھیں اسے گھور رہی تھیں۔ انگاروں کی طرح دکھتی ہوئی آنکھیں اور پھر وہی غراہٹ سے ملتا چلتا ہوا قہقہہ سنائی دیا۔ فریدی نے ریوالور والا ہاتھ بلند کیا لیکن نہ جانے کدھر

سے ایک بڑی سی چگادڑ نے اسی ہاتھ پر جھپٹا مارا اور ریو الوور زمین پر آ رہا۔

فریدی اس چگادڑ کی طرف جھپٹا۔ اس نے ریو الوور کو زمین پر گرتے نہیں دیکھا تھا۔ ایک تو سر میں شدید تکلیف تھی اس پر اس قسم کے واقعات! وہ سمجھا شاید چگادڑ ریو الوور کو جھپٹ کر لے گئی۔ چگادڑ اپنے پر پھنپھناتی ہوئی اس کے سر پر چکر لگا رہی تھی۔ دفعتاً فریدی کو ان روشن کھوپڑیوں کا خیال آیا جو آہستہ آہستہ نیچے کی طرف آ رہی تھیں۔ وہ پھر تیزی سے دیوار کی طرف چلا گیا اور اس سے ٹکرا کر اوپر دیکھنے لگا۔ دوسرے ہی لمحے میں اس کے منہ سے ایک تھیر آمیز چیخ نکل گئی۔ اس کا ریو الوور اوپر چلتی ہوئی کھوپڑیوں کے درمیان جھول رہا تھا اور وہ کھوپڑیاں نیچے آنے کے بجائے ریو الوور سمیت اوپر کی طرف جا رہی تھیں۔

قبقبہ کی غراہٹ پھر سنائی دی۔ اس بار وہ ایک دوسرے درپچے سے آتی معلوم ہو رہی تھی اوپر جا کر وہ کھوپڑیاں پھر چاروں طرف بنے ہوئے درپچوں میں رینگ گئیں۔

خونخوار آنکھیں پھر دکھائی دین حالانکہ وہ کافی بلندی پر نظر آ رہی تھیں۔ لیکن فریدی کو ایسا محسوس ہو رہا تھا۔ جیسے وہ اس کی آنکھوں میں اتری آ رہی ہوں۔ پھر ایک خوفناک شکل دکھائی دی۔ سیاہ گھنے بالوں کے ڈھیر میں خوفناک آنکھیں انگاروں کی طرح دکھتی ہوئی آنکھیں ایسا معلوم ہو رہا تھا جیسے کسی تاریک ویرانے میں دو چراغ جل رہے ہوں۔ فریدی کا سر ایک جھٹکے کے ساتھ دیوار سے جا لگا۔ یہ اس کے زخمی سر پر دوسری چوٹ تھی۔ اسے ایک بیک ایسا محسوس ہوا جیسے وہ گہرے اندھیرے میں ڈوبتا چلا جا رہا ہو۔

نہ جانے وہ کب تک بے ہوش رہا اور ٹھیک اس وقت جب اس کا ذہن آہستہ آہستہ غنودگی کی سطح پر آ رہا تھا۔ کچھ دیر قبل والی قبقبہ نما غراہٹ اس کے کانوں میں گونجی اور وہ نیم بے ہوشی کی حالت میں اٹھ کر بیٹھ گیا۔ پھر اسے ایسا محسوس ہوا جیسے کسی نے اس کے سینے پر ہاتھ رکھ کر اسے دوبارہ لٹا دیا ہو۔ آنکھوں کے سامنے چھایا ہوا غبار چھٹا جا رہا تھا اس کا ہاتھ بے اختیار سر کی طرف گیا۔ انگلیاں زخموں کی بجائے کسی نرم چیز سے ٹکرائیں اور اس نے چونک کر آنکھیں کھول دیں۔

اس نے خود کو ایک سلیقے سے سجائے ہوئے کمرے میں پایا۔ اس کے نیچے ایک نرم اور ستھرا بستر تھا اور سامنے ہی فانوس میں کافوری شمعیں روشن تھیں۔ ایک معمر اور وجہ آدمی اس پر جھکا ہوا تھا جس کے چہرے پر گہری تشویش کے آثار نظر آرہے تھے۔ قریب ہی نعیم اور اشرف دکھائی

دیئے۔ فریدی نے پھر اٹھنا چاہا لیکن اس پر جھکے ہوئے آدمی نے اس کے سینے پر ہولے سے ہاتھ رکھتے ہوئے کہا۔

”لینے رہنے.... لینے رہئے۔“

”میں کہاں ہوں۔“

”آپ قطعی محفوظ ہیں۔ گھبرانے کی بات نہیں۔ زخم خطرناک نہیں ہیں۔ لیکن آپ کو آرام کی ضرورت ہے۔“ وہ ایک ہی سانس میں کہہ گیا۔

”حمید کہاں ہے؟ کیسا ہے۔“ فریدی نے اشرف سے پوچھا۔

”ٹھیک ہے.... ٹھیک ہے۔“

”کہاں ہے۔“ فریدی نے اپنے سینے پر رکھا ہوا ہاتھ اٹھا کر اٹھتے ہوئے پوچھا۔

”دوسرے کمرے میں.... لیکن آپ لینے رہئے۔“

”بہشت.... میں بالکل ٹھیک ہوں.... مجھے حمید کے پاس لے چلو۔“

فریدی اٹھ کر بیٹھ گیا تھا۔ تھوڑی دیر تک کچھ سوچتا رہا پھر دفعتاً اشرف کی طرف مڑ کر بولا۔

”ہم لوگ کہاں تھے؟“

”کوئی پریشانی کی بات نہیں۔“ معمر آدمی فریدی کے کاندھے پر ہاتھ رکھتا ہوا بولا۔

”جو ہوتا تھا.... سو ہو گیا۔“

فریدی اسے گھورنے لگا۔ پھر اشرف کو مخاطب کر کے اس کی طرف دیکھتا ہوا بولا۔

”آپ کی تعریف....!“

”اوہ آپ....!“ ارشد نے خاکسارانہ انداز میں کہا۔ ”آپ.... آپ نواب صاحب۔“

”مجھے صولت مرزا کہتے ہیں۔“ معمر آدمی نے کہا۔

”اوہ....!“ فریدی نے اس کی طرف مصافحے کے لئے ہاتھ بڑھاتے ہوئے کہا۔ ”ہم لوگوں

کی وجہ سے آپ کو بڑی تکلیف ہوئی۔“

”نہیں.... کوئی تکلیف نہیں۔ لیکن آپ لیٹ جائیے۔“

”میں اپنے ساتھی کو دیکھنا چاہتا ہوں۔“ فریدی نے کہا۔

”آپ مجھ پر اعتماد کیجئے۔“ نواب صولت مرزا مسکرا کر بولا۔

فریدی چپ چاپ لیٹ گیا۔ چند لمحے خاموش رہنے کے بعد اس نے اشرف سے پوچھا کہ وہ دونوں انہیں کہاں ملے تھے۔

”تم دونوں ایک گری ہوئی دیوار کی بلے میں دبے پڑے تھے۔“ اشرف نے کہا۔

فریدی اٹھ کر بیٹھ گیا۔ وہ حقیر آمیز انداز میں اشرف کو گھورتا رہا۔

”کیوں؟ کیا بات ہے۔“

”کچھ نہیں۔“ فریدی نے پر خیال انداز میں آہستہ سے سر ہلایا۔ پھر دفعتاً پوچھ بیٹھا۔

”میرا کوٹ کہاں ہے۔“

اشرف نے سامنے والی دیوار کی طرف اشارہ کیا۔ جہاں اس کا کوٹ لٹکا ہوا تھا۔

”ریوالور ہے اس میں۔“ فریدی نے پوچھا۔

”ہاں....!“

”اوہ....!“ فریدی کے منہ سے بے اختیار نکلا اور وہ پھر لیٹ گیا۔

وہ پر اسرار باؤلی اور اس کا ڈراؤنا ماحول۔ کیا وہ سب خواب تھا۔ فریدی انتشار میں مبتلا ہو گیا۔

وہ خوفناک چہرہ جلتی ہوئی معلق انسانی کھوپڑیاں۔ قہقہہ نما غرابت آخر یہ سب کیا تھا۔ پہلی بار وہ

یقیناً ایک گرتی ہوئی دیوار کے پیٹ میں آکر اپنے ہوش و حواس کھو بیٹھا تھا۔ لیکن دوسری بیہوشی؟

کیا وہ سچ سچ خواب تھی؟ وہ سوچتا رہا اور اس کے ذہن نے یہ فیصلہ کر لیا کہ یہ سب حقیقت تھی۔

لیکن پھر! پھر وہ گری ہوئی دیوار کے بلے میں دوبارہ کس طرح پہنچے تھے۔ وہ ریوالور جسے وہ

کھوپڑیاں اپنے ساتھ اڑالے گئی تھیں اس کے جیب میں دوبارہ کس طرح آیا؟ کیا وہ شیطانی

کتا....؟ لیکن وہ اس کے آگے نہ سوچ سکا۔ کیونکہ مافوق الفطرت چیزوں کی اس کی نظروں میں

کوئی اہمیت نہ تھی۔

”کیا تم یقین کے ساتھ کہہ سکتے ہو کہ تم نے ہمیں بلے کے ذہیر سے نکالا تھا۔“ فریدی نے

اشرف سے پوچھا۔

”ہاں بھی....!“

صوت مرزا بڑے غور سے فریدی کی طرف دیکھ رہا تھا۔ دفعتاً اس کے ہونٹوں پر ایک

پر خیالی مسکراہٹ پھیل گئی۔

”بھول جائیے۔ سب کچھ بھول جائیے۔“ نواب صولت مرزا معنی خیز انداز میں سر ہلا کر بولا۔ ”جوانی کا خون اکثر غلط راستوں پر بھی لے جاتا ہے۔“

”میں آپ کا مطلب نہیں سمجھا۔“ فریدی نے کہا۔

”مجھے آپ کے دوستوں سے معلوم ہو چکا ہے کہ آپ وہاں کس لئے گئے تھے۔“ صولت مرزا مسکرا کر بولا۔ ”یہ آپ کا غیر دانشمندانہ اقدام تھا۔ کوئی دن میں بھی ادھر جانے کی ہمت نہیں کرتا۔ مگر خیر شاید آپ اس کے متعلق کچھ نہیں جانتے۔“

فریدی خاموشی سے اس کی طرف دیکھتا رہا۔ اس کے انداز سے ایسا معلوم ہو رہا تھا جیسے وہ صولت مرزا ہی کی زبانی کچھ اور بھی سننا چاہتا ہو۔

”ہمارے قصبے کے تین منچلے جوان“ صولت مرزا پھر بولا۔ ”اسی خط کا شکار ہو چکے ہیں۔ ان میں سے ایک تو کچھ دن بیمار رہ کر چل بسا اور بقیہ دو آج تک صحیح الدماغ نہیں ہو سکے۔“

”اوہ....!“ فریدی نے دلچسپی کا اظہار کرتے ہوئے کہا۔ ”کب کی بات ہے۔“

”پانچ سال قبل کی بات۔ وہ تینوں اس کتے کا راز معلوم کرنے گئے تھے۔“

”پھر....!“

”دوسرے دن صبح ان کھنڈروں میں بے ہوش پائے گئے۔“

”تو کیا یہ حقیقت ہے کہ اس کی آواز سالہا سال سے سنائی دیتی ہے۔“

”میں نے تو اپنے بزرگوں سے یہی سنا ہے۔“ صولت مرزا نے جمہائی لیتے ہوئے کہا۔ ”بس

اب آرام کرو۔ ڈاکٹر نے کہا ہے کہ تمہیں آرام کی ضرورت ہے۔“

”میں بالکل ٹھیک ہوں۔ ہاں تو اگر یہ بات ہے تو کم از کم آپ بھی اسے بچپن ہی سے سنتے آئے ہوں گے۔“

”ہاں بھی میں صبح سب کچھ بتا دوں گا مجھے باتوں میں بہلانے کی کوشش نہ کرو۔ تم بالکل اپنے باپ کی طرح جھکی معلوم ہوتے ہو۔“

”کیا آپ ان سے واقف ہیں۔“ فریدی نے پوچھا۔

”جیسے تم ہمیں بھول گئے ہو.... لیکن ہم نہیں بھولے۔“

”ارے بھی نواب عزیز الدین خان میرا ننگوٹیا رہا تھا.... آکسفورڈ میں ہم دونوں ساتھ ہی تھے۔“

”لیکن آپ کو میرے متعلق کیسے معلوم ہوا۔“

”تمہارے دوستوں نے بتایا۔ اچھا میاں کمال بس چپ چاپ سونے کی کوشش کرو۔ حالانکہ زخموں میں تکلیف ہو رہی ہوگی۔“

”میں سونے سے پہلے اپنے زخمی ساتھی کو دیکھنا چاہتا ہوں۔“

”بھئی بڑے ضدی ہو! اچھا چلو...!“

صولت مرزا نے فریدی کو سہارا دے کر اٹھایا اور پھر وہ اس کمرے میں آئے جہاں حمید ایک مسمری پر گاؤں کے سے ٹیک لگائے بیٹھا کافی پی رہا تھا۔ اس کا سر بھی سفید پیوں سے ڈھکا ہوا تھا۔ فریدی کو دیکھتے ہی اس نے ایک فلک شکاف قہقہہ لگایا اور صولت مرزا گھبرا کر فریدی کی طرف دیکھنے لگا۔

”میں تو سمجھا تھا کہ آپ اس مینار کی چوٹی پر ہوں گے۔“ حمید نے فریدی سے کہا اور فریدی صولت مرزا کی طرف مڑ کر بولا۔ ” مطمئن رہئے اس کا دماغ خراب نہیں ہوا۔“

پھر وہ مسمری کے قریب پڑی ہوئی ایک آرام کرسی پر نیم دراز ہو گیا۔ نواب صولت مرزا نے بھی ایک میز کے کونے پر ٹک کر حمید کے چہرے پر خیال انداز میں نظریں جمادیں۔ حمید کافی کی پیالی ٹی پائی پر رکھ کر اپنے پائپ میں تمباکو بھرنے لگا۔

”میرے نوکر کہاں ہیں۔“ فریدی نے نعیم کی طرف مڑ کر پوچھا۔

”سب آگئے ہیں اور گاڑی بھی۔“ نعیم نے جواب دیا۔

”تو تم بخیر ہو۔“ فریدی نے حمید سے پوچھا۔

”بد قسمتی سے۔“ حمید منہ سکڑ کر بولا۔ ”خدا نے چاہا تو اب کی صفایا ہو جائے گا۔“

انتہائی سنجیدہ ماحول ہونے کے باوجود بھی شاید اور اشرف بے ساختہ ہنس پڑے۔

”تم نے کوئی ذراؤ تا خواب تو نہیں دیکھا۔“ فریدی نے مسکرا کر پوچھا۔

”مینگ نہیں تھی ورنہ ضرور دیکھتا۔“ حمید نے بیزار سی سے کہا۔

”میں دیکھ رہا ہوں کہ آپ لوگ بھی اس معاملے میں سنجیدہ نہیں ہیں۔“ صورت مرزا نے کہا۔

”قبلہ نواب صاحب۔“ حمید نے دھوئیں کا بڑا سا بادل چھوڑتے ہوئے کہا۔ ”جہاں تک

میری ذات کا تعلق ہے۔ میں مر جانے کی حد تک سنجیدہ ہو چکا ہوں۔“

”میں نے یہ بھی سنا ہے۔“ فریدی نے نواب صولت مرزا کو مخاطب کر کے کہا۔ ”کہ جب بھی وہ کنارو تاتا ہے قریب کی ندی میں پاڑھ آجاتی ہے اور اس کے کنارے بے ہوئے گاؤں بہہ جاتے ہیں۔“

”قطعاً درست ہے۔ ابھی ابھی میری لاریاں جڑ۔ پور کے مصیبت زدگان کو لے کر یہاں آئی ہیں۔ تھوڑی دیر قبل میں بھی وہیں تھا۔ آدھے سے زیادہ گاؤں بہہ گیا ہے۔ تین بچے ڈوب گئے ہیں۔ اپنے بچپن سے اس قسم کے واقعات دیکھتا آ رہا ہوں۔ اچھا ابھی اب تم لوگ آرام کرو۔ مجھے ان بچہ داروں کا بھی انتظام کرنا ہے اور ہاں.... ڈاکٹر نے تم دونوں کو صرف سیال چیزیں استعمال کرنے کے لئے کہا ہے۔ چائے.... کافی یاد دہ۔“

صولت مرزا اپنے نوکروں کو کچھ ہدایت دیتا ہوا باہر چلا گیا۔

”اب بتاؤ....!“ فریدی نے حمید کو مخاطب کیا۔

حمید کوئی جواب دینے کے بجائے ٹی پائی پر رکھے ہوئے ایش ٹرے میں پائپ کی راکھ جھاڑ کر لیت گیا اور آنکھیں بند کر لیں۔

فریدی تھوڑی دیر تک پر خیال انداز میں اس کی طرف دیکھتا رہا۔ پھر اشرف کی طرف مخاطب ہو کر بولا۔

”تم لوگ وہاں کس طرح پہنچے تھے۔“

”ہم دوسری طرف سے گھوم کر یہاں پہنچے۔“ اشرف سگریٹ ساگاتا ہوا بولا۔ نواب صاحب موجود نہیں تھے۔ وہ شاید جنگ پور کے سیلاب زدگان کی امداد کے لئے گئے ہوئے تھے۔ لیکن یہاں نوکروں کو ہدایت دے گئے تھے کہ اگر ان کی عدم موجودگی میں کوئی پناہ لینے کے لئے آئے تو اسے ساری آسانیاں بہم پہنچائی جائیں۔ لہذا ان کے نوکر پہلے تو ہمیں سیلاب زدہ سمجھے لیکن جب ہم نے انہیں پوری بات بتائی تو انہوں نے ہمارے لئے معقول انتظام کر دیا۔ پھر تقریباً ایک گھنٹے تک ہم تمہارا انتظار کرتے رہے۔“

”خیر....!“ فریدی نے اس کی بات کاٹتے ہوئے کہا۔ ”تو تمہیں اچھی طرح یاد ہے کہ ہم بلبے میں دبے ہوئے تھے۔“

”تم آخر بار بار اس کے متعلق کیوں پوچھ رہے ہو۔“ اشرف نے کہا۔

”انہیں یقین نہیں آرہا ہے۔“ حمید دفعتاً سر اٹھا کر بولا۔ ”کیونکہ یہ اس وقت ملکہ الزبتھ کے ساتھ دعوت اُزار ہے تھے۔“

”تو ابھی تم زندہ ہو۔“ فریدی نے مسکرا کر کہا اور حمید بھنا کر اٹھ بیٹھا۔

”سنئے جناب! جہنم میں گیا آپ کا ایڈونچر۔ میں اب کسی مزید حماقت کے لئے تیار نہیں۔“

”چپ چپ شور نہیں کرتے۔ بس اب تو بارہ بج رہے ہیں۔“ فریدی نے ہونٹوں پر انگلی رکھتے ہوئے کہا۔

”مذاق میں مت نالئے۔ ہم صبح ہی صبح یہاں سے روانہ ہو جائیں گے۔ مجھ میں بھوتوں سے لڑنے کی تاب نہیں۔“

”بھوت....!“ فریدی مسکرا کر بولا۔ ”کیسے بھوت.... پائل ہوئے ہو، ایک بھیگی ہوئی دیوار تھی، جو ہوا کا تیز جھونکا برداشت نہ کر سکی اور بس۔“

”تو پھر وہ مینار پر رونے والا کتا میرا چچا رہا ہوگا۔“

”بہت ممکن ہے وہی ہو۔“ فریدی نے سنجیدگی سے کہا۔ پھر اشرف کی طرف مخاطب ہو کر بولا۔ ”تم نے میرے سوال کا جواب نہیں دیا۔“

”بھئی مجھے اچھی طرح یاد ہے کہ تم دونوں گری ہوئی دیوار کے لمبے میں دبے ہوئے تھے۔“

اشرف اکتا کر بولا۔

”کیا وہاں قریب ہی کوئی باؤلی بھی تھی۔“

”باؤلی کیا....!“ اشرف نے پوچھا۔

”پائل عورت کو کہتے ہیں۔“ حمید نے سنجیدگی سے کہا۔

”آپ بھی جاہل ہیں۔“ فریدی منہ سکڑ کر بولا۔ ”باؤلی ایک قسم کا کنواں ہوتا ہے جس میں نیچے جانے کے لئے سیر حیاں ہوتی ہیں اور پانی کی سطح سے تھوڑی سی اونچائی پر دریچے اور برآمدے بنے ہوتے ہیں۔ قدیم زمانے میں ایسے کنوئیں گرمیوں کے زمانے کی عیاشیوں کے لئے بنوائے جاتے تھے۔“

”نہیں ہمیں وہاں کوئی ایسی چیز نہیں دکھائی دی تھی۔“ اشرف نے کہا اور سچی بات تو یہ ہے کہ ہم نے ادھر ادھر دیکھنے کی ہمت ہی نہیں کی۔ حالانکہ ہم تعداد میں ہمیں تھے اور نواب صاحب

کے نوکروں کے پاس بھی بند و قید تھیں۔ لیکن خوف کے مارے سب کا حال پتلا تھا۔ میرا خیال ہے کہ اگر خود نواب صاحب چلنے پر آمادہ نہ ہو گئے ہوتے تو ان کے نوکروں کو کوئی طاقت اس وقت ان کھنڈروں میں نہیں بھیج سکتی تھی۔“

”اجی بس....!“ حمید پھر سر اٹھا کر بولا۔ ”ہماری دنیا میں دو ہی تیس مار خاں بستے ہیں۔ ایک میں اور دوسرے آپ۔“ اس نے مضحکہ خیز انداز میں فریدی کی طرف اشارہ کیا۔

پُر اسرار لڑکی

”تم ابھی تک سوئے نہیں۔“ فریدی بولا۔

”آپ لوگ جھک ماریے۔ ہم تو چلے۔“ اشرف اٹھتا ہوا بولا۔ ”نہ جانے کس کی صورت دیکھ کر گھر سے چلے تھے۔“

”آئینہ دیکھا ہوگا۔“ حمید آنکھیں بند کئے ہوئے بڑبڑایا۔

دروازہ کھلا اور ایک نوکر ہاتھوں پر ٹرے اٹھائے ہوئے اندر داخل ہوا جس میں گرم دودھ کا جگ اور دو گلاس تھے اس کے بعد ایک دوسرا نوکر اندر آیا اور اس نے اشرف وغیرہ سے کھانے کے لئے کہا۔ وہ لوگ اس کے ساتھ دوسرے کمرے میں چلے گئے۔

”کیوں بھی تمہیں دودھ چاہئے۔“ فریدی نے حمید کو مخاطب کر کے کہا۔ ”مجھے تو خواہش نہیں۔“

”میں کمزوری محسوس کر رہا ہوں۔“ حمید اٹھتا ہوا بولا۔

نوکر نے اس کی طرف ہاتھ بڑھایا اور پھر حمید نے دو گلاس صاف کر دیئے۔

نوکر استفہامیہ انداز میں فریدی کی طرف دیکھنے لگا۔

”مجھے دودھ نہیں چاہئے۔“ فریدی بولا۔ ”اگر کافی تیار ہو تو لاؤ.... ورنہ نہیں۔“

”تیار ہے حضور۔“ نوکر قدرے جھک کر بولا اور ٹرے اٹھا کر نکلا گیا۔

حمید دوبارہ پائپ سلگا رہا تھا۔ وہ تھوڑی دیر فریدی کو دیکھتا رہا پھر بڑبڑاتا ہوا لیٹ گیا۔ ”پتہ

نہیں کون الو کا ٹھہ ڈاکٹر تھا جس نے صرف دودھ کی اجازت دی ہے۔ لعنت ہے اس زندگی پر

بھلا دیوار میں دب کر بھی زندہ رہنے کی کیا ضرورت تھی۔“

”کیوں فضول ٹائیں ٹائیں چا رکھی ہے۔“

”فضول ٹائیں ٹائیں۔“ حمید ایک جھٹکے کے ساتھ اٹھ بیٹھا۔ ”یہ فضول ٹائیں ٹائیں ہے....“

ارے یہ فض.....ضو.....ل.....!“

دفعتاً اس کا منہ حیرت سے کھل گیا۔ داہنی طرف کے ملحقہ کمرے کا دروازہ کھلا ہوا تھا اور ایک انتہائی حسین لڑکی شب خوابی کے لہاوے میں ملبوس کھڑی انہیں غمناک انداز میں دیکھ رہی تھی۔ اس کے بال پشت پر بکھرے ہوئے تھے۔ اس کی عمر انیس یا بیس سے کسی طرح زیادہ نہیں معلوم ہوتی تھی۔ فریدی کھڑا ہو گیا۔

”میں تم لوگوں کے لئے مغموم ہوں۔“ لڑکی نے مضطرب آواز میں کہا۔

”کوئی ایسی بات نہیں۔“ فریدی مسکرا کر بولا۔ ”ہمارے زخم معمولی ہیں۔ البتہ آپ کی ہمدردی کا شکریہ۔“

”تم میں سے فرقوں کا بیٹا دوسرے کون ہے۔“ لڑکی نے اپنے سینے پر ہاتھ رکھ کر کہا۔

فریدی اور حمید گھبرا کر ایک دوسرے کی صورتیں دیکھنے لگے۔

”میں آپ کا مطلب نہیں سمجھا۔“ فریدی نے تحیر آمیز لہجے میں کہا۔

”اوہ شاید تمہیں غموں نے پاگل کر دیا ہے۔ تم دونوں زخمی ہو۔ لیکن گھبراؤ نہیں۔ زفورس...

میرا زفورس تمہارے لئے لڑ رہا ہے۔ وہ تمہارے دشمنوں کو شکست دے کر ایک دن ضرور واپس آئے گا۔ مجھے دیکھو.... میں خود یہاں اسیر ہوں۔ لیکن مجھے امید ہے کہ ایک دن زفورس مجھے اس قید سے رہائی دلائے گا۔ کئی دنوں سے میرے کچھ سپاہی یہاں آتے ہیں۔ وہ موقع کی تلاش میں ہیں۔ کسی دن یہاں شب خون ضرور ماریں گے۔“

”محترمہ شاید آپ کو غلط فہمی ہوئی ہے۔“ فریدی نے سنجیدگی سے کہا۔

لڑکی کے ہونٹوں پر ایک بے جان سی مسکراہٹ پھیل گئی۔

”ٹھیک ہے مجھے غلط فہمی ہی ہوئی ہے۔ تم بھی انہیں میں سے معلوم ہوتے ہو جنہوں نے

مجھے قید کر رکھا ہے۔ میں یہ سمجھی تھی کہ شاید تم نے رونٹوں کے خوف سے یہ مجھیں اختیار کیا ہے۔“

”آپ کو کس نے قید کر رکھا ہے۔“ فریدی نے پوچھا۔

اس عمارت کے مالکوں نے۔ میں سالہا سال سے غلامی کی زندگی بھر کرتی آرہی ہوں۔ میں اس عمارت سے باہر نہیں نکلے پاتی.... کاش! میرا زفروس یہاں جلد سے جلد پہنچ جائے۔ مجھے اپنے باغ کے گلاب بہت یاد آتے ہیں۔ مجھے اس معبد کی یاد بہت پڑتی ہے جہاں سنگ مرمر کی غنیم سیرمی آسمان کی طرف اپنے بازو اٹھائے اصیل مرغوں کی قربانیاں قبول کرتی ہے۔ مجھے اپنے محل کے عظیم الشان درجے یاد آتے ہیں جن پر شاداب شاموں کی سرخیاں رنگ مارا کرتی ہیں اور محل کے نیچے بہتے ہوئے دریا میں طلائی کشتیاں تیرتی ہیں۔ مجھے اپنے دو سیاہ رو غلام یاد آتے ہیں جو میری لئے رنگ رنگ کی منہمی منہمی مچھلیاں پکڑ کر لاتے تھے اور میں انہیں شیشے کے بڑے بڑے مرتبانوں میں ڈلوادیتی تھی۔ مجھے میرا زفروس بہت یاد آتا ہے جس کے بازوؤں میں فولادی مچھلیاں چلتی تھیں جس کے فراخ سینے پر سر رکھ کر میں سب کچھ بھول جاتی تھی۔“

وہ خاموش ہو گئی۔ فریدی اور حمید حیرت سے اس کی طرف دیکھ رہے تھے۔ حمید سوچ رہا تھا کہ شاید وہ لڑکی انہیں اُلو بتا رہی ہے۔

”آپ کس زمین سے تعلق رکھتی ہیں۔“ حمید نے شرارت آمیز لہجے میں پوچھا۔

”مصر.... ہائے میرا مصر.... میں تجھے کبھی نہیں بھول سکتی۔“

”مصر....!“ فریدی چونک کر بولا۔ وہ غور سے اس لڑکی کی طرف دیکھ رہا تھا۔

”ہاں مصر....!“ لڑکی کی آواز سے دبا دبا سا جوش ظاہر ہو رہا تھا۔ ”ایک دن تم سب غلام بنا لئے جاؤ گے۔ شاید تمہیں ہمارے جنگجو آدمیوں کا تجربہ نہیں۔ وہ جن کے نیزوں کی انیاں سورج کو آنکھیں دکھاتی ہیں وہ جن کی ڈھالوں پر خونخوار عقابوں کی تصویریں ہیں۔ وہ جنہوں نے رومنوں اور یونانیوں کے چٹکے چھڑا دیئے تھے۔ وہ جنہوں نے سلونیو جیسے جلال و جبروت والے کی آنکھیں نکال کر کتوں کے سامنے ڈال دی تھیں۔ وہ اس عمارت کی اینٹ سے اینٹ بجا دیں گے۔ ان دیواروں کو پیس ڈالیں گے جنہوں نے مجھے قید کر رکھا ہے۔“

لڑکی خاموش ہو گئی۔ اسی دوران میں دوسرے کمرے سے دو عورتیں آگئیں تھیں۔ ان میں سے ایک سمر تھی اور دوسری کسن جس کی عمر پندرہ یا سولہ کے قریب رہی ہوگی۔

”باجی! باجی!....!“ کسن لڑکی نے آگے بڑھ کر اسے جھنجھوڑا اور وہ یک بیک پلٹ پڑی۔

”تم دونوں میری بوئیاں نوچنے کے لئے آگئیں۔“

”جیلہ....!“ معمر عورت نے اسے پکڑ کر دروازے کی طرف کھینچتے ہوئے کہا۔ ”خدا کے لئے ہوش میں آؤ۔“

وہ اسے دوسرے کمرے میں کھینچ لے گئی اور کسٹن لڑکی نے شرماتے ہوئے انداز میں فریدی سے کہا۔

”آپ لوگ کچھ خیال نہ کیجئے گا۔ یہ اس وقت ہوش میں نہیں تھیں۔“

قلیل اس کے فریدی کچھ کہتا وہ بھی دوسرے کمرے میں چلی گئی اور دروازہ بند ہو گیا۔

فریدی اور حمید تھوڑی دیر تک حیرت سے ایک دوسرے کی طرف دیکھتے رہے پھر حمید بولا۔

”کیا شامت ہے۔“

فریدی کچھ بولنے ہی والا تھا کہ نوکر کافی کی ٹرے لے کر آ گیا۔ اس نے فریدی کی کرسی کے قریب ٹی پائی کھسکا کر ٹرے رکھ دی۔

”ابھی یہاں ایک پاگل عورت کھس آئی تھی۔“ فریدی نے آہستہ سے کہا۔

”پاگل عورت...!“ نوکر چونک کر بولا اور پھر پر تشویش انداز میں فریدی کی طرف دیکھنے لگا۔

”شاید وہ مصر کی رہنے والی ہے۔“

”اوہ....!“ نوکر نے سنجیدگی سے کہا۔ ”وہ منجھلی سرکار ہوں گی۔“

”منجھلی سرکار۔“ فریدی نے کہا۔ ”یعنی نواب صاحب کی منجھلی لڑکی۔“

”جی حضور....!“

”تو کیا وہ کچھ بیمار ہیں۔“

”جی ہاں.... کافی ٹھنڈی ہو جائے گی۔“

فریدی نے محسوس کیا کہ وہ بات ٹالنے کی کوشش کر رہا ہے۔

”ہم لوگ تو بڑی طرح ڈر گئے تھے۔“ فریدی پیالی میں کافی اٹھیتا ہوا بولا۔

نوکر نے کوئی جواب نہیں دیا۔

”کیا وہ بہت پڑھتی ہیں۔“

”جی ہاں۔“

”لیکن وہ صورت سے تو بیمار نہیں معلوم ہوتیں۔“

”جی صاحب۔“

”تم یہاں کب سے ہو۔“

”تین سال سے۔“

”تو تمہیں ان کی بیماری کے متعلق نہیں معلوم۔“

”نہیں صاحب۔“

”کیا وہ کبھی مصر میں بھی تھیں۔“

”مجھے نہیں معلوم۔“

”ہمارے نوکر تو.... ہماری ایک ایک بات جانتے ہیں۔“ فریدی پیالی رکھ کر نوکر کی طرف

دیکھتا ہوا بولا۔

”جی صاحب۔“ اس کے چہرے پر ہلکچلاہٹ کے آثار تھے۔

”اور تم اپنی منجھلی سرکار کی بیماری کے متعلق بھی نہیں جانتے۔“ فریدی نے دھیرے سے کہا۔

نوکر شش و پنج میں مبتلا ہو گیا تھا۔ آخر وہ آہستہ سے بولا۔

”ان پر کسی جن کا سایہ ہے۔“

فریدی خاموش ہو گیا۔ اس نے جلدی جلدی کافی ختم کی اور نوکر کو رخصت کر دیا۔

”ارے باپ رے باپ۔“ حمید بوکھلا کر اٹھتا ہوا بولا۔ ”سارے جن بھوت پریت یہیں اکٹھا

ہو گئے ہیں۔ شامت قلا بازیاں کھاتی دکھائی دیتی ہے۔ خدا را نکل بھاگئے۔ یہاں سے.... میں ان

چیزوں سے نہیں لڑ سکتا جو دکھائی نہ دیں۔ رہے آپ... تو آپ تو ہوا سے لڑنے کی خاصی مشق

بہم پہنچا چکے ہیں۔“

”شٹ اپ....!“ فریدی نے آہستہ سے کہا اور سگار سلگانے لگا۔

”میں تو صبح چل دوں گا۔“

”بکو اس ہے.... تمہیں یہاں ٹھہرنا پڑے گا۔ میں اس کتے کو مینار سے نکال کر پالنے کا ارادہ

رکھتا ہوں۔“

”ارے تو پالنے نا۔“ حمید دانت کلکٹا کر بولا۔ ”منع کس پٹھے کے آلو.... آلو کے پٹھے نے کیا

ہے۔ لیکن میں رک نہیں سکتا۔“

خیر تمہاری کھیاں بھی رکیں گی۔“

”مجھے کوئی اعتراض نہیں۔ انہیں چاہے روکنے چاہے مار ڈالے۔ لیکن مجھے تو بخشنا ہی پڑے گا۔“
فریدی کرسی سے اٹھ کر اس کی مسہری پر جا بیٹھا۔

”اب کیا ارادہ ہے۔“ حمید اچھل کر ایک طرف ہٹتا ہوا بولا۔

”میں نے اتنی خوبصورت لڑکی آج تک نہیں دیکھی۔“ فریدی نے آہستہ سے کہا۔

”بس بس مجھے زیادہ گھسنے کی کوشش نہ کیجئے۔“ حمید نے کہا۔ ”ارے باپ رے باپ اس کے

جنگبوسا ہی۔“

”بہر حال تم جا نہیں سکتے۔“

”میں رومال سے اپنا گلا گھونٹ لوں گا۔“

”کوئی بات نہیں۔ اس سے پہلے کوئی اچھی سی وصیت ضرور چھوڑ جانا۔“

”بھلا میں عاجز آ گیا ہوں۔ گلو خاصی کے لئے موت کے علاوہ کچھ اور نہیں دکھائی دیتا۔“

”تو پھر مری جاؤ، تجھیز و تکفین معقول کر دی جائے گی۔“

حمید کوئی جواب دیئے بغیر لیٹ گیا۔

فریدی اسے خوفناک پاؤلی کے متعلق بتانا چاہتا تھا۔ لیکن پھر اس نے اپنا ارادہ ترک کر دیا۔ وہ

حمید کو بزدل نہیں سمجھتا تھا لیکن یہ ضرور جانتا تھا کہ وہ مافوق الفطرت چیزوں پر کچھ نہ کچھ یقین رکھتا

ہے اگر اسے پاؤلی والی بات معلوم ہو گئی تو وہ کسی طرح نہ رک سکے گا۔ اس کا ذہن ان متحرک اور

معلق کھوپڑیوں میں الجھا ہوا تھا اور وہ عجیب و غریب اور خوفناک درندہ۔

اس دوران میں کئی بار اس کا ذہن نواب صاحب کی منجھلی لڑکی کے پراسرار رویے کی طرف

بھی منتقل ہوا لیکن وہ اس کے متعلق کچھ زیادہ سوچنے پر تیار نہیں تھا۔ کیونکہ اس میں ساری علامتیں

کسی ذہنی مرض کی پائی جاتی تھیں۔ البتہ وہ اس کے متعلق وضاحت سے جانتا چاہتا تھا۔ وہ تھوڑی دیر

تک بیٹھا بیٹھا خیالات سے الجھتا رہا پھر جانے کے لئے اٹھا۔

”کہاں چلے....!“ حمید نے پوچھا۔

”تم سوئے نہیں.... میرا بستر شاید اس کمرے میں ہے۔“

”جی نہیں.... قطعی نہیں.... میں اس بھوت گھر میں تنہا نہیں رہ سکتا؟“

”عجیب احمق ہو۔“

”آپ مجھے عجیب الو بھی کہہ سکتے ہیں لیکن میں....!“

”کیا بکواس ہے.... ایک لڑکی سے ڈرتے ہو۔“

”پاگل لڑکی.... کمال کرتے ہیں آپ بھی۔“ حمید جھلا کر بولا۔ ”کیا آپ کو نوکر کی بات یاد نہیں۔“

”جی ہاں۔“ فریدی نے منہ سکڑ کر کہا۔ ”اس پر کسی جن کا سایہ عافیت ہے اور آپ اتنے

گنوار ہیں کہ اس پر ایمان لے آئے ہیں۔ مجھے خواہ مخواہ تنگ مت کرو۔“

”میں آپ کو کس طرح سمجھاؤں کہ میں قطعی سنجیدگی سے کہہ رہا ہوں۔“

”ارے احمق تو آدمی ہو کر جنوں سے ڈرتا ہے۔ تف ہے۔ تجھ گدھے پر۔“ فریدی جھلا کر

بیٹھتا ہوا بولا۔ ”مجھے نہیں معلوم تھا کہ تمہارے اندر اتنی بوڑھی روح سک رہی ہے۔“

”اس وقت اگر آپ مجھے گدھے کے بجائے جرنلٹ بھی کہہ دیں تو میں بُرا نہ مانوں گا۔“

حمید نے مسکرا کر کہا۔

”بکو مت....!“ فریدی آرام کرسی کی پشت سے ٹیک لگاتا ہوا بولا۔

حمید سمجھ گیا کہ وہ اب نہیں جائے گا۔

”آپ یہاں مسہری پر آجائیے۔ میں کرسی پر سو جاؤں گا۔“ حمید نے کہا۔

”نہیں جی.... سوئیے۔“ فریدی نے آنکھیں بند کر لیں۔

حمید چپ چاپ لیٹ گیا۔ تھوڑی دیر بعد اس نے آہستہ آہستہ فریدی کو آوازیں دیں لیکن وہ

سوچا تھا۔

حمید نے لاکھ کوشش کی کہ وہ بھی سو جائے لیکن نیند نہ آئی۔ وہ پُر اسرار لڑکی اس کے ذہن

پر بُری طرح چھائی ہوئی تھی۔ اس کی خواب ناک آنکھیں، سپاٹ چہرہ، عالم خیر میں بار بار جھپکتی

ہوئی پلکیں۔ گفتگو کرتے وقت اعضاء کی غیر مانوس سی جنبش.... یہ ساری چیزیں ایک ایک کر کے

اس کی آنکھوں کے سامنے آرہی تھیں۔ دفعتاً اس کی نظریں اس دروازے کی طرف اٹھ گئیں جس

سے وہ داخل ہوئی تھی۔ وہ یک بیک اٹھ بیٹھا اور پنچوں کے بل چلتا ہوا دروازے کی چنجی گرا کر پھر

مسہری پر لوٹ آیا۔

وہ دن چڑھے تک سوتے رہے۔ فریدی نے آنکھ کھولتے ہی سب سے پہلے نواب صولت

مرزا کو دیکھا جو قریب ہی ایک کرسی پر بیٹھا اس کی طرف دیکھ رہا تھا۔
 ”بھئی کمال میاں تم واقعی اپنے باپ کی نقل ہو۔“ اس نے کہا۔ ”بھلا اس کرسی پر سونے کی
 کیا ضرورت تھی۔“

”اوہ.... اور اصل میں باتیں کرتے کرتے سو گیا تھا۔“
 ”میں نے منع کیا تھا تا کہ زیادہ باتیں نہ کرنا۔ خیر یہ بتاؤ کہ طبیعت کیسی ہے۔“
 ”میں بالکل اچھا ہوں.... حمید.... او حمید۔“
 ”بھئی سونے دو نا.... اسے کیوں جگاتے ہو۔“
 حمید کھڑبڑا کر اٹھ بیٹھا۔

صوالت مرزا تھوڑی دیر تک ان سے ان کے زخموں کی کیفیت معلوم کرتا رہا پھر اٹھ کر چلا
 گیا۔ وہ دونوں ضروریات سے فارغ ہو کر باہر آئے۔ صوالت مرزا کے طویل و عریض مکانات
 کے برآمدے اور کمرے پناہ گزینوں سے بھرے ہوئے تھے اور وہ خود دوڑ دوڑ کر ان کی دیکھ بھال
 کر رہا تھا۔ فریدی اور حمید کو دیکھ کر وہ ان کی طرف چلا آیا۔
 ”بھئی تم لوگوں نے ناشتہ کیا یا نہیں۔“

”ابھی نہیں.... ہم یوں بھی دیر سے ناشتہ کرنے کے عادی ہیں۔“ فریدی نے کہا۔
 ”دیکھو یہ تمہارا گھر ہے کسی قسم کا تکلف نہ کرنا۔ جس وقت جس چیز کی ضرورت ہو کہہ دینا
 کیونکہ میں بُری طرح مشغول ہوں ورنہ خود ہی دیکھ بھال رکھتا۔“
 ”اوہ! آپ اس کی فکر نہ کیجئے گا“ فریدی نے کہا۔ ”ہم خود آپ کا ہاتھ بٹانے کی غرض سے
 آئے ہیں۔“

”نہیں بھئی نہیں.... تم آرام کرو۔“ نواب صاحب نے پر خیال انداز میں کہا۔ ”اوہ....
 ٹھیک یاد آیا۔ تم ابھی تک لڑکیوں سے نہیں ملے۔ آؤ.... آؤ.... میں کچھ اتنا زیادہ مشغول رہا کہ
 ان سے تمہارا تذکرہ تک نہ کر سکا۔ شکلیہ تمہاری بہت مداح ہے۔ تمہارے بہترے کیسوں کی
 رپورٹوں کے تراشے اس نے اکٹھے کئے ہیں۔ اکثر کہتی ہے کہ بہت خوفناک آدمی ہوں گے۔ ہاہا
 لیکن تمہاری مسکین صورت دیکھ کر اسے بڑی مایوسی ہو گی۔“

حمید ہنسنے لگا۔ لیکن پھر دفعتاً سنجیدہ ہو گیا۔ غالباً اسے پچھلی رات والی لڑکی یاد آگئی تھی۔

فریدی نے اس کے کاندھے پر ہاتھ رکھ کر کہا۔ ”تم اشرف وغیرہ کا خیال رکھنا۔ انہوں نے بھی ابھی ناشتہ نہ کیا ہوگا۔“

”ٹھیک ہے، ٹھیک ہے۔“ حمید کی جان میں جان آئی۔ ”مجھے انہیں کے ساتھ رہنا چاہئے۔ ہم نے ہی تو انہیں شکار کی لئے مدعو کیا تھا۔ انہیں اکیلا چھوڑنا مناسب نہیں۔“

فریدی کے ہونٹوں پر تسخراً میز سرکراہٹ نمودار ہوئی اور حمید اس کا مطلب سمجھ کر جھینپ گیا۔ نواب صاحب فریدی کا ہاتھ پکڑ کر برآمدے کی طرف مڑے اور حمید اپنے ساتھیوں کے کمرؤں کی طرف چل دیا۔

راہ میں صولت مرزا نے ایک نوکر کو روک کر لڑکیوں کے متعلق پوچھا۔ اس نے بتایا کہ وہ ڈائینگ روم میں ہیں۔

”ارے بھی شہریوں کو ناشتہ پہنچایا نہیں۔“

”جی ہاں۔“ نوکر نے جواب دیا۔ ”اور آپ لوگوں کے متعلق آپ سے پوچھنا تھا۔“

”میرے خیال سے تو اب ڈاکٹر کو کھانے پر کوئی اعتراض نہ ہوگا۔“ صولت مرزا نے فریدی سے پوچھا۔

”قطعی نہیں.... میرے خیال سے رات ہی کسی خاص پرہیز کی ضرورت نہیں تھی۔“

”خیر آؤ بھی۔“ صولت مرزا نے کہا اور آگے بڑھ گئے۔

متعدد کمرؤں سے گزرتے ہوئے وہ ڈائینگ روم میں آئے جہاں رات والی دونوں لڑکیاں اور تیسری عورت بیٹھی تھی۔ کچھ بچے بھی تھے۔ وہ سب انہیں دیکھ کر کھڑے ہو گئے۔

”کو بھی شکلیہ....!“ صولت مرزا نے چھوٹی لڑکی کو مخاطب کیا۔ ”تمہیں ایک بہت ہی خوفناک آدمی ملاؤں۔“

تینوں مستفسرانہ انداز میں فریدی کی طرف دیکھنے لگیں۔

”انسپکٹر احمد کمال فریدی۔“ صولت مرزا نے کہا۔

”ارے....!“ شکلیہ کے منہ سے بے اختیار نکلا اور صولت مرزا ہنسنے لگے۔

”تم سمجھتی تھیں بڑا خوفناک آدمی ہوگا؟ بیٹھو بھی بیٹھو۔“ اس نے فریدی کے کاندھے پر ہاتھ رکھتے ہوئے کہا۔ ”یہ شکلیہ ہے۔ یہ جمیلہ اور یہ عقیلہ!“

فریدی کی توجہ کا مرکز زیادہ تر منجمل لڑکی جمیلہ بنی ہوئی تھی۔ اس وقت اس کے چہرے =
 صاف ظاہر ہو رہا تھا کہ وہ حد درجہ چڑچڑی ہے، ہونٹ سکڑے ہوئے تھے۔ دونوں ابروؤں کے
 درمیان ایک ابھری ہوئی شکن تھی جو اس کے تھکے مزاج کی غمازی کر رہی تھی۔ ابروؤں میں
 ایک خاص قسم کا تناؤ تھا جس کا خوش مزاجی سے دور کا بھی لگاؤ نہیں معلوم ہوتا تھا۔ لیکن.....
 فریدی سوچ میں پڑ گیا۔ کچھلی رات کو تو اس کے چہرے کے خطوط بڑے دلآویز معلوم ہو رہے
 تھے، سبک اور حسین ہونٹوں پر ایک عجیب قسم کی نشہ انگیز تھر تھراہٹ تھی۔ ماتھے پر وہ بد نما سلوٹ بھی
 نہیں تھی۔ ابروؤں میں تھکے پن کا شائبہ بھی نہیں تھا۔

”تو یہ وہی کمال میاں ہیں، جو عزیز چچا کے ساتھ آیا کرتے تھے۔“ بڑی لڑکی عقیلہ بولی۔

”مجھے افسوس ہے کہ بچپن کی بہتری باتیں یاد نہیں رہ گئیں۔“ فریدی نے کہا۔

”اس کی شکایت ہی نہیں۔ زمانہ ہی نہ جانے کہاں سے کہاں جا پہنچا۔“ عقیلہ اس کی طرف
 چائے کی پیالی اور ٹیسٹریوں کی طشتری کھسکاتی ہوئی بولی۔ ”جب تک عزیز چچا زندہ رہے برابر آنا
 جانا رہا اس کے بعد سلسلہ ہی ختم ہو گیا۔ اللہ بخشے عزیز چچا بھی بڑی خوبیوں کے بزرگ تھے۔“

فریدی کا دم کھٹنے لگا۔ اسے گھریلو قسم کی باتوں سے اختلاف ہونے لگتا تھا۔

عقیلہ اپنی چھوٹی بہن کو مخاطب کر کے بولی۔ ”اور سنو! عزیز چچا نے انہیں بارہ سال کی عمر
 میں انگلینڈ بھیج دیا تھا اور پھر دس سال تک ان کی شکل نہیں دیکھی۔ حکم تھا کہ ایم۔ اے پاس
 کرنے سے قبل ہندوستان نہیں آسکتے۔“ پھر وہ فریدی سے پوچھنے لگی۔ ”آخر تمہیں اس انسپکٹری
 میں کیا مزاج ملتا ہے اول تو میرے خیال سے تمہیں ملازمت کی ضرورت ہی نہیں تھی اور اگر کرنی
 ہی تھی تو کسی بڑی جگہ پر گئے ہوتے اتنی تعریفیں تمہاری اخبارات میں چھپتی رہتی ہیں اور ابھی
 تک وہی انسپکٹر کے انسپکٹر۔“

فریدی ہنسنے لگا۔

”بات یہ نہیں۔“ اس نے چائے کا گھونٹ لیتے ہوئے کہا۔ ”میں دراصل اپنی ہی ضد کی وجہ
 سے اب تک انسپکٹر ہوں، بڑے عہدے حاصل کر لینے کے بعد کام کا موقع نہیں ملا۔“

”بالکل وہی عزیز چچا کی سی باتیں۔“ عقیلہ مسکرا کر بولی اور صولت مرزا کی طرف دیکھنے لگی۔

”غریب ہے وہ حضرت بھی آئے دن ایک نئے خطہ میں جھلا رہے تھے۔ کبھی جنوبی ایشیا کے

تشریف لے جا رہے ہیں۔ ربڑ کی کاشت کی تربیت حاصل کرنے کے لئے اور کبھی مصر اور وجہ پوچھو تو مسکرا کر کہیں گے کیوں نہ ایک بار اہرام مصر کی زیارت کر لی جائے۔ اچھا بھی اب تم لوگ بیٹھو میں تو چلا۔“

صولت مرزا چلا گیا۔ فریدی باز بار جیلہ کی طرف دیکھ لیتا تھا جو ان باتوں میں کوئی دلچسپی نہیں لے رہی تھی۔ البتہ شکیلہ اسے کبھی کبھی پر اشتیاق انداز میں دیکھنے لگی تھی۔ ایسا معلوم ہو رہا تھا جیسے وہ بھی اس سے گفتگو کرنے کے لئے بے چین ہے۔

تھوڑی دیر کے لئے خاموشی چھا گئی۔ جیلہ کچھ آکٹائی سی نظر آ رہی تھی۔ آخر وہ اٹھ کر چلی ہی گئی۔

”تمہارے ذخموں کا اب کیا حال ہے۔“ عقیلہ نے پوچھا۔ ”مجھے کیا معلوم تھا کہ یہ تم ہو۔ ابا جان کو اتنا ہوش ہی نہیں تھا کہ وہ کچھ بتاتے۔ آخر تم یہ راج مگر ہی کی طرف کیوں چلے گئے تھے۔ تو کروں نے شاید تمہارے آدمیوں سے سنا تھا کہ تم اس شیطانی کتے کا پتہ لگانے گئے تھے۔“

”بات تو یہی تھی۔“ فریدی مسکرا کر بولا۔

”تو تم اسی طرح اپنی جان ہتھیلی پر لئے پھرتے ہو۔“

”ویسے میں بڑا ڈرپوک آدمی ہوں لیکن ایسی باتوں کا پتہ لگانے کو دل چاہتا ہے۔“ فریدی نے سگار نکالتے ہوئے کہا۔ ”اگر میں یہاں سگار بیوں تو کوئی ہرج تو نہیں۔“

”بھلا اس میں ہرج کی کیا بات۔“ عقیلہ شکیلہ کی طرف دیکھ کر معنی خیز انداز میں مسکرائی۔

”شکریہ۔“ فریدی سگار کا کونہ توڑ کر اسے ہونٹوں میں دباتا ہوا بولا۔ وہ تھوڑی دیر تک کچھ سوچتا رہا پھر یک یک کہنے لگا۔ ”جیلہ صاحبہ نے سچ سچ رات مجھے ڈر دیا تھا۔ بہر حال میں اس مذاق سے دیر تک محظوظ ہوتا رہا۔“

”مذاق۔“ دفعتاً عقیلہ کے چہرے پر اداسی کی گہری جھلک جم گئی۔ اس نے آہستہ سے کہا۔ ”مذاق نہیں تھا۔“

”مذاق نہیں تھا۔“ فریدی کے لہجے میں مصنوعی حیرت تھی۔

”مذاق نہیں تھا۔“ عقیلہ دھیرے سے بولی۔ ”یہ ہماری ایک پرانی بد نصیبی ہے اس پر گیارہ سال کی عمر سے اس قسم کے دورے پڑتے ہیں۔“

”دورے....!“

”ہاں دورے.... وہ اپنے ہوش میں نہیں ہوتی تھی۔ لیکن اب تو یہ حال ہے کہ قصبے کے ایک ایک فرد کو اس کی اطلاع ہو گئی ہے۔“

”یہ دورے پڑتے کس طرح سے ہیں۔“ فریدی نے پر خیال انداز میں پوچھا۔
 ”بس سوتے سوتے اٹھ بیٹھتی ہے اور اس قسم کی باتیں کرنے لگتی ہے جیسی تم پچھلی رات سن چکے ہو۔“

”اور انہیں اپنی پچھلی زندگی بالکل یاد نہیں رہتی۔“ فریدی نے پوچھا۔

”ہاں.... وہ سب کچھ بھول جاتی ہے۔ ہم سے کہتی ہے کہ تم نے مجھے کیوں قید کر رکھا ہے۔“

”اور پھر وہ اسی حالت میں دوبارہ سوئے بغیر ہوش میں نہ آتی ہوں گی۔“ فریدی نے کہا۔

”کیوں؟ کیا تم اس مرض کے بارے میں کچھ جانتے ہو۔“

”یونہی تھوڑا بہت! علاج کس قسم کا ہو تا رہا۔“

”سب کچھ کرتے تھک گئے ہیں۔ ملک کے نامور ڈاکٹروں سے مشورے لئے گئے۔ لیکن

سب ہی اس بات پر متفق ہیں کہ جب تک مرض کی وجہ نہ معلوم ہو مرض لا علاج ہے۔ بھلا بتاؤ، ہم اس کی وجہ کیا جانیں۔“

”ہوں....!“ فریدی کچھ سوچتا ہوا بولا۔ ”یہ ایک ذہنی مرض ہے وہ یا تو خود بخود جائے گا یا

پھر.... کیا ان کی شادی ہو گئی ہے۔“

”نہیں.... اور یہی ہماری سب سے بڑی بد نصیبی ہے۔ یہ بات سارے اعزہ میں مشہور ہو گئی

ہے کہ جیل پر جن آتے ہیں۔ لہذا کہیں سے بات ہی نہیں آتی۔“

”مجھے آپ لوگوں سے ہمدردی ہے۔“ فریدی متاثرانہ انداز میں بولا۔ ”کیا آپ بتا سکتی ہیں

کہ وہ کس قسم کی کتابیں پڑھتی ہیں۔“

”انگریزی کی موٹی موٹی کتابیں۔ مجھے تو انگریزی آتی نہیں۔ اس نے ایف اے تک پڑھا

ہے۔ وہ دن بھر لاہری میں گھسی رہتی ہے۔ اس وقت بھی وہیں کسی موٹی سی کتاب میں ڈوبی

ہوئی ہوگی۔“

فریدی کچھ کہنے ہی جا رہا تھا کہ عقیلہ کا دس سالہ لڑکا جاوید بگل بجاتا ہوا گھس آیا۔

”جاوید یہ کیا بد تمیزی ہے۔“ عقیلہ نے اسے ڈانٹا۔

”ممی.....!“ ہم مارچ کر رہے ہیں۔ لفٹ رائٹ.... لفٹ رائٹ۔ لفٹ رائٹ وہ زمین پر پیر مارنے لگا۔

”شکیلہ ذرا پکڑ.... اس سو رکو۔“

جاوید بگل بجاتا ہوا باہر گیا۔

”ممی..... ہم بھی بگل لیں گے۔“ ایک پانچ سالہ بچی اس پر لد کر ٹھکنے لگی۔

”غصہ وراتنی ہے کہ ابا جان بھی اس سے دبتے ہیں۔“ عقیلہ رازدارانہ انداز میں بولی۔

”ورنہ ڈاکٹروں نے اسے پڑھنے لکھنے کے لئے منع کر رکھا ہے وہ کسی کی سنتی ہی نہیں۔“

”ممی ہم بھی بگل لیں گے۔“ لڑکی پھر منمنائی۔

”کھا جاؤ تم لوگ مجھے۔“ عقیلہ جھلا کر بولی۔ ”چلو ادھر ہٹو.... لڑکیاں بگل نہیں بجاتیں۔

جاوید تو کبھی گڑیوں کے لئے ضد نہیں کرتا۔ ہاں تو۔“ وہ پھر فریدی کی طرف مخاطب ہو گئی۔ مگر

بڑی حیرت کی بات ہے کہ نہ تو اسے ہوش کی حالت میں دورے کی باتیں یاد رہتی ہیں اور نہ

دورے میں ہوش کی حالت کی باتیں۔

”ممی بگل.....!“

”شکیلہ اسے لے جاؤ.... ورنہ پیٹ کر رکھ دوں گی۔“ عقیلہ نے بچی کو پرے دھکیلتے ہوئے

کہا اور پھر فریدی سے بولی۔ ”میری تو سمجھ میں نہیں آتا کہ اس کا کیا حشر ہوگا۔ دورے کی حالت

میں ایسی ایسی باتیں ا جان کو کہتی ہے کہ تم ظالم رومنوں کے غلام ہو۔ مجھے آزاد کر دو۔ ورنہ

تمہارے محل کی اینٹ سے اینٹ بچ جائے گی۔ مصری حکومت تمہیں اپنے شکاری کتوں سے

نچواڈالیں گے۔“

فریدی سوچ رہا تھا کہ اس جھکی عورت سے کس طرح پیچھا چھڑائے۔ اس کی باتیں کسی کام کی

نہیں معلوم ہوتی تھیں ایک کے بعد دوسری اور دوسری کے بعد تیسری.... جو باتیں اس نے

کرتی چاہی تھیں ان کی طرف سے اس نے لاعلمی ظاہر کی تھی۔ لہذا اب غیر متعلق باتوں میں الجھ

کر وہ وقت برباد کرنا نہیں چاہتا تھا۔ اس نے رات ہی کو سوچ لیا تھا آج بھی یہ راج گڑھی کا ایک

آدھ چکر ضرور لگائے گا۔ وہ اس کتے کا راز معلوم کرنے کے لئے نئی طرح بے چین تھا کہ کسی

طرح نکل بھاگے۔ اچانک صولت مرزا کی آواز سنائی دی۔

”آؤ بھئی فریدی تمہیں ایک دلچسپ آدمی سے ملاؤں۔“

صولت مرزا دروازے میں کھڑا عقیلہ کو گھور رہا تھا۔ فریدی اٹھ کر اس کے قریب آیا اور پھر دونوں نشست کے کمرے میں چلے گئے۔

حکیم ارسلانوس

ڈرائنگ روم میں اسے ایک قطعی غیر دلچسپ آدمی دکھائی دیا، جو ایک صوفے پر اکڑوں بیٹھا اونگھ رہا تھا۔ بھورے رنگ کی گھونگھریالی داڑھی اور سر پر بالوں کا ایک بے ہنگم سا گچھا تھا۔ وہ بھی کچھ اس قسم کا کہ بھوکی گائیں اسے خشک گھاس سمجھ کر بے خیالی میں اس پر ایک آدھ بار منہ ضرور مار سکتی تھیں۔ ان کی آہٹ پر وہ چونکا اور نیم باز آنکھوں سے دیکھ کر پھر اونگھنے لگا۔ لیکن اس کی یہ حالت دیر تک قائم نہ رہی۔ جیسے ہی وہ صوفے کے قریب پہنچے وہ اچھل کر کھڑا ہو گیا۔

”میاں صولت اب پانی سر سے اونچا ہو گیا ہے وہ یار ذرا دیکھو تو بین صاحب کا لونڈا مجھے چونچ دکھاتا ہے۔ قسم ہے اللہ کی نہ جانے کیا سمجھ کر چھوڑ دیتا ہوں اور جو بین صاحب سے شکایت کیجئے تو وہ بھاڑ سامنے کھول کر کہہ دیتے ہیں کہ بچہ ہے.... ہو گا بچہ وچہ۔ میاں جس دن غصہ آ گیا زمین و آسمان کے قلابے ملا کر رکھ دوں گا۔“

”ضرور ضرور بھائی صاحب۔“ صولت مرزا سنجیدگی سے بولا۔ ”ان سے ملنے یہ ہیں اپنے نواب عزیز الدین خاں کے صاحبزادے احمد کمال فریدی اور آپ حکیم ارسلانوس.... بڑے پائے کے حکیم ہیں۔“

”اماں وہی عزیز الدین خاں تاجنہوں نے راجہ سانگر کے پاگل ہاتھی کو گولی مار دی تھی۔“ اس نے پوچھا۔

”وہی وہی!“

”اچھا تو آؤ میاں بیٹھو۔“ وہ ایک طرف سر کرتا ہوا بولا۔ ”یہ تمہارے سر پر پٹی کیسی بندھی ہوئی ہے۔“

”چوٹ آگئی ہے۔“ فریدی نے سعادت مندی سے کہا اور اس کے قریب ہی بیٹھ گیا۔
صولت مرزا دوسرے صوفے پر ٹک گیا۔

”کیا لگایا ہے۔“

”معلوم نہیں۔ میری بے ہوشی کی حالت میں ڈاکٹر نے بینڈج کی تھی۔“

”بینڈج کیا؟“

”یعنی کہ پٹی باندھی تھی۔“

”تو گویا انگریزی میں پٹی باندھی۔“ اس نے ایک ٹھٹھکانا ہوا قہقہہ لگایا۔

”ارے میاں گومی باندھ گومی۔ ایک دن میں زخم بھر جائیں گے۔“

”گومی کیا۔“

”ہا۔۔۔۔۔ پوچھتے ہیں۔ گومی کیا۔ بھی صولت تمہیں بتاؤ گومی کیا چیز ہے۔“

”بھلا میں کیا جانوں۔“ صولت مرزا مسکرا کر بولا۔

”چلو تم بھی یونہی نکلے۔ ارے میاں گومی ایک بوٹی ہے جس کی ہر چار پٹیوں کے اوپر سبز

رنگ کی ایک گیند ہوتی ہے۔ اس میں بے شمار سوراخ سے سفید رنگ کا ایک پھول نکلتا ہے۔ ابھی

چلو میں تمہیں یہ بوٹی پہنچا دوں۔ سونے کے بھاؤ بکنے والی بوٹی ہے۔ کیا سمجھے۔“

وہ اور نہ جانے کیا کیا کہتا رہا۔ دفعتاً فریدی کی نظر پشت کی طرف اٹھ گئی۔ عقیلہ کا لڑکا ہاتھ

میں بگل لئے کھڑا تھا۔ اس نے اپنے ہونٹوں پر انگلی رکھ کر فریدی کو خاموش رہنے کا اشارہ کیا۔

صولت مرزا بھی آڑ میں تھے۔ جاوید آہستہ آہستہ اپنا بگل حکیم ارسلانوس کے کان کے قریب لایا

اور پھر زور کی پھونک ماری وہ چیخ کر اچھل پڑا۔ لیکن قبل اس کے کہ وہ پلٹتا جاوید کمرے سے جا چکا

تھا۔ صولت مرزا بھی گڑبڑا کر کھڑا ہو گیا۔ اسکے چہرے پر سنجیدگی سے لپٹی ہوئی شرمندگی کے آثار

تھے۔ حکیم ارسلانوس صوفے سے جست لگا کر فرش پر آیا اور صولت مرزا کو مکا دکھا کر کہنے لگا۔

”میں سب سمجھتا ہوں۔ یہ عقیلہ کے لوٹے کی شرارت ہے۔ میں نے اس کے ہاتھ میں

بگل دیکھا تھا۔ خیر سمجھ لوں گا۔“

”ارے بھائی صاحب آپ ہی نے تو لڑکوں کو سر چڑھا رکھا ہے۔“ مرزا نے پر شکایت لہجہ

میں کہا۔

”ماں تو لڑکوں کو لڑکائی رہنا چاہئے۔ دادا نہ بن جانا چاہئے۔ خیر خیر دیکھ لوں گا۔“
 ”ارے تو چلے کہیں بیٹھے نا۔“ صولت مرزا نے کہا۔

”جی نہیں۔ میں الو نہیں ہوں۔ مرنے کے بعد میری قدر معلوم ہوگی۔ میاں یونان میں پیدا ہوا ہوتا تو لوگ میرے بت بنا کر پوجتے۔“
 مرزا روکتا ہی رہا۔ لیکن ارسلانوس اٹھ کر چلا گیا۔

”آپ نے کیا نام بتایا تھا ان کا۔“ فریدی نے پوچھا۔ صولت مرزا ہنسنے لگا۔
 ”نام تو محمد حسین ہے لیکن یہ خود کو حکیم ارسلانوس کہلاتے ہیں۔“ صولت مرزا نے کہا۔
 ”یونانی علوم کے مطالعے نے ان کا دماغ الٹ دیا۔ خاص طور پر فلسفہ ان کا پسندیدہ مضمون رہا ہے۔
 تھیلو سے لے کر ارسطو تک شاید ہی کوئی ایسا فلسفی ہو جس کے کارناموں کا انہوں نے عمیق مطالعہ نہ کیا ہو۔ کلمیوں نے انہیں خاص طور پر متاثر کیا ہے۔“
 فریدی کے ماتھے پر سلوٹیں ابھر آئیں۔

”آپ کی لائبریری بھی بڑی شاندار ہوگی۔“ اس نے کہا۔ ”اکثر والد صاحب کی زبانی اس کا تذکرہ سن چکا ہوں۔“

”شاندار کیا۔ ہاں کتابیں کافی ہیں۔ میں نے عرصے سے ادھر کا رخ بھی نہیں کیا۔ نہ جانے یہ کیا بات ہے کہ اب پڑھنے پڑھانے میں دل ہی نہیں لگتا۔ صرف جیلہ فرصت کے لمحات میں زیادہ تروہیں گھسی رہتی ہیں۔“

”آپ نے انہیں کسی سائیکو ایلیٹ کو نہیں دکھایا۔“ فریدی نے تھوڑی دیر بعد پوچھا۔
 صولت مرزا بے اختیار چونک پڑا۔

”ابھی اندر یہی بات ہو رہی تھی۔“ فریدی نے سلسلہ کلام جاری رکھتے ہوئے کہا۔ ”وہ دراصل پچھلی رات کو دورے کی حالت میں ہمارے کمرے میں آگئی تھیں۔ اس گفتگو سے قبل میں یہ سمجھتا رہا کہ شاید انہوں نے مذاق کیا تھا۔“

”اب کیا بتاؤں۔“ صولت مرزا مضطرب آواز میں بولا۔ ”اس کی فکر مجھے گھن کی طرح کھائے جا رہی ہے۔ پہلے تو خیر دورے ہی پڑتے تھے مگر..... ادھر کئی دنوں سے..... اب کیا بتاؤں۔
 میرے علاوہ شاید ابھی گھر کا کوئی اور فرد نہیں جانتا۔“

ابھی بات نہیں تک پہنچی تھی کہ باہر کچھ شور سنائی دیا۔ بگل کی پے در پے آوازوں کے ساتھ ہی کسی بچے کی چیخیں بھی سنائی دے رہی تھیں۔ یہ دونوں گھبرا کر برآمدے میں نکل آئے۔ ارسلانوس جلاوید کو اپنی گرفت میں جکڑ کر اس کے کان سے بگل لگائے پھونکوں پر پھونکیں مار رہا تھا۔ بمشکل تمام انہوں نے اسے چھڑایا اور صولت مرزا نے جلاوید کو بھرپور چائنا سید کیا۔ وہ روتا ہوا اندر بھاگ گیا۔

”آپ بھی بچوں کے ساتھ بچے بن جاتے ہیں۔“ صولت مرزا کے لہجے میں جھنجھلاہٹ تھی۔ ”تمہارا یہ چائنا میری گال پر پڑا ہے۔ اسے یاد رکھنا۔“ ارسلانوس سر دلہجے میں بولا۔

”آپ کے گال پر“ فریدی نے مسکرا کر کہا۔ ”مگر نواب صاحب نے بچے کو مارا ہے۔“

”فصہ تو مجھ پر آیا تھا۔“ ارسلانوس بولا۔ ”لہذا وہ تھپڑ دراصل میرے ہی گال پر پڑا ہے۔“

صولت مرزا اندر چلا گیا۔ ارسلانوس کے گرد فریدی کے دوست اکٹھا ہو گئے تھے۔ ان میں سے خصوصاً سرجنٹ حمید ارسلانوس کو بڑی توجہ اور دلچسپی سے دیکھ رہا تھا۔

”کیوں صاحب کیا میں تماشا ہوں۔“ ارسلانوس انہیں مخاطب کر کے بولا۔

”جی ہاں!“ حمید سنجیدگی سے بولا۔ ”اور میں یہ سوچ رہا ہوں کہ اس تماشا کے پیسے کون وصول کرے گا۔“

”کیا بکواس ہے۔“ ارسلانوس بھنا کر بولا۔ ”قسم ہے اللہ کی.... اگر اس قصبے کے ہوتے تو ناظمہ بند کر دیتا۔“

”حمید کیا بیہودگی ہے۔“ فریدی نے اسے ڈانٹا۔ پھر حکیم ارسلانوس کو مخاطب کر کے کہنے لگا۔ ”حکیم صاحب! میں آپ کے رتبے سے واقف ہوں۔ ملک میں کوئی آپ کی ٹکر کا نہیں۔ میں دل سے آپ کی قدر کرتا ہوں۔“

”واللہ تم مومن ہو۔“ ارسلانوس پر جوش انداز میں اس کا شانہ تھپکتا ہوا بولا۔

”اور میرے لئے کیا ارشاد ہوتا ہے جناب۔“ حمید آگے بڑھ کر بولا۔

”دجال۔“

”تو بس ایمان لے آئیے مجھ پر“ حمید نے سنجیدگی سے کہا۔ ”ورنہ آرے سے چر دا کر دوبارہ زندہ کر دوں گا۔“

”قسم ہے اللہ کی بھیجا پھاڑ دوں گا۔“ ارسلانوس اس کی طرف لپکا۔ لیکن فریدی بچ میں آ گیا۔

”جانے بھی دیجئے حکیم صاحب.... بچوں کو معاف کر دیتے ہیں۔“

”یہ بچہ ہے! اگر بچہ ہے تو اپنی ماں کا دودھ پی کر دکھائے۔“ ارسلانوس گرجا۔

”اے اوبقندوس.... زبان سنبھال کے۔“ حمید بھی آگے بڑھا۔

”بقندوس....!“ اس نے بچوں کی طرح قہقہہ لگا کر کہا۔ ”جاہل کہیں کے۔ یونان میں کوئی

بڑا آدمی بقندوس نام کا نہیں گزرا۔ تم بھول رہے ہو۔ شاید تمہاری مراد جالینوس سے ہے۔“

”حمید....!“ فریدی نے اُسے پھر ڈانٹا اور حمید نے خاموشی اختیار کر لی۔

فریدی اسے ادھر ادھر کی باتوں میں لگا کر بھاٹک تک چھوڑ آیا اور ارسلانوس اسے اپنے گھر آنے کی دعوت دے کر رخصت ہو گیا۔

”یہ کون جنگلی تھا۔“ حمید نے فریدی سے پوچھا۔

”ایک خبطی۔“ فریدی نے کہا اور اس کے متعلق اسے جو کچھ معلوم تھا بتا دیا۔

”آدمی اس قابل ہے کہ اسے دلچسپی کا مشغلہ بنایا جاسکے۔“ حمید نے کہا۔

اتنے میں اشرف وغیرہ بھی آگئے اور فریدی پر اسی وقت یہاں سے روانہ ہو جانے پر زور ڈالنے لگے۔ لیکن فریدی کچھ اور سوچ رہا تھا۔ وہ پچھلی رات کو یوں ہی بلا مقصد خطرے میں نہیں پڑا تھا۔ اس نے فی الحال یہ کہہ کر انہیں خاموش کر دیا کہ وہ صولت مرزا سے مشورہ لئے بغیر کچھ نہیں کہہ سکتا۔ کیونکہ وہ ان کا مہمان خصوصی تھا۔

یہ بحث ہو رہی تھی کہ ایک نوکر نے آکر فریدی سے کہا۔

”سرکار آپ کو لائبریری میں یاد کر رہے ہیں۔“

فریدی حمید کو رکنے کا اشارہ کر کے اس کے ساتھ چلا گیا۔ صولت مرزا کی ادھوری بات رہ رہ کر ذہن میں چبھ رہی تھی۔ وہ کون سی بات تھی جس کے متعلق اس کے علاوہ گھر کے کسی فرد کو علم نہیں تھا۔

لائبریری میں اسے جیلہ بھی دکھائی دی جو ایک گوشے میں کھلی کھڑکی کے قریب باپ کی طرف پشت کئے بیٹھی تھی۔ یہ ایک کافی طویل و عریض کمرہ تھا۔ چاروں طرف بڑی بڑی الماریاں تھیں، جن میں کتابیں چنی ہوئی تھیں۔ درمیان میں ایک بڑی میز تھی جس کے گرد گدے دار

کریاں تھیں۔ اس کے علاوہ بھی چھوٹی چھوٹی میزیں اور تھیں۔ بہر حال وہ سارا فرنیچر موجود تھا جو کسی جدید طرز کے ریڈنگ روم کے لئے ضروری ہو سکتا ہے۔ فریدی کی آہٹ پر جیلہ چونک کر مڑی اور اٹھ کر کھڑی ہو گئی۔ اس کے چہرے کا تیکھا پن کچھ اور واضح ہو گیا تھا۔ فریدی اسے نکٹھیوں سے دیکھتا ہوا صولت مرزا کی طرف متوجہ ہو گیا، جو ایک صوفے پر نیم دراز کسی کتاب پر گرد پوش چڑھا رہا تھا۔

جیلہ نے ہاتھ میں دبی ہوئی کتاب الماری میں رکھ دی اور باہر چلی گئی۔ فریدی نے وہ جگہ نوٹ کی جہاں کتاب رکھی گئی تھی اور ادھر ادھر دیکھ کر بولا۔
 ”واقعی شاندار ہے۔ اگر اجازت ہو تو میں ایک نظر ڈال لوں۔“
 ”ضرور بھی ضرور۔“ صولت مرزا اٹھتا ہوا بولا۔

فریدی ایک ایک الماری کا جائزہ لیتا ہوا اس الماری کے قریب آیا جس میں جیلہ نے کتاب رکھی تھی۔ اس دور ان میں صولت مرزا ہے جیلہ کے متعلق بتا رہا تھا۔ فریدی نے وہ کتاب الماری سے نکالی اور ورق گردانی کرنے لگا۔ دفعتاً اس کے ہونٹوں پر ایک عجیب قسم کی مسکراہٹ پھیل گئی۔ صولت مرزا کہہ رہا تھا۔ ”اب ایک بالکل ہی نئی بات ہونے لگی ہے جس کا مطلب میری سمجھ میں نہیں آتا۔ سخت الجھن میں ہوں کہ تم اس طرح غیر متوقع طور پر ادھر آ نکلے۔“
 فریدی میز پر کتاب رکھ کر استفہامیہ انداز میں صولت مرزا کی طرف دیکھنے لگا۔
 ”ممکن ہے کہ تم نے پچھلی رات کو اندازہ لگایا ہو کہ وہ زیادہ تر قدیم یونان روم اور مصر کی باتیں کرتی ہے۔“

”قطعاً اور میں اسی کے متعلق سوچتا بھی رہا ہوں۔ اس وقت وہ مسئلہ بھی حل ہو گیا۔“
 ”کیا....!“ صولت مرزا نے پر اشتیاق لہجے میں پوچھا۔

”جو کچھ وہ دن بھر پڑھتی ہیں وہی دورے کی حالت میں ان کی زبان پر ہوتا ہے۔“ فریدی نے کہا۔

”ٹھیک ہے وہ زیادہ تر روم.... یونان اور مصر کی قدیم تاریخ کا مطالعہ کرتی ہے، لیکن دوسری بات....!“

صولت مرزا دفعتاً خاموش ہو گیا۔ اس کے چہرے پر شدید الجھن کے آثار پیدا ہو گئے تھے۔

ایسا معلوم ہو رہا تھا جیسے وہ کچھ کہنا چاہتا ہے۔ اس کیلئے یا تو مناسب الفاظ تلاش کر رہا ہے یا پھر کہنے ہی میں اسے تامل ہے۔ فریدی میز کے کونے پر تنک کر پر خیال انداز میں اس کی طرف دیکھنے لگا۔

”بھئی کسی طرح کہوں زبان نہیں کھلتی۔“ صولت مرزانے خود سے آگے کر کہا۔

”اگر کوئی اہم بات ہے تو ضرور بتائیے۔ وہ مجھ تک ہی محدود رہے گی۔“ فریدی آہستہ سے بولا۔

”اہم سے بھی زیادہ ہے۔ لیکن تم مجھے کیا سمجھو گے۔“

فریدی پھر اسے عجیب نظروں سے دیکھنے لگا۔ دراصل اشتیاق کے ساتھ ہی ساتھ اکتاہٹ بھی اس کے ذہن کے کسی گوشے سے ابھر رہی تھی۔

”میں آپ کا مطلب نہیں سمجھا۔“ اس نے کہا۔

”بھئی اگر تم رات کو اپنے یہاں کچھ اجنبیوں کو دیکھو اور ان کا کچھ بنا بگاڑ نہ سکو تو لوگ تمہیں کیا کہیں گے۔“ صولت مرزانے بے ڈھنگے پن کے ساتھ کہا۔

”پیارا بزدل.....!“ فریدی مسکرا کر بولا۔

”لیکن..... لیکن..... جن حالات میں مجھے اس قسم کا اتفاق ہوا ہے.....!“

”آپ کو.....!“

”ابھی تک ہم سب اسے ایک ذہنی بیماری ہی سمجھتے رہے ہیں۔“ صولت مرزا کچھ سوچتا ہوا بولا۔

”مگر ادھر کچھ دنوں سے.....!“ وہ پھر کہتے کہتے رک گیا اور فریدی کو ایک بار پھر جھنجھلاہٹ کو دبا کر چہرے پر نرمی کے آثار پیدا کرنے پڑے۔

”میں اپنے گھر میں کئی راتوں سے کچھ اجنبیوں کو دیکھ رہا ہوں۔“ صولت مرزانے گلا صاف کرتے ہوئے کہا۔ ”لیکن وہ اس دنیا کے آدمی نہیں معلوم ہوتے۔“

”کیا مطلب.....!“ فریدی چونک کر بولا۔

”وہ اسی دنیا اور اسی زمانے کے آدمی معلوم ہوتے ہیں جس کا تذکرہ جمیلہ دورے کی حالت میں کرتی ہے۔“

فریدی متحیرانہ انداز میں اس کی طرف دیکھنے لگا اور صولت مرزا بولتا رہا۔ ”ان کا لباس یونان یا روم کے قدیم سپاہیوں کا سا ہوتا ہے۔ سروں پر لوہے کے چمکدار خود ہاتھوں میں نیزے اور مستطیل ڈھالیں مگردن سے کمر تک زرہیں۔ ٹخنوں سے گھٹنوں تک کسے ہوئے سیاہ سینڈلوں کے قسے۔“

فریدی نے بے خیالی میں وہ سگار کھڑکی کے باہر پھینک دیا جو ابھی سلگایا تھا۔
 ”آپ نے انہیں پکڑنے کی کوشش نہیں کی؟“ فریدی نے آہستہ سے کہا۔

”اسی قسم کے سوالات کے خوف سے میں نے اس کا تذکرہ کسی سے نہیں کیا۔“ صولت مرزا نے کہا۔ ”انہیں دیکھ کر خون رگوں میں منجمد سا ہوتا معلوم ہونے لگتا ہے۔ یہ میں اپنے ذاتی تجربے کی بناء پر کہہ رہا ہوں۔ میں انہیں تین بار دیکھ چکا ہوں ان کے چہروں کے گرد ایک عجیب قسم کی روشنی ہوتی ہے۔ آنکھیں اپنے حلقوں میں جبی جبی سی معلوم ہوتی ہیں اور سب سے زیادہ حیرت انگیز بات یہ ہے کہ وہ اسی وقت دکھائی دیتے ہیں جب جیلہ پر دورہ پڑتا ہے۔“

”تو پھر وہ کل رات کو بھی دکھائی دیئے ہوں گے۔“ فریدی نے پوچھا۔

”میں کچھ نہیں کہہ سکتا کیونکہ کل رات مجھے ہوش نہیں تھا۔“

”تو کیا وہ جیلہ کے پاس آتے ہیں۔“

”ہاں! جیلہ ان سے اس طرح گفتگو کرتی ہے جیسے وہ انہیں جانتی ہو۔“

”کس قسم کی گفتگو۔“

”وہی اوٹ پٹانگ جو تم نے پچھلی رات کو سنی ہوں گی۔ یعنی مجھے یہاں سے رہائی دلاؤ۔“

زفورس کی فوجیں اب کہاں لڑ رہی ہیں اسے جلد میرے پاس پہنچنا چاہئے۔ وغیرہ وغیرہ۔“

”وہ کیا کہتے ہیں۔“ فریدی نے بے چینی سے پوچھا۔

”کچھ نہیں۔ ان کے صرف ہونٹ ہلکتے ہیں۔ آوازیں نہیں نکلتیں، ہاتھوں کے اشارے کرتے ہیں۔ جیلہ کو سارے گھر میں ٹہلاتے پھرتے ہیں۔ کبھی پائیں باغ میں جاتے ہیں اور کبھی جانوروں کے اصطبل کی طرف.... ایسا معلوم ہوتا ہے جیسے وہ کوئی چیز تلاش کرتے پھر رہے ہیں۔ میں چھپ چھپ کر انکا پیچھا کرتا رہتا ہوں، لیکن نہ تو اس کی ہمت پڑتی ہے کہ نوکروں کو جگاؤں اور نہ یہی کر سکتا ہوں کہ انہیں لٹکاروں۔“

”آپ کے چوکیداروں نے تو انہیں دیکھا ہی ہوگا۔“ فریدی نے پوچھا۔

”میرے یہاں کبھی کوئی چوکیدار نہیں رہا۔ نہ میں کتے پالتا ہوں اور نہ چوکیدار رکھتا ہوں۔“

”میں جانتا ہوں کہ نہ تو میرے یہاں چوری ہو سکتی ہے اور نہ ڈاکہ پڑ سکتا ہے۔“

”ان لوگوں کا جیلہ کے ساتھ کیا رویہ ہے۔“

”وہی جو غلاموں کا مالک کے ساتھ ہو سکتا ہے۔“ صولت نے کہا۔ ”وہ اسے دیکھ کر تعظیماً جھٹکتے ہیں۔ اپنے نیزوں کی انیاں زمین پر ٹیک دیتے ہیں۔ پھر وہ انہیں جھنجھوڑتی ہے۔ ان سے اپنے سوالات کا جواب چاہتی ہے لیکن وہ بت بنے کھڑے رہتے ہیں۔ البتہ ان کے ہونٹ ہلکتے ہیں اور جیلہ پاگلوں کے انداز میں کہتی ہے کہ وہ ان کی آواز کیوں نہیں سن سکتی۔ کیا وہ بہری ہو گئی ہے۔“

”تو آپ نے انہیں بولتے نہیں سنا۔“

”نہیں.....!“

”اور وہ انداز سے کسی چیز کی تلاش میں سرگرداں معلوم ہوتے ہیں؟“

”ہاں.....!“ صولت مرزا نے جواب دیا۔

”وہ کیا چیز ہو سکتی ہے۔“ فریدی نے پر خیال انداز میں کہا۔

”بھلا میں کیا جانوں۔“

”خیر..... بہر حال..... آپ نے اس سے کیا نتیجہ اخذ کیا ہے۔“

”بھئی کیا بتاؤں۔ کچھ کہتے سنتے نہیں بن پڑتی۔ اب سے کچھ دن قبل میں اسے ذہنی بیماری سمجھتا تھا لیکن اب.....“ صولت مرزا خاموش ہو گیا۔ چند لمحے بعد وہ فریدی کو غور سے دیکھتا ہوا بولا۔

”مگر اب یہ سمجھنے پر مجبور ہوں کہ یہ واقعی کوئی آسبھی خلل ہے۔“

”شاید آپ ان رومیوں یا یونانیوں کی بناء پر کہہ رہے ہوں۔“ فریدی نے مسکرا کر کہا۔

”کیوں؟ کیا تمہاری رائے اس سے مختلف ہے۔“

”ابھی میں نے کوئی رائے قائم ہی نہیں کی۔“ فریدی سگڑا سگڑا ہوا بولا۔

”لیکن مجھے اس قسم کے بھوتوں اور پرتیوں کا بارہا تجربہ ہو چکا ہے اور میری نظروں میں ان کی کوئی اہمیت نہیں رہ گئی۔ مثلاً ایک تو وہی آپ کا روایتی کتا۔ اگر اچانک دیوار نہ گر پڑی ہوتی تو۔“

دوسری ملاقات

شام بڑی خوشگوار تھی۔ دن بھر کی تیز دھوپ کے بعد شفق کی چھاؤں زندگی افزوز معلوم ہو رہی تھی۔ مطلع صاف تھا۔ اگر گڑھوں اور تالابوں میں کچڑ اور پانی نہ ہوتا تو یہ کہنا دشوار تھا کہ

ایک دن قبل اعتدال سے زیادہ بارش ہو چکی ہے۔ فریدی کے سارے دوست اور نوکر جا چکے تھے۔ حمید نے بھی واپس جانے کے لئے بڑا زور مارا تھا لیکن فریدی کے آگے ایک نہ چلی۔ اسے عجیب و غریب کتے کے متعلق معلومات بہم پہنچانے کا اشتیاق ضرور تھا لیکن وہ خواہ مخواہ خطرے میں نہیں پڑنا چاہتا تھا۔ دوسرے لوگوں سے چھان بین کے بعد اسے یقین ہو گیا تھا کہ وہ اس دنیا کی چیز نہیں ہے۔ ظاہر ہے کہ جو آواز صد ہا سال سے سنی جا رہی ہو اس کے لئے سربارنا حماقت نہیں تو اور کیا ہے۔ وہ سوچ رہا تھا کہ اس سے پہلے بھی سینکڑوں جوان مردوں نے اس راز سے پردہ اٹھانے کی کوشش کی ہوگی۔ خود نواب صولت مرزا سے اسے معلوم ہوا تھا کہ ایک بار چند انگریز اس منارے پر چڑھے تھے اور انہوں نے کافی دنوں تک ادھر ادھر ہاتھ پیر بھی مارے لیکن کوئی قاعدے کی بات نہ معلوم ہو سکی اور پھر مینار کا دروازہ ہی بند کر دیا گیا۔ چونکہ اس گڑھی کو تاریخی اہمیت حاصل تھی اس لئے اکثر آثار قدیمہ سے دلچسپی رکھنے والے اسے دیکھنے کے لئے آتے رہتے تھے اور ایک بار تو اس کی کھدائی بھی ہوئی تھی۔

حمید کرنا بھی کیا۔ ہاتھ پیر مارنے کے علاوہ کر بھی کیا سکتا تھا اور اس کا انجام بھی خود اس کے ہاتھوں میں نہیں تھا۔ وہ اچھی طرح جانتا تھا کہ فریدی اپنا اطمینان کئے بغیر یہاں سے نہیں جاسکتا۔ اس وقت وہ دونوں کو ٹھنی کے عقبی پارک میں بیٹھے شفق میں تحلیل ہوتی ہوئی سرخیوں کی طرف دیکھ رہے تھے۔ حمید کو حیرت ہو رہی تھی کہ صولت مرزا اس قصبے میں رہ کر کس طرح اعلیٰ معیار کی زندگی بسر کر رہا ہے، اسے ایسا محسوس ہو رہا تھا جیسے وہ انگلینڈ کے کسی بڑے آدمی کے خانگی پارک میں بیٹھا ہو۔ یہاں لان پر کئی جگہ قد آدم مجسمے نصب تھے۔ فن میں زیادہ تر یونان و روم کی قدیم سنگ تراشی کے نمونے تھے۔ جنہیں موجودہ دور کے اچھے فنکاروں نے تراشا تھا۔

”صولت مرزا کو بھی شاید مردہ تہذیبوں سے بڑی دلچسپی ہے۔“ فریدی نے کہا۔

غالباً وہ دونوں بیک وقت ایک ہی بات سوچ رہے تھے۔

”ہوں.....!“ حمید نے پر خیال انداز میں گردن ہلائی۔ حقیقت تو یہ ہے کہ وہ بڑی دیر سے خود کو پوز کر رہا تھا۔ ورنہ خصوصیت سے آج کے دن اسے فریدی کی ساری باتیں زہر لگ رہی تھیں۔

”اب اگر اس سلسلے میں اس کی بیٹی کا دماغ الٹ جائے تو یہ تعجب کی بات نہیں۔“ فریدی نے سکار سلگاتے ہوئے کہا اور پھر حمید کی طرف دیکھنے لگا۔

”ہوگا.... ہوگا.... مجھے کیا؟“ حمید بیزاری سے بولا۔

”اسے ہزاروں سال کے مردے چلتے پھرتے دکھائی دیتے ہیں۔“

”اس پورے قصبے ہی پر خدائی مار نظر آتی ہے۔“ حمید نے منہ بنا کر کہا۔

”ہو سکتا ہے کہ آج وہ مردے ہمیں بھی دکھائی دیں۔“

”کیا مطلب....!“ حمید چونک کر بولا۔

”مردے.... نہیں سمجھو! ہم رے پیش مردال یے زید دے مردے۔“ فریدی اس کے

کاندھے پر ہاتھ رکھ کر جھٹکا ہوا بولا۔

حمید اسے حیرت زدہ نظروں سے دیکھ رہا تھا۔

”تم نے اکثر تواریخ کی کتابوں میں قدیم زمانے کے رومن یا یونانی سپاہیوں کی تصویریں

دیکھی ہوں گی ہو سکتا ہے کہ آج تم انہیں گوشت و پوست میں دیکھو۔“

”یعنی....!“

”کیا تمہیں یاد نہیں۔“ فریدی اپنی جیب میں سگار ٹٹوتا ہوا بولا۔ ”کل رات کو وہ اپنے

سپاہیوں کا تذکرہ کر رہی تھی۔“ حمید کے ہونٹوں پر ایک زہریلی مسکراہٹ بھیل گئی۔

”میرا خیال ہے کہ آپ پر بھی جن آنے والے ہیں۔“ حمید نے کہا۔ ”وہ اپنے ہوش میں

کب تھی۔“

”تو میں کب کہتا ہوں کہ وہ ہوش میں تھی۔“ فریدی نے ہنس کر کہا اور پھر اس نے وہ ساری

باتیں دہرا دیں، جو اس کے اور صولت مرزا کے درمیان ہوئی تھیں۔

”تو یوں کہئے تاکہ اس بار آلیٹ ہی بن جائے گا اپنا۔“ حمید نے اپنے پائپ میں تمباکو بھرتے

ہوئے کہا۔ ”لیکن اس پتھارے کتے کا کیا ہوگا جو صد ہا سال سے آپ کی یاد میں گریہ زاری کر رہا ہے۔“

”اسے دیکھیں گے۔“ فریدی بولا۔

”اچھا جناب اب مجھے تو بخش ہی دیجئے۔ میری ہڈیاں کافی ملائم ہیں اور گوشت بھی کچھ ایسا

سخت نہیں۔ اگر کہیں اس بازیہ حویلی ٹوٹ پڑی تو میرے کپڑے دھوبی ہی کے یہاں پڑے رہ

جائیں گے۔“

”فکر مت کرو۔“ فریدی سنجیدگی سے بولا۔ ”میں انہیں منگو کر محتاجوں کو تقسیم کرادوں گا۔“

”اور میرا سارا قرض بھی آپ ہی ادا کر دیں گے۔“
 ”چلو یہ کئی منظور۔“

”اچھا تو ایک استاد عا اور ہے۔“

”فریدی نے ہونٹ بھیج کر کہا۔“

”آج کی رات مجھے جی بھر کے سو لینے دیجئے۔“

”مرنے سے پہلے سونے کی خواہش غور طلب ہے۔“

”میں پاگل ہو جاؤں گا۔“

”بعض لوگ مرنے سے قبل عموماً ہو جایا کرتے ہیں۔ ایسی کوئی تشویش ناک بات نہیں۔ خیر

دیکھا جائے گا۔“ حمید نے کہا اور کھڑا ہو گیا۔ اسی کے ساتھ فریدی بھی اٹھا۔

”ہمیں آج رات کو بہر حال جاگنا ہے۔“ اس نے کہا۔

”ہمیں نہیں مجھے کہئے۔“ حمید دانت پیس کر بولا۔ ”دیکھتا ہوں کہ مجھے دنیا کی کون سی طاقت

سونے سے روکتی ہے۔“

”ذہنی طاقت جس نے کل رات کو مجھے تمہارے کمرے میں آرام کرسی پر سلا دیا تھا۔“

”شاید آپ یہ سمجھتے ہیں کہ میں اس لڑکی سے ڈر گیا ہوں۔ لڑکی.... ہو نہ۔“

”نہیں بھئی! تم تو یونہی میرا دل خوش کر رہے تھے۔“ فریدی نے مسکرا کر کہا۔ ”خیر....“

چلتے رہو۔ چلو حکیم ارسلانوس سے ملتے آئیں۔“

”کون وہی خبیثی.... خیر چلئے۔ تھوڑی کوفت ہی دور ہوگی۔“

وہ دونوں ارسلانوس کے بتائے ہوئے پتے پر روانہ ہو گئے۔

اور پھر جب قصبے والوں نے ارسلانوس کے مکان کے سامنے دو اجنبیوں کو دیکھا تو انہیں

بڑی حیرت ہوئی۔ کیونکہ ان کی نظروں میں ارسلانوس ایسا آدمی نہیں تھا جس سے ماؤرن اور

اپنڈیٹ قسم کے لوگ دلچسپی لے سکیں گے۔

فریدی اور حمید ایک قدیم طرز کی عمارت کے سامنے کھڑے تھے جس میں ایک کافی بلند

صدر دروازہ تھا اور دروازے کے اوپر بنے ہوئے سائبان میں ابا بیلوں کے گھونسلے لٹک رہے تھے

جن میں شور مچاتی ہوئی ابا بیلیں گھس رہی تھیں۔ شام کی ہلکی نیلگوں سیاہی میں یہ عمارت کچھ

پراسرار سی معلوم ہو رہی تھی۔

تھوڑی دیر بعد ایک آدمی باہر نکلا، جو غالباً ارسلانوس کا نوکر تھا۔ اس کی آنکھیں کچھ چندھیائی ہوئی سی لگ رہی تھیں۔ حمید کو نہ جانے کیوں ایسا محسوس ہوا جیسے کوئی چگاڑا جالے میں ہنگامی گئی ہو۔

اس نے انہیں اپنے ساتھ آنے کا اشارہ کیا۔

اندر گھستے ہی ابا بیلوں کے بیٹ کی بدبو نے ان کا دماغ خراب کر دیا۔ وہ ناکوں پر رومال رکھے دلیز سے گزر کر صحن میں نکل آئے۔ صحن کافی وسیع تھا اور صحن کے گرد بنے ہوئے چبوتروں پر چاروں طرف بڑے بڑے کابک رکھے ہوئے تھے جن سے کبوتروں کی غٹرغوں غٹرغوں کی آوازیں نکل رہی تھیں۔ کچھ کبوتر ابھی تک اوپر ہی بیٹھے اوگٹھ رہے تھے اور کچھ اپنے پر پٹھناتے ہوئے خانوں میں گھس رہے تھے۔ کچھ دیواروں پر تھے جنہیں ایک نوکر طرح طرح کی آوازیں نکال کر نیچے بلارہا تھا۔

فریدی اور حمید کے ساتھ والے نوکر نے داہنی طرف کے دالان کی سمت اشارہ کیا جس کے اندر دھندلی دھندلی سی روشنی پھیلی ہوئی تھی۔

ارسلانوس ان کے خیر مقدم کے لئے باہر نکل آیا تھا۔ اس نے ہلکے مارنجی رنگ کا فٹنوں تک لمبا کرتا پہن رکھا تھا۔ پیروں پر بڑے بالوں والی لومڑیوں کی کھال کے جوتے تھے ایسا معلوم ہوتا تھا جیسے اس نے بڑے بڑے بالوں کے ڈھیر میں اپنے پیر گاڑ رکھے ہوں۔ اس وقت اس کے سر کے بالوں کا گلدستہ اوپر اٹھے ہونے کے بجائے چاروں طرف پھیل گیا تھا۔

”آؤ یاد آؤ.... میں تو سمجھتا تھا کہ تم نہیں آؤ گے۔“ حکیم ارسلانوس نے مسکرا کر کہا۔

”کیوں؟ یہ آپ کیوں سمجھتے تھے۔“ فریدی نے کہا۔

”بھی بات یہ ہے کہ میرے پاس دکھاوے کا ٹھانڈا ہٹ نہیں ہے۔“

”تو آپ مجھے اتنا تنگ نظر سمجھتے ہیں۔“ فریدی نے مسکرا کر کہا۔

”نہیں نہیں... تمہارا باپ بھی بڑا عالی ظرف تھا۔“ ارسلانوس نے کہا اور حمید کو گھلورنے لگا۔

”یہ میرے عزیز ترین دوست مسٹر حمید ہیں۔“

”عزیز ترین! بھلا تم جیسے سنجیدہ آدمیوں کے ساتھ نالائقوں کا کیا کام۔“

حمید نے بھنا کر فریدی کا شانہ دیو بوج لیا۔

وہ انہیں دالان میں لے آیا۔ یہاں کئی بڑے بڑے پلنگ پڑے ہوئے تھے جن میں سے کچھ پر کتابوں کے ڈھیر نظر آرہے تھے۔ ایک طرف پینٹل کا ایک بڑا سا ساور کھا ہوا تھا۔ وہ دونوں ایک پلنگ پر بیٹھ گئے اور ارسلانوس ساور کے قریب کھڑا ہو گیا۔

”میں تمہیں ویسی ہی چائے پلاؤں گا جیسی میں خود پیتا ہوں۔“ اس نے کہا۔

”کیسی چائے پیتے ہیں آپ؟“ حمید نے بے تکلفانہ انداز میں پوچھا۔

”بغیر دودھ کی۔“

”اور چائے کی پیوں کے بجائے لکھنؤ کا خمیرہ استعمال کرتے ہیں۔“ حمید نے طنزیہ انداز میں کہا۔

”دیکھا تم نے۔“ حکیم ارسلانوس نے فریدی سے پرشکایت لہجے میں کہا۔

”تم حکیم صاحب کے رتبے سے واقف نہیں۔“ فریدی نے حمید سے کہا۔ ”اپنے الفاظ واپس لو۔“

اس نے حمید کو اشارہ کیا اور حمید کو الجھن ہونے لگی کہ آخر اس خطبی میں دلچسپی لینے کی کیا وجہ ہو سکتی ہے۔

”میں اپنے الفاظ واپس لیتا ہوں۔“ اس نے بے دلی سے کہا۔

”اخلاق کا تقاضا یہی ہوتا چاہئے۔“ حکیم ارسلانوس نے سنجیدگی سے کہا۔

اور حمید یہ محسوس کئے بغیر نہ رہ سکا کہ وہ اس وقت ایک انتہائی پراسرار آدمی سے ہم کلام ہے کیونکہ اس نے اسے آج ہی ایسی حالت میں بھی دیکھا تھا جسے بعض سنجیدہ قسم کے بچے بھی برداشت نہیں کر سکتے۔

”مگر کچھ لوگوں کو دوسروں کو دکھ پہنچا کر ہی لذت حاصل ہوتی ہے۔“ ارسلانوس نے پھر کہا۔ ”انسانی زندگی کی منزل کے حصول میں لذت ضرور ہے لیکن اس کے ساتھ ہی ساتھ ہمیں یہ بھی دیکھنا چاہئے کہ ہم دوسروں کو حصول لذت سے محروم تو نہیں کر رہے ہیں۔“

”آپ درست کہہ رہے ہیں۔“ فریدی جلدی سے بولا۔

”تمہیں فلسفے سے دلچسپی ہے۔“

”بہت زیادہ۔“ فریدی نے جواب دیا۔ وہ بڑے غور سے اس کے چہرے کا جائزہ لے رہا تھا۔

”آب تو ریت کے متعلق کیا خیال ہے۔“ ارسلانوس نے کہا اور جھک کر چائے دانی میں ساور

سے گرم پانی ڈالنے لگا۔

”آب توریت....!“ فریدی نے ہچکچاہٹ کے ساتھ کہا۔ ”بات دراصل یہ ہے کہ میں نے فلسفہ انگریزی میں پڑھا ہے۔“

”ویمقراطیس کا نام سنا ہے۔“

”کیوں نہیں۔“

”وہ آب توریت کا نام سمجھا جاتا ہے۔“

”اودہ تو شاید آب توریت سے ایک اور نیزم (Epicureanism) مراد ہے۔ ٹھیک ہے اس کے متعلق میرا وہی خیال ہے جو اوروں کا ہے۔“

”یعنی....!“

”یعنی کہ فلسفہ ہم جیسے آدمیوں کے بس کا روگ نہیں۔“ فریدی نے مسکرا کر کہا۔ وہ دراصل کسی فلسفیانہ بحث میں پھنس کر وقت برباد نہیں کرنا چاہتا تھا۔ وہ یہاں ایک خاص مقصد کے تحت آیا تھا۔

”ایسا نہ کہو.... ہم سب کسی نہ کسی فلسفے کے تحت زندگی بسر کرتے ہیں۔“ حکیم ارسلانوس نے کہا۔

”ہوگا.... لیکن میں فلسفے کو حاصل حیات نہیں سمجھتا۔“

”کیوں....!“

”کیونکہ ان معاملات کے باوجود بھی فلسفہ....!“ فریدی کے چہرے پر مایوسی تھی۔ ”ہماری معلومات تشنہ رہ جاتی ہیں۔“

”مثلاً....!“ حکیم ارسلانوس پیالیوں میں چائے اٹھاتا ہوا بولا۔

”مثلاً ایک بہت معمولی سی بات۔“ فریدی نے لاپرواہی سے کہا۔ ”یہ راج گڑھی میں رونے والا کتا۔“

”لا حول ولا قوۃ....!“ حکیم ارسلانوس منہ سکڑ کر بولا۔ ”فلسفے کو ان لغویات سے کوئی سروکار نہیں۔“

”لیکن یہ لغویات بھی اسی دنیا میں جنم لیتی ہیں۔“ فریدی نے سگار کیس اس کی طرف

بڑھاتے ہوئے کہا۔ ”اور اس کا تعلق بھی ہماری زندگی سے ہے۔“

حکیم ارسلانوس نے ایک سگار لے کر ہونٹوں میں دبالیہ۔ فریدی اور حمید نے چائے کی پیالیاں اٹھالیں، بغیر دودھ کی تلخ چائے تھی۔ اس میں شکر بھی خفیف ہی سی ڈالی گئی تھی۔ حمید نے گھونٹ لیتے وقت بُرا سامنہ بنایا۔ بہر حال وہ اسے زہر مار کرنی ہی تھی۔

”ہم آخر انہیں اس کائنات کے اجزاء کے کس خانے میں فٹ کریں گے۔“ فریدی چائے کی چسکی لے کر ارسلانوس کا سگار سلگا تا ہوا بولا۔ پہلے ہی کش پر اسے بری طرح کھانسی آگئی۔

”لاحول ولا قوۃ۔“ ارسلانوس نے کھانستے ہوئے بُرا سامنہ بنایا اور سگار کو صحن میں پھینک دیا۔ فریدی اپنا سگار سلگا کر اس کی طرف جواب طلب نگاہوں سے دیکھنے لگا۔

”میں نے اپنی زندگی میں کئی بار وہ آواز سنی ہے لیکن میں نے کبھی اس کے متعلق سوچا ہی نہیں۔“ ارسلانوس نے کہا۔

”اب میں آپ کی دل سے قدر کرتا ہوں۔“ حمید نے اپنے سینے پر ہاتھ رکھ کر کہا۔ ”اور میں اس صورت میں آپ کی پوجا کروں گا اگر آپ فریدی صاحب کو بھی اپنا ہی جیسا بنا دیں۔“

”کیا مطلب....!“ ارسلانوس نے اسے گھورتے ہوئے کہا۔

”یہ کل رات کو اسی چکر میں میری جان گنوا چکے ہوتے۔“

ارسلانوس فریدی کی طرف دیکھنے لگا۔

”یہ ٹھیک ہے! میں اسے سمجھنا چاہتا ہوں۔“ فریدی نے کہا۔

ارسلانوس کے ہونٹوں پر عجیب سی مسکراہٹ پھیل گئی۔

”نہ جانے کتنے اس حسرت میں مر گئے۔“ وہ آہستہ سے بولا۔

”میں آپ کا مطلب نہیں سمجھا۔“ فریدی نے کہا۔

”اس چکر میں مت پڑو۔ اپنے بزرگوں سے سنتا آ رہا ہوں کہ وہ اکبر اعظم کے زمانے سے جیج

رہا ہے۔“

”اوہ....!“

”تم شاید اس گزرمی کی تاریخ سے ناواقف ہو۔“

”قطعی! میں اس کے متعلق کچھ نہیں جانتا۔“

”یہ راج اکبر کی فوج کا ایک سردار تھا۔ اکبر نے اس کی خدمات کے صلے میں اس کو یہاں کی جاگیر عطا کر دی تھی۔ کہا جاتا ہے کہ وہ بے پناہ دولت کا مالک تھا اور ملک کے کئی بڑے بڑے راجے اور مہاراجے بھی اسے مال دار نہیں تھے۔ جسے ہم آج گڑھی کے نام سے یاد کرتے ہیں، یہ ایک بہت بڑا اور ناقابلِ تسخیر قلعہ تھا۔ ایک رات رانا پر تاب سنگھ کی فوجوں نے ندی پار کر کے قلعے پر شبخون مارا۔ شاید قلعہ دار پہلے دشمنوں سے مل گیا تھا۔ رانا کی فوج نے قلعے کی اینٹ سے اینٹ بجلا دی اور ساری دولت لوٹ لی گئی۔ کہا جاتا ہے کہ تبھی سے اکثر برساتوں میں وہاں کتے کے رونے کی آواز سنائی دیتی ہے اور ندی میں باڑھ آجاتی ہے۔ یہ بھی سننے میں آیا ہے کہ اب تک سینکڑوں آدمی اس کارِ ازار جاننے کی کوشش میں جانوں سے ہاتھ دھو چکے ہیں۔“

”کیا اس کے راز سے کوئی اور چیز بھی وابستہ ہے۔“ فریدی نے پوچھا۔

حکیم ارسلانوس چونک کر اسے ٹٹولنے والی نظروں سے دیکھنے لگا۔

”یہ مجھے معلوم نہیں۔“ اس نے توقف کے بعد کہا۔ ”لیکن میں تمہیں اس چکر میں نہ پڑنے

کی رائے دوں گا۔“

”خیر چھوڑیے۔“ فریدی نے اپنی پیالی ختم کر کے ایک طرف کھسکاتے ہوئے کہا۔ ”ہاں

ایک دلچسپ چیز میں نے نوٹ کی ہے۔“

”وہ کیا...!“

”بھی کہ اس قبے کے بعض لوگ یونان پر بُری طرح عاشق ہیں۔“

”یعنی...!“

”ایک تو آپ ہی یونانی علوم پر عاشق ہیں۔ صولت مرزا کو یونانی بتوں سے عشق ہے اور ان

کی لڑکی۔ وہ تو خود ہی اب سے ہزار برس یا اس سے بھی زیادہ قبل کی تہذیب کی ایک نمائندہ بن جاتی ہے۔“

ارسلانوس بے تحاشہ ہنسنے لگا۔

”وہ لڑکی مکار ہے۔ اپنی داوی کی طرح صولت مرزا کی ماں بھی کچھ دنوں تک اسی قسم کے

ڈرامے کھیلتی رہی تھی۔ محض اس لئے کہ گھر والے اس سے خائف رہیں۔ وہ دوسروں پر چھائی

رہے اور اب یہ چوبہا جیلہ وی کھڑاک پھیلا رہی ہے۔“

”مگر صولت مرزا تو کہتے ہیں کہ بچپن ہی سے اس کی یہ حالت ہے۔“

”میاں تم کیا جانو! اس نے سب کچھ اپنی داوی سے سیکھا ہے۔ مجھ سے پوچھو میں بھی اسی

خاندان کا ایک فرد ہوں۔ میرے اور ان کے آباؤ اجداد ایک ہی تھے۔“

”اوہ! اچھا صولت مرزا کے متعلق کیا خیال ہے۔“

”میں عموماً ایسے موقعوں پر اپنے خیالات ظاہر کرنے سے گریز کرتا ہوں۔“

”کیسے موقعوں پر۔“

”کوئی اور بات کرو۔“ حکیم ارسلانوس اکتا کر بولا۔ ”نہ وہ لوگ میرے لئے کوئی اچھی رائے

رکھتے ہیں اور نہ میں ان کے لئے۔“

”یہ عقیلہ بھی نہیں! وہ تو کافی سمجھ دار عورت ہیں۔ وہ یقیناً آپ کی کافی عزت کرتی ہوں گی۔“

”اوہ سمجھا! شاید تم کوئی سمجھوتہ کرانے آئے ہو۔“ ارسلانوس ماتھے پر ہل ڈال کر بولا۔ ”یہ

ناممکن ہے.... یہ ناممکن ہے۔“

”بھلا سمجھوتہ کیسا....!“ فریدی نے تحیر آمیز انداز میں کہا۔

”تم جانتے ہو عقیلہ میری کون ہے۔“

”نہیں۔“

”میری بہو ہے۔ ان لوگوں نے میرے بیٹے کو زہر دے کر مار ڈالا۔ انہوں نے ہمیں ہمیشہ

ذلت کی نظروں سے دیکھا ہے۔“

”زہر دے کے....!“

”ہاں عقیلہ بجائے خود ایک زہر ہے۔ اس کی حرکتوں کی بناء پر میرا اکلوتا بیٹا بی بی کا شکار

ہو کر مر گیا۔“

”اوہ وہ بچے! کیا عقیلہ کی دوسری شادی ہو گئی۔“

”نہیں! وہ میرے لڑکے کی اولاد ہیں۔“

وہ مردے

حکیم ارسلانوس سے واپسی کے وقت فریدی بہت خاموش تھا۔

”تو اس کا مطلب یہ ہوا کہ وہ لڑکا جس کے کان میں ہگل بجا رہا تھا اس کا پوتا تھا۔“ حمید نے کہا۔
 فریدی نے پر خیال انداز میں چلتے چلتے رک کر کہا۔ ”ہاں اور اس کا دوسرا مطلب یہ ہے کہ
 صولت مرزا وغیرہ نے ہی اسے بچوں اور بزرگوں کا فرق نہیں سمجھایا۔“

”خیر اس سے کوئی بحث نہیں۔“ حمید نے کہا۔ ”مجھے تو وہ خطی بھی بھوت ہی معلوم ہوتا ہے۔“
 ”آخر تمہارے سر پر بھوت کیوں سوار ہیں۔“ فریدی نے جھلا کر کہا اور سگار سلگا کر پھر چل
 پڑا۔ حمید خاموش رہا۔ اس کی طبیعت کافی بیزار ہو چکی تھی۔ شاید اس کی زندگی میں پہلا موقع تھا کہ
 وہ خوبصورت لڑکیوں کا قرب حاصل ہونے کے باوجود بھی اس پر مڑو مڑو چھائی ہوئی تھی۔ جب
 بھی اسے جیلہ کلنٹا ہوا چہرہ اور وحشت زدہ آنکھیں یاد آتیں تو اس کے سارے جسم میں سنسناہٹ
 دوڑ جاتی اور پھر جب وہ ٹھیکلہ کے متعلق کچھ سوچنے کی کوشش کرتا تو خود بخود اس کی طبیعت میں
 جھلپٹ پیدا ہو جاتی۔ وہ بے چین تھا کہ کسی طرح یہاں سے نکل بھاگے۔ کبھی کبھی اسے خود پر
 بھی غصہ آنے لگتا۔ اس نے فریدی کے ساتھ بڑے بڑے معرکے سر کئے تھے اور وہ ان سے اکتایا
 بھی تھا۔ مگر اس بار کی اکتاہٹ بالکل مختلف تھی اور پھر جب وہ اسے اپنی بزدلی پر معمول کرنے لگتا
 تو وہ یہ بھی سوچنے پر مجبور ہو جاتا کہ اس کے جسم سے کافی خون نکل چکا ہے۔ ہو سکتا ہے کہ یہ
 کمزوری اسی بناء پر پیدا ہوئی ہو اور آہستہ آہستہ دور ہو جائے۔ لیکن اس دل بہلاوے کے باوجود
 بھی وہ غصیٹ ارواح کا خوف اپنے ذہن سے نہیں نکال سکا تھا۔

اسی رات کو کھانے کی میز پر صولت مرزا کے خاندان والوں کے ساتھ حمید بھی موجود تھا۔
 جیلہ کے علاوہ اور سب لوگ گفتگو میں حصہ لے رہے تھے۔ اس نے کھانے کے دوران میں چار
 دو بار صرف باورچی سے بات کی تھی۔ وہ بھی کھانے کی اچھائی یا برائی کے متعلق نہ تو کہہ سکا
 نہ اسے کسی بات پر مخاطب کیا اور نہ اسی نے کسی سے کوئی بات کرنا ضروری سمجھا۔ مگر وہ اس
 اس رویے سے لا پرواہی کے بجائے کچھ دبا دبا سا خوف ظاہر ہو رہا تھا۔

حمید نے اسے پچھلی رات کے بعد سے اب دیکھا تھا۔ وہ فریدی کے بیان کے مطابق صرف
 ایک چڑچڑے مزاج کی لڑکی معلوم ہو رہی تھی اور بس۔ اس وقت اس کے چہرے پر وہ رومان انگیز
 تاثرات نہیں تھے جو پچھلی رات کو دکھائی دیئے تھے۔

ٹھیکلہ فریدی کو بتا رہی تھی کہ اس نے اس کے کن کپسوں کے تراشے اکٹھا کئے ہیں اور انہیں

کس طرح ایک اہم کی شکل میں ترتیب دیا ہے اور اب اس پر فریدی کے آؤ گراف لینا چاہتی ہے۔
صولت مرزا گفتگو میں حصہ ضرور لے رہا تھا لیکن اس کا ذہن کسی اور طرف معلوم ہوتا تھا۔ اکثر وہ
کوئی بات کہتے کہتے اچانک رک کر کچھ سوچنے لگتا۔

کھانا ختم کرنے کے بعد وہ دوسرے کمرے میں آ بیٹھے۔ لیکن اب جیلہ ان کے ساتھ نہیں
تھی۔ تھوڑی دیر بعد کافی کا دور شروع ہو گیا۔ عقیلہ نے بچوں کو سونے کے لئے بھیج دیا تھا۔ اس
لئے ایک آئنا دینے والے ہنگامے سے نجات مل گئی تھی۔ اس دوران میں کہیں اتفاق سے صولت
مرزا نے لطیفہ چھیڑ دیا۔ پھر کیا تھا۔ حمید نے جواباً اتنے لطیفے سنائے کہ تھوڑی دیر بعد وہ سب ہنسنے
میں بھی کاہلی محسوس کرنے لگے۔ خصوصاً شکیلہ تو ہنسنے ہنسنے بے دم ہو گئی تھی۔

اور پھر جب فریدی نے یہ راج گڑھ کی بات چھیڑی تو حمید کو بے تحاشہ غصہ آ گیا۔
چونکہ عقیلہ اور شکیلہ کے لئے یہ موضوع بہت پرانا ہو چکا تھا اس لئے وہ جلد ہی اٹھ گئیں اور حمید
کے ذہن پر ایک خواب ناک سی کاہلی مسلط ہو گئی۔

فریدی صولت مرزا سے ان لوگوں کے متعلق گفتگو کر رہا تھا جنہوں نے کتے کی آواز کے
متعلق معلومات بہم پہنچانے کے لئے جدوجہد کی تھی۔

”بھئی تم نہیں جانتے۔“ صولت مرزا رازدارانہ انداز میں بولا۔ ”اس سے ایک دوسرا خط
بھی وابستہ ہے۔“

”کیا....؟“

”کسی پُر اسرار خزانے کی تلاش۔“ صولت مرزا نے کہا۔ ”اور یہ خزانے والی بات بھی
میرے ہی خاندان والوں کی زبانی باہر تک پہنچی ہے۔“

”وہ کس طرح....!“ فریدی سیدھا ہو کر بیٹھ گیا۔

”بڑی لمبی داستان ہے لیکن میں اختصار کے ساتھ بتانے کی کوشش کروں گا۔ ہم سے پہلے یہ
جاگیریدہ راج نامی ایک سردار کے پاس تھی لیکن یہ آج کی بات نہیں۔ اکبر اعظم کے دور کی بات ہے۔“
اور پھر صولت مرزا نے یہ راج اور یہ راج گڑھ کی کہانی کے متعلق وہی کچھ بتایا جو اسلانووس
نے بتایا تھا۔

”پھر عہد جہانگیری میں یہ جاگیر ہمارے خاندان میں منتقل کر دی گئی۔ ہم تک یہ پہنچا یہ نہ

پوچھو تو بہتر ہے۔“

”اگر کوئی خاص نقصان نہ ہو تو یہ بھی بتا دیجئے۔“ فریدی نے کہا۔

”بھئی بات ذرا مضحکہ خیز ہے۔“ صولت مرزا مسکرا کر بولا۔ ”اور پھر تمہارے ساتھ ایک

ایسے صاحب موجود ہیں جو لطیفہ گو بھی ہیں۔ اگر انہوں نے....“

”یقین کیجئے کہ میں بڑا شریف بچہ ہوں۔“ حمید نے سنجیدگی سے کہا اور صولت مرزا ہنسنے لگا۔

”بھئی بادشاہوں کی باتیں بھی بڑی عجیب ہوا کرتی تھیں۔ بات بات پر انعامات اور قتل کے

فرمان چلا کرتے تھے۔ مغل بادشاہوں میں خصوصیت سے جہانگیر ان باتوں کے لئے بہت مشہور

ہے۔ قتل تو خیر اس نے کم ہی کرائے ہوں گے لیکن انعامات بہت تقسیم کئے ہیں اور وہ بھی ذرا ذرا

سی باتوں پر۔ میرے ایک مورت اعلیٰ جہانگیر کی فوج میں ایک معمولی سپاہی تھے ایک بار بادشاہ دلی

سے آگرہ جا رہے تھے۔ تھوڑی فوج بھی ساتھ تھی۔ اس میں میرے مورت اعلیٰ بھی تھے۔ خیال

تھا کہ رات کو کہیں پر پڑاؤ ضرور ہوگا۔ لیکن جہانگیر عالم خوشی میں چلا ہی جا رہا تھا۔ لوگ دن کے

سفر سے تھک آگئے تھے کسی کی سمجھ میں نہیں آ رہا تھا کہ کیا کیا جائے اتنے میں کسی سردار نے کہا کہ

آج کم بخت الو بھی نہیں بولتے۔ یہ ایک بوڑھا سردار تھا اور اکثر جہانگیر کی جوانی کے زمانے میں

اس کی خدمت میں رہ چکا تھا۔ اس نے بتایا کہ اگر جہانگیر رات کے سفر میں الو کی آواز سن لیتا تو فوراً

ہی قیام کا حکم جاری کر دیتا تھا۔ ہمارے مورت اعلیٰ نے جب یہ بات سنی تو وہ الو کی بولی بولنے پر

تیار ہو گئے۔ کام بڑا خطرناک تھا۔ یہ بات صرف اس سردار اور دو سپاہیوں تک محدود تھی۔ قافلہ

آہستہ آہستہ چل رہا تھا۔ وہ حضرت آگے بڑھ گئے اور ایک درخت پر چڑھ کر الو کی طرح آوازیں

نکلانا شروع کر دیں۔ الو کی آواز سنتے ہی جہانگیر نے قیام کا حکم دے دیا۔ قصہ مختصر یہ کہ اسی رات

کو کسی نے بادشاہ تک خبر پہنچا دی کہ الو مصنوعی تھا۔ جہانگیر نشے میں تھا۔ اس پر اسے غصہ آنے کی

بجائے ہنسی آگئی۔ مورت اعلیٰ صاحب طلب کئے گئے اس نے ہنس کر انہیں بوم الدولہ اور منخوس

الملک جیسے خطابات سے نوازا اور یدھ راج نگر کی جاگیر عطا کر دی۔

صولت مرزا خاموش ہو گیا اور ہنسنے لگا۔

”اس طرح میں اپنے خاندان کا آٹھواں الو ہوں۔“ اس نے کہا اور مسکرا کر حمید کی طرف

دیکھنے لگا جو مضحکہ خیز حد تک سنجیدہ ہو گیا تھا۔

”اور وہ خزانے کی بات۔“ فریدی نے پوچھا۔

”جاگیر کے ساتھ ہی ساتھ وہ قلعہ بھی ہاتھ آیا جویدہ راج گڑھی کے نام سے مشہور ہے۔ ظاہر ہے کہ وہ اس وقت خراب حالات میں نہ رہا ہوگا۔ یہ راج ایک دولت مند آدمی تھا۔ اس نے ایک بڑا شاندار تخت بنوایا تھا جس کا تذکرہ اکثر پرانی کتابوں میں ملتا ہے اور وہ اس وقت تخت عقرب کے نام سے مشہور تھا۔ اس کی شکل ایک بہت بڑے بچھو کی تھی اور وہ خالص سونے کا تھا۔ بے شمار جواہرات اس میں جڑے گئے تھے۔ اس نے وہ تخت اکبر اعظم کی خدمت میں پیش کرنے کے لئے بنوایا تھا۔ راتا کے آدمی اس کی تاک میں تھے۔ ایک رات انہوں نے گڑھی پر شب خون مارا اور یہ راج کو قتل کر کے اس کی ساری دولت سمیٹ لے گئے۔ لیکن سنا جاتا ہے کہ وہ تخت ان کے ہاتھ نہیں لگا اور وہ اب بھی گڑھی ہی میں کہیں پوشیدہ ہے۔ خود میری خاندانی روایت بھی یہی ظاہر کرتی ہے۔ میرے اسلاف میں سے بھی بہترے اس کی جستجو کر چکے ہیں۔ لیکن کسی کو کامیابی نہیں ہوئی اور خیر میں اسے بالکل ہی لغو خیال کرتا ہوں۔ اپنے خاندان میں میں ہی ایسا ہوں جس نے کبھی اس کی طرف دھیان ہی نہیں دیا۔“

فریدی خاموشی سے سن رہا تھا۔ صولت مرزا کے آخری جملے پر وہ خفیف سا مسکرایا اور جیب سے سگار نکال کر اس کا کونہ توڑنے لگا اور حمید سوچ رہا تھا کہ حکیم ارسلانوس نے اس تخت کا تذکرہ نہیں کیا تھا۔ ممکن ہے کہ اسے اس کا علم ہی نہ ہو لیکن پھر بھی وہ.... صولت مرزا سے پوچھ ہی بیٹھا۔

”حکیم ارسلانوس صاحب بھی اس سے واقف ہی ہوں گے۔“

”ہو سکتا ہے۔“ صولت مرزا نے کہا۔ ”واقف تو قریب قریب سبھی ہیں لیکن یقین بہت کم لوگ رکھتے ہیں۔“

”ٹھیک یاد آیا۔“ فریدی بولا۔ ”یہ حکیم صاحب واقعی بڑے دلچسپ آدمی ہیں۔ شام کو ہم لوگ ان کے گھر گئے تھے۔ لیکن وہ بہت قاعدے سے ملے یہاں تو انہیں بالکل ہی مغبوط الحواس سمجھا تھا۔“

”جھکی آدمی ہیں۔ کبھی قاعدے کی باتیں کرتے ہیں اور کبھی دماغ بالکل الٹ جاتا ہے۔“

صولت مرزا نے کہا۔

”کیا وہ آپ کے کوئی عزیز ہیں۔“

”ہاں بھی قریبی ہیں۔ عقیلہ کی شادی ان کے لڑکے کے ساتھ ہوئی تھی۔“

”تو کیا وہ بچہ ان کا پوتا ہے جسے وہ آج پریشان کر رہے تھے۔“

”بس یہی دیکھو! تم نے شاید ہی کسی دادا پوتے سے یا پوتے کو دادا سے اس قدر بے تکلف دیکھا ہو۔ جاوید کو انہوں نے اس قدر سر چڑھا رکھا ہے کہ خدا کی پناہ! سارے بچے انہیں کے بگاڑے ہوئے ہیں۔“

”بہر حال وہ ایک بہت ہی پراسرار آدمی ہیں۔“ فریدی نے کہا اور حمید کو وہاں سے چلے جانے کا اشارہ کر کے سگار سلگانے لگا۔

حمید اٹھ کر اپنے کمرے میں چلا آیا جہاں کچھلی رات وہ سویا تھا۔ اس نے شب خوابی کا لباس پہنا اور قدیل بجا کر لیٹ گیا۔ نیند بُری طرح مسلط تھی لیکن فریدی کے اس رویے نے اسے الجھن میں ڈال دیا تھا۔ وہ سوچ رہا تھا کہ آخر فریدی نے اسے وہاں سے ہٹا کیوں دیا۔ کیا کوئی ایسی اہم بات بھی ہو سکتی ہے جسے فریدی صرف اپنی ذات تک محدود رکھنا چاہتا ہے۔ کہیں وہ خزانہ تو نہیں جس کا تذکرہ صولت مرزا نے کیا تھا۔ مگر وہ فریدی کی طبیعت سے واقف تھا۔ فریدی جس نے دولت کی کبھی پرواہ نہیں کی۔ کیا وہ ایک رواستی خزانے کے متعلق اسے اندھیرے میں رکھنا چاہتا ہے۔ حمید کا ذہن اس بات کو قبول کرنے کے لئے تیار نہیں تھا۔ پھر کیا بات ہو سکتی ہے۔ چند لمحے بعد اس کے خیالات کی رو جیلہ کی طرف بہک گئی اور اسے ایسا محسوس ہوا جیسے اس کے رونگٹے کھڑے ہو رہے ہوں۔ لیکن پھر اسے اپنی بزدلی پر ہنسی آگئی۔ پاگل سہی.... ہے تو عورت ہی اور وہ بھی گھریلو قسم کی۔ عورت نہ ہو، ہنٹر والی ہو سکتی ہے اور نہ چشمے والی پھر آخر خوف کی وجہ ہو سکتا ہے کہ اس پر سچ مچ ہنسی یا قسم کا کوئی دورہ پڑتا ہو اور اگر نہ بھی پڑتا ہو تو اس کی ایسی تہمتیں، ایسی تہمتیں، ایسی تہمتیں.... اور پھر اس کا ذہن ”ایسی تہمتیں“ کی گردان کرتا ہوا نیند کی تاریک دلدل میں ڈوب گیا۔

جب اس کی آنکھ کھلی تو وہ سمجھا کہ شاید کسی ڈراؤنے خواب نے اسے جگا دیا ہے لیکن پھر ایسا محسوس ہوا جیسے کوئی اسے جگا رہا ہو۔

”شش! میں ہوں۔“ اسے اندھیرے میں فریدی کی سرگوشی سنائی دی۔

”کیا بات ہے۔“ حمید اچھل کر کھڑا ہو گیا۔

”آہستہ بولو۔ اس پر دورہ پڑ گیا ہے۔“ فریدی نے کہا۔

”لا حول ولا قوۃ....!“ حمید دوبارہ لیٹتا ہوا بولا۔ ”اور شاید اب اس کے بھوت آہستہ آہستہ

آپ کی طرف منتقل ہو رہے ہیں۔ ناخن کے عقل.... عقل.... ل.... کے ناخن لیجئے۔“

”عقل کے بچے۔ چپ چاپ اٹھ جاؤ۔“ فریدی نے اسے کھینچ کر اٹھالیا۔

”میں حلق پھاڑ پھاڑ کر چیخا شروع کر دوں گا۔“ حمید بھنا کر بولا۔

”تمہارے حلق سے آواز ہی نہ نکل پائے گی۔“ فریدی نے اس کی گردن پکڑ لی۔

”ارے ارے۔“ حمید چیخے بھتا ہوا بولا۔

”چپ چاپ چلے آؤ۔“

”خدا نے مجھے آدمی بنا کر سخت ظلم کیا ہے۔“ حمید جھنجھٹا ہوا چپل کی تلاش کرنے لگا۔

”جلدی کرو۔“

اور پھر وہ دونوں آہستہ سے برآمدے میں آگئے چاروں طرف تاریکی اور سنائے کا راج تھا۔ حمید فریدی کے پیچھے پیچھے چلنے لگا۔ وہ جھاڑیوں اور مہندی کی باڑوں کی آڑ لیتا ہوا عقبی پارک کی طرف بڑھ رہا تھا۔ پارک میں روشنی دکھائی دے رہی تھی۔ بعد میں حمید نے دیکھا کہ وہ ایک مشعل کی روشنی تھی۔ جیلہ اپنے ہاتھوں میں مشعل اٹھائے اور بایاں ہاتھ سینے پر رکھے بتوں کے درمیان کھڑی تھی۔ وہ دونوں ڈانٹا کے بت کے قرب و جوار میں اگی ہوئی مالتی کی جھاڑیوں میں چھپ گئے۔ اس وقت جیلہ سچ سچ اب سے ہزاروں برس پہلے کی عورت معلوم ہو رہی تھی۔ ٹخنوں تک لپٹا ہوا ڈھیلا لبادہ اس وقت جدید طرز کا سلپنگ گاؤن نہیں معلوم ہوتا تھا۔ بال پشت پر بکھرے ہوئے تھے اور ایک سرکش سی لٹ چہرے کے سامنے لہرا رہی تھی اور مشعل کی سرخ روشنی میں اس کا چہرہ انگارے کی طرح مہک رہا تھا۔ وہ آہستہ آہستہ چل کر ایک بت کے سامنے آئی اور اس کے چہرے کے برابر مشعل لے جا کر کہنے لگی۔

”تم کبھی نہیں بولو گے! کاش تمہارے پتھریلے جسم کے اندر خون کا ایک قطرہ بھی ہوتا۔

میں کب سے تمہاری راہ دیکھ رہی ہوں۔ زفورس کیا میں اسی طرح تڑپ تڑپ کر مر جاؤں۔ خیر

اگر تم یہی چاہتے ہو تو اس جسم کو بھی مٹی کے کیڑے کھا جائیں گے اور ہڈیوں کا بنجر بھی ایک دن

خاک ہو جائے گا۔ بولو ز فورس کیا تمہیں وہ شام یاد نہیں جب ہم نیل کے شفاف پانی پر اپنے طلائی بیڑے میں سیر کر رہے تھے اور ہم نے مغرب کی طرف سرخ دھوئیں کے بادل دیکھے تھے اور تم نے کہا تھا کہ بادلوں کی دیوی قربانی چاہتی ہے۔ پھر ہم دوسرے دن سفر پر روانہ ہو گئے تھے۔ بادلوں کی دیوی کا مندر جو دودھ کی طرح شفاف اور اجلا ہے وہ ہمیشہ ایسا ہی رہے گا۔ تم نے سب کچھ بھلا دیا؟ تم نے اصل مرغ قربان کرتے وقت کہا تھا کہ تم زندگی بھر میرے ساتھ رہو گے۔ تم سب کچھ بھول گئے۔ ز فورس تمہیں قسم ہے۔ اس قصر زمردین کی جہاں سب سے بڑے معبود کے غلام رہتے ہیں۔ جہاں فضاؤں میں طلائی ابا نیلیں پرواز کرتی ہیں۔ سب سے بڑے معبود کے مرکب مقدس نیلے کی قسم مجھے تو سب کچھ یاد ہے جیسے وہ کل ہی کی بات ہو۔ عود غبر کے دھوئیں کے پیچھے لو دیتا ہوا چہرہ یاد ہے۔ بادلوں کی نسیم تن دیوی کا مقدس چہرہ اس کی ملکوتی مسکراہٹ یاد ہے۔ مجھے سب کچھ یاد ہے۔ ز فورس لیکن تم نے؟ کیا تمہارے فولادی بازو تھک گئے۔ کیا تمہارے سر سے تراشے ہوئے سڈول سینے پر جھریاں پڑ گئیں۔ میں چند اجنبیوں میں قید ہوں۔ کیا تم مجھے رہائی نہیں دلا سکتے۔ میں جو سیاہ قام باغیوں کو اپنے ہاتھوں سے قتل کیا کرتی تھی میں جو بچپن میں سانپوں سے کھیلا کرتی تھی۔ میں جس نے ہر اتلیس کی آنکھیں اپنی انگلیوں سے نکال لی تھیں۔ ایک معصوم فاختہ کی طرح بے بس ہوں۔“

وہ تھوڑی دیر تک خاموش رہی پھر اس نے اپنا چہرہ بانٹیں ہاتھ سے چھپا لیا۔

”میں اس کو ڈبری کی چاکلیٹ کھلاؤں گا۔“ حمید نے آہستہ سے کہا۔

فریدی کچھ نہ بولا۔

”اچھا میں تو چلا....!“ حمید نے پھر کہا۔

”کہاں....!“ فریدی نے پوچھا۔

”اسی کے پاس، اس سے چاکر کہوں گا۔ جان من۔ میں تمہارا ز فورس ہوں۔ باپ کا نام پوچھے گی تو چورس بتاؤں گا پھر نہایت ادب سے ایک چاکلیٹ پیش کر کے یا تو تارک الدنیا ہو جاؤں گا یا اس کی بڑی بہن سے شادی کر لوں گا۔ اس طرح بچے مفت ہاتھ آئیں گے۔“

”چپ رہو سو۔“ فریدی ہنسی ضبط کرتا ہوا بولا۔

”پتہ نہیں کس کس الابلہ کی قسم کھا رہی ہے۔“ حمید نے کہا۔ ”قسم ہے اس ولایتی خرگوش کی

جو سال میں تیس اٹھ دیتا ہے۔ یہ لڑکی کسی رات صولت مرزا کو قتل کر کے نکل جائے گی۔ اس کے سر پر فلم کمپنی کا بھوت سوار معلوم ہوتا ہے۔“

”یکومت.....!“ فریدی جھنجھلا کر بولا۔

پھر انہوں نے جیلہ کی سسکیوں کی آوازیں سنیں، وہ پھوٹ پھوٹ کر رو رہی تھی۔

”بھئی مجھ سے اب برداشت نہیں ہوتی۔“ حمید نے کہا۔

”چپ رہو گدھے! صولت مرزا بھی یہیں کہیں چھپا ہو گا۔“

”ارے یہ کیوں!“

فریدی نے کوئی جواب دیئے بغیر حمید کا شانہ دبا دیا۔ اس کی نظریں سامنے اٹھ گئیں اور اگر فریدی نے دوسرے ہی لمحے میں اس کا منہ بھی نہ دبا دیا ہوتا تو اس کی چیخ سارے پارک میں اٹھی ہوتی۔ بت کے پیچھے سے پانچ قد آور آدمی نکل آئے تھے۔ ان کے ہاتھوں میں لمبے لمبے نیزے اور خم کھائی ہوئی مستطیل ڈھالیں تھیں۔ لباس قدیم رومن یا یونانی سپاہیوں جیسا تھا۔ سروں پر آہنی خود تھے اور سب سے زیادہ حیرت انگیز چیز وہ روشنی تھی، جو ان کے چہروں پر پھیلی ہوئی تھی بلکہ زرد رنگ کی روشنی جس کا عکس ان کے سینوں پر پڑی ہوئی چمکدار زرہوں پر پڑ رہا تھا۔ ان کے چہرے مشعل کی روشنی کے احاطے سے باہر تھے۔ دفعتاً جیلہ ان کی طرف جھپٹی۔

”تم آگئے۔ بتاؤ زور فورس کہاں ہے۔ آج تم مجھے لے کر ہی جاؤ گے۔ بولو جواب دو۔“

ان میں سے ایک کے ہونٹ ہلے رہے، جیسے وہ کوئی بات کہہ رہا ہو۔ لیکن آواز نہ اُڑا۔ پھر وہ سب تعظیماً جھکے۔

جیلہ نے اس کا گریبان پکڑ کر جھنجھوڑ ڈالا جس کے ہونٹ ہلے تھے۔

”میں کچھ نہیں سن سکتی۔“ زور سے بولو۔ ”کیا تم بہرے ہو۔“

اس کے ہونٹ پھر ہلے۔ لیکن آواز نہ نکلی۔ اس بار جیلہ نے اس کے من پر ایک تھپڑ رسید کر دیا جس کی آواز فریدی اور حمید نے صاف سنی۔ تھپڑ کھانے کے باوجود بھی وہ بت بنا کھڑا رہا۔

اس کے چہرے پر شکن تک نہ آئی۔

حمید بُری طرح کانپ رہا تھا۔

”کیوں اب کیا خیال ہے بیٹا۔“ فریدی نے آہستہ سے کہا۔ ”نکلنے لگی جان۔“

حمید بدستور خوف کے مارے دانت کلکلاتا رہا۔

تھپڑ کھانے والے نے اپنا نیزہ اور ڈھال زمین پر ڈال دیئے اور پھر دونوں ہاتھ آسمان کی طرف اٹھا دیئے۔ آنکھیں بند کر لیں اور دیکھتے ہی دیکھتے اس کے چہرے پر تشفی کیفیت طاری ہو گئی۔ حمید فریدی سے لپٹا جا رہا تھا۔ ادھر اس پُر اسرار آدمی کی حالت غیر نظر آرہی تھی۔ بقیہ چار خاموش کھڑے تھے۔ دفعتاً پھر اپنی اصلی حالت میں آ گیا۔ اس بار اس کے ہونٹوں پر مسکراہٹ تھی اور چہرہ بھی زندہ آدمیوں جیسا معلوم ہو رہا تھا۔

”فہارہ.....!“ اس کے ہلتے ہوئے ہونٹوں سے آواز نکلی۔

”اے وادی نیل کی بیٹی۔“ اس نے زمین سے اپنا نیزہ اور ڈھال اٹھاتے ہوئے کہا۔ ”تو اس فہارے کے بغیر اس ظلم سے نکل نہیں سکتی۔“

اس کی آواز آدمیوں جیسی نہیں تھی۔ اس میں کچھ عجیب سا کھوکھلا پن موجود تھا۔ ویران ویران سی آواز۔

”میں نہیں جانتی تو کس فہارے کا ذکر کر رہا ہے۔“

”وہ اسی عمارت میں کہیں موجود ہے۔“ اس نے جواب دیا۔

دفعتاً فریدی نے حمید کو پرے ہٹا دیا اور جھاڑیوں سے نکل کر ایک طرف ریختے لگا۔ حمید نے بھی اس کی تھلید کی۔ ادھر نہ جانے کیوں جیلہ نے مشعل زمین پر گرا دی اور اس پر پیر رکھ کر اسے بچھا دیا۔ پارک میں تاریکی چھا گئی۔ صرف ان پانچ آدمیوں کے چہرے روشن تھے۔ اچانک حمید کو بعض دیوتاؤں کی تصویریں یاد آ گئیں جن کے چہروں کے گرد روشنی کے ہالے ہوتے ہیں۔ کیا یہ اسی قسم کی علکوتی روشنی تھی۔ اس کا دل ایک بار پھر تھرا گیا۔

آسمان پر پھر سیاہ بادل چھا گئے تھے۔ اندھیرا پہلے سے زیادہ گہرا ہو گیا تھا۔ مینڈکوں کی ٹرٹراہٹ فضا میں انتشار برپا کئے ہوئے تھی۔ جھاڑیوں کی اوٹ سے ان پُر اسرار آدمیوں کے چہرے صاف نظر آرہے تھے اور اب تو ان میں حرکت پیدا ہو گئی تھی۔ شاید وہ چل رہے تھے۔ فریدی اور حمید جھاڑیوں کی آڑ لیتے ہوئے ان کا تعاقب کرتے رہے۔ دفعتاً فریدی ٹھٹھک گیا۔ وہ اصطبل کی طرف جا رہے تھے اور شاید جیلہ بھی ان کے ہمراہ تھی۔ حمید نے فریدی کے ہاتھ میں دبا ہوا پتلی سی ڈور کا ایک لچھا دیکھا اور بھونچکا رہ گیا۔ آخر وہ کیا کرنے جا رہا تھا۔ اس کی سمجھ میں

نہیں آرہا تھا کہ وہ کیا کرے۔ فریدی کو کس طرح روکے اس نے کئی بار کچھ کہنا چاہا لیکن منہ سے آواز نہ نکلی۔ بس وہ مشینی طور پر فریدی کے پیچھے لگا ہوا تھا۔ اس کے اس فعل میں ارادے کو قطعی دخل نہیں تھا۔ اسے ایسا محسوس ہو رہا تھا جیسے اس کی ساری قوت کسی پراسرار طریقے پر زائل ہو گئی ہو۔ بہر حال وہ فریدی کے ساتھ گھسٹتا پھر رہا تھا۔

جیلہ ان آدمیوں سمیت اصطبل میں داخل ہو گئی۔ حمید کو یاد آیا کہ فریدی نے اس سلسلے میں اصطبل ہی کا تذکرہ کیا تھا۔ آخر اصطبل میں کیوں! فریدی کے خیال کے مطابق انہیں شاید کسی چیز کی تلاش تھی۔ اس وقت اس نے ان کی زبان سے ”نکارے“ کا نام بھی سنا تھا۔ اگر انہیں کسی نکارے کی تلاش تھی تو پھر بار بار اصطبل کا رخ کرنے کا کیا مطلب ہو سکتا ہے۔ حمید کے ذہن میں بیک وقت کئی سوال تھے۔ اگر وہ واقعی اب سے ہزاروں سال قبل کے مردے تھے تو ان کا یہاں کیا کام! ظاہر ہے کہ جیلہ صولت مرزا کی لڑکی نہیں تھی۔ اس حقیقت سے تو کسی کو انکار ہو ہی نہیں سکتا۔ یہ اور بات ہے کہ وہ ایک مخصوص حالت کے تحت خود کو اس کی قیدی سمجھنے لگے۔ یہ سب کچھ سہی لیکن کم از کم حمید کا ذہن اب اس بات کو قبول کرنے پر تیار نہیں تھا کہ وہ کسی ذہنی مرض میں مبتلا ہے۔ کسی ذہنی مرض میں مبتلا ہو جانے کے بعد صرف مریض ہی کو عجیب و غریب شکلیں نظر آسکتی تھیں۔ دوسروں کو نہیں۔ پھر یہ کیا راز ہے۔ حمید اس قسم کی گتھیوں میں الجھا ہوا فریدی کے ساتھ ساتھ ریٹکتا رہا۔ پھر فریدی اصطبل کے قریب پہنچ کر رک گیا اور تھوڑی دیر بعد وہ لوگ باہر نکل آئے۔ دفعتاً فریدی نے رسی والا ہاتھ بلند کر کے اسے گردش دی اور دوسرے لمبے میں رسی اس کے ہاتھ سے نکل کر پراسرار آدمیوں کی طرف جھپی اور پھر ان کے چہروں کی روشنی غائب ہو گئی۔ ادھر فریدی نے اپنے ہاتھ کو جھٹکادیا اور اندھیرے میں کسی کے گرنے کی آواز آئی۔ ”خبردار اگر اپنی جگہ سے ہلے تو گولی مار دوں گا۔“ فریدی کی گرج دار آواز دور تک لہراتی چلی گئی۔

لیکن جواب میں کسی قسم کی آواز نہ سنائی دی۔ فریدی نے رسی کو کھینچنے کے لئے زور لگانا شروع کر دیا۔ مگر بے سود۔ آخر اسی نے بائیں ہاتھ سے نارچ نکالی۔۔۔ اور روشنی ہوتے ہی اس کے منہ سے حیرت بھری چیخ نکل گئی۔ اصطبل کے قریب جیلہ تنہا کھڑی تھی اور رسی کا دوسرا سرا اصطبل کے سائبان کے ستون کے گرد لپٹا ہوا تھا۔ فریدی دیوانہ وار چاروں طرف دوڑنے لگا۔

بے حس و حرکت ہنسی تھی۔

”ظہر جاؤ، ظہر جاؤ۔“ قریب ہی کہیں صولت مرزا کی کپکپاتی ہوئی آواز سنائی دی۔

اس دوران میں فریدی نے پورے پارک کی دوڑ لگا ڈالی۔ لیکن ان پُر اسرار شخصیتوں کا سراغ نہ ملا۔

”بڑے دلیر ہو.... بہت دلیر۔“ صولت مرزا نے فریدی کے کاندھے پر ہاتھ رکھتے ہوئے کہا۔ ”مگر تم نے بہت بُرا کیا۔“

”یقیناً میں نے بُرا کیا کہ انہیں نکل جانے دیا۔“

”یہ بات نہیں۔ وہ ہرگز ہماری دنیا کے آدمی نہیں ہیں۔“ صولت مرزا نے بھرائی ہوئی آواز میں کہا۔

”میں اس پر یقین کرنے کے لئے تیار نہیں۔“

”تم کیسی باتیں کر رہے ہو.... دیکھو.... تمہاری کند کہاں پھنسی ہے۔“ صولت مرزا نے رسی کی طرف اشارہ کیا۔

”تو پھر گرا کون تھا۔“

”میں....!“ صولت مرزا بولا۔ ”ٹھوکر کھا کر گرا تھا۔“

جیلہ ڈرامائی انداز میں آہستہ آہستہ ان کی طرف بڑھ رہی تھی۔

”اب کیا ہوگا۔“ حمید بولا۔

”اچھا جی! آپ بھی بہک رہے ہیں۔“ فریدی نے اس کی طرف مڑ کر کہا۔

جیلہ ان کے قریب آکر رک گئی۔

صولت مرزا نے اس کا ہاتھ پکڑ لیا۔ لیکن دوسرے ہی لمحے میں اس کے منہ پر ایک زوردار

تھپڑ پڑا۔ فریدی نے جھپٹ کر جیلہ کے دونوں ہاتھ پکڑ لئے۔

”پاگل لڑکی۔“ فریدی کے منہ سے اتنا ہی نکل سکا۔ کیونکہ جیلہ اس کی گرفت سے نکل

جانے کے لئے بُری طرح زور لگا رہی تھی۔

”اب تو بہتر یہی ہے کہ میں اسے زہر دے دوں۔“ صولت مرزا نے بھرائی ہوئی آواز میں

کہا۔

”اندر چلو۔“ فریدی نے اسے عمارت کی طرف کھینچے ہوئے کہا۔

بہتر وقت وہ اسے اس کے کمرے میں لائے۔ یہاں اسی جدوجہد میں اس کا ہاتھ میز پر جا پڑا اور دوات ایک کتاب پر الٹ گئی۔ وہ ان پر بُری طرح خفا ہوتی رہی.... نہ جانے کتنی مغلظات سنا ڈالیں پھر تقریباً دو بجے اسے نیند آگئی۔

بے تکے اشعار

دوسرے دن صبح جب فریدی اور حمید ناشتہ کرنے کے لئے اندر جا رہے تھے۔ انہوں نے ایک کمرے میں جیلہ کی آواز سنی جو کسی پر بگڑ رہی تھی۔

”میری میز پر سیاسی کس نے گرائی.... صاف صاف بتاؤ، ورنہ کھال اوچھڑ دوں گی۔ حرام خور۔ مجھے جھوٹ سے نفرت ہے۔ سچ بھادو، ورنہ تم سب کی شامت آجائے گی۔“

فریدی نے دروازے کو خفیف سا دھکا دیا اور وہ کھل گیا۔ جیلہ کے سامنے تین نوکرانیاں سر جھکائے کھڑی تھیں وہ ان پر برس رہی تھی۔

”محترمہ یہ حماقت مجھ سے ہوئی ہے۔“ فریدی نے آہستہ سے کہا۔

”آپ سے؟“ وہ حیرت زدہ لہجے میں بولی۔ ”آپ میرے کمرے میں۔“

”جی ہاں! رات آپ کی طبیعت پھر خراب ہو گئی تھی۔“

جیلہ خاموشی سے فریدی کو دیکھتی رہی پھر اس نے ہاتھ کے اشارے سے نوکرانیوں کو باہر

جانے کے لئے کہا۔

”میری سمجھ میں نہیں آتا کہ میں کیا کروں۔“ جیلہ بولی۔

”کس سلسلے میں۔“

”عجیب بات ہے کہ میری طبیعت خراب ہوتی ہے اور مجھے اس کا احساس نہیں ہوتا۔ روز صبح

ایک نہ ایک نئی کہانی سنتی ہوں، میں کس طرح یقین کروں کہ مجھ پر دورہ پڑتا ہے۔ اباجانی کا خیال

ہے کہ زیادہ پڑھنے کی وجہ سے ایسا ہوتا ہے۔ لہذا میں نے تقریباً ایک ماہ تک کسی کتاب کو ہاتھ

نہیں لگایا۔ لیکن گھروالوں کے بیان کے مطابق مجھے اس حال میں بھی دوروں سے نجات نہیں

ملی۔ اودہ.... خیر چلے، شاید آپ لوگ ناشتے کے لئے جا رہے تھے۔“

وہ ان کے ساتھ ہوئی۔ اس گفتگو کے دوران میں ایک بار بھی اس کے ہونٹوں پر ہلکی سی مسکراہٹ نہیں آئی تھی۔ اس نے یہ ساری باتیں ہوش میں کی تھیں۔ لیکن حمید کو ایسا محسوس ہو رہا تھا جیسے وہ اب بھی اپنے ہوش میں نہ ہو اور کسی لمحے میں پلٹ کر اس کی گردن دیوچ سکتی ہے۔ وہ ڈرائیونگ روم میں آئے۔ یہاں صولت مرزا عقیلہ اور شکیلہ ان کا انتظار کر رہے تھے۔ ناشتے کے دوران میں زیادہ تر خاموشی رہی۔ شکیلہ جب بھی زیادہ بولنے کی کوشش کرتی جیلہ اسے قہر آلود نظروں سے گھورنے لگتی تھی۔ عقیلہ کی گھریلو قسم کی باتوں پر اس کے ہونٹ سکڑ جاتے تھے۔ عقیلہ کے بچوں سے تو وہ بُری طرح بیزار معلوم ہوتی تھی۔ اس وقت وہ فریدی میں خاص طور پر دلچسپی لے رہی تھی۔

”ابا جانی کہتے ہیں کہ آپ کا مطالعہ بہت وسیع ہے۔“ جیلہ نے فریدی سے کہا۔
 ”خاک بھی نہیں۔“ فریدی مسکرا کر بولا۔ ”البتہ فرصت کے اوقات میں تھوڑا بہت پڑھنے کی کوشش ضرور کرتا ہوں۔“

”یونانی اساطیر کا مطالعہ کیا ہے آپ نے؟“
 ”شاید....!“ فریدی اثباتی انداز میں مسکرایا۔
 ”مجھے یاد نہیں پڑ رہا ہے کہ اس دیوی کا کیا نام تھا جس نے ناری کس کو خود پرستی کی بددعا دی تھی۔“

”ڈائنا....!“ فریدی نے سگڑا سگڑاتے ہوئے کہا۔
 ”ڈائنا.... ڈائنا....“ جیلہ سر ہلا کر بولی۔ ”میری یادداشت روز بروز کمزور ہوتی جا رہی ہے۔“
 حمید شکیلہ کی طرف دیکھ رہا تھا جو سر جھکائے چپ چاپ ناشتہ کر رہی تھی۔
 ناشتہ کے بعد لڑکیاں اٹھ کر چلی گئیں اور وہ لوگ وہیں بیٹھے رہے۔
 ”اس وقت وہ قطعی ہوش میں ہیں۔“ فریدی نے کہا۔

”ہاں! لیکن اب بھی اب میں عاجز آ گیا ہوں۔ معلوم نہیں کب کیا ہو جائے۔ نہ جانے وہ پانچوں کون ہیں۔“ نواب صاحب تھولیں کن لہجے میں بولے۔
 ”آپ رات کو ان کا کمرہ باہر سے مقفل کیوں نہیں کر دیا کرتے۔“ فریدی نے کہا۔

”کیا بتاؤں یہ بھی کر کے دیکھ چکا ہوں۔ لیکن جانتے ہو اس کا انجام کیا ہوا۔ پہلے تو وہ شور مچاتی رہی پھر اپنا سر دیوار سے ٹکرا کر زخمی کر لیا۔ بھلا بتاؤ ایسی صورت میں کیا ہو سکتا ہے۔ بس یہ ہوتا ہے کہ ہم میں سے کوئی نہ کوئی رات بھر جاگتا رہتا ہے اور اوجھڑی دن سے میں ہی جاگ رہا ہوں۔ میں نہیں چاہتا کہ ان پانچوں پر میرے علاوہ کسی اور کی نظر پڑے۔“

”واقعی آپ بڑے صبر آزما حالات سے دوچار ہیں۔“ فریدی نے مغموم لہجے میں کہا۔
 ”لیکن ایک بات سمجھ میں نہیں آتی کہ جب وہ اپنی پچھلی زندگی کے بارے میں سب کچھ بھول جاتی ہیں تو پھر انہیں اپنی مادری زبان کیو نکریا د رہتی ہے۔“

”ارے میاں! اس کا بھی بڑا المبا قصہ ہے۔“ صولت مرزا نے چائے دانی کا ڈھکن اٹھا کر اس میں جھانکتے ہوئے کہا۔ ”شروع شروع میں اس پر گونگے دورے پڑتے تھے اور وہ تیرہ سال کی عمر میں کسی چھ ماہ کے بچے کی طرح صرف غوغوغ کر لیا کرتی تھی۔ پھر ایک سال بعد اس نے خورد سال بچے کی طرح بھلا بھلا کر بولنا شروع کیا اور یہ اتنی صاف زبان اسے سات سال کے عرصے میں حاصل ہوئی ہے۔“

”تو گویا دورے کی حالت میں ان کی بات چیت غوغوغ سے شروع ہوئی ہے۔“
 ”ہاں قطعی۔“ صولت مرزا نے پر خیال انداز میں کہا۔ ”دورے کی حالت میں اس نے زبان سیکھی ہے۔“

فریدی پر خیال انداز میں سر ہلا کر رہ گیا۔

”لیکن مجھے مشورہ دو کہ میں کیا کروں۔“ صولت مرزا پھر بولا۔

”میں تو آپ کو یہی رائے دوں گا کہ آپ انہیں انگلینڈ یا کسی دوسرے مغربی ملک میں لے جا کر عمدہ سائیکو اٹیلیٹ کو دکھائیے۔ اگر آپ اس کے لئے تیار ہوں تو میں ایک سائیکو اٹیلیٹ کے لئے آپ کو تعارفی خط بھی دے سکتا ہوں۔ لنڈن کے ویسٹ انڈ میں ڈاکٹر ٹائیلون بہت مشہور آدمی ہے۔ وہ زیادہ تر ذہنی امراض کا علاج بہت اچھی طرح کرتا ہے۔“

”ارے میاں وہ کسی لمبے سفر کے لئے تیار ہی نہیں ہوتی۔ کئی بار کہا مگر جیسے اس پر کوئی اثر ہی نہیں ہوتا۔ اب میرے لئے دور استے رہ گئے ہیں یا تو بدنامی برداشت کروں یا خود کشی کر لوں۔“
 ”بھلا اس میں بدنامی کی کیا بات ہے۔“ فریدی نے کہا۔ ”ظاہر ہے کہ وہ ایک مرض میں مبتلا

ہیں۔“

”لیکن اگر کسی اور نے بھی ان آدمیوں کو دیکھ لیا تو کیا خیال کرے گا۔“

”ہاں یہ بات ضرور قابل تشویش ہے۔“

صولت مرزا کسی گہری سوچ میں ڈوب گیا۔ اس کے چہرے کی رہی سہی توانائی بھی بڑھاپے کے اضمحلال میں تبدیل ہو چکی تھی اور آنکھوں سے ایک غم انگیز سنجیدگی ظاہر ہونے لگی تھی۔ فریدی بغور اس کے چہرے کی طرف دیکھ رہا تھا اور سر جٹ حمید غالباً یہ سوچ رہا تھا کہ کیا سوچنا چاہئے۔ اس وقت جیلہ کو ہوش میں گفتگو کرتے سن کر وہ ایک نئی الجھن میں مبتلا ہو گیا تھا کہ اگر وہ سب کچھ حقیقتاً محض ڈھونگ ہی تھا تو اس ڈھونگ کی کیا وجہ ہو سکتی ہے۔ وہ سوچتا رہا اور پھر اسے اس ڈھونگ والے نظریے کو سرے ہی سے مسترد کر دینا پڑا۔ کیونکہ دوسری طرف صولت مرزا کا یہاں بچوں کی طرح زبان سیکھنا تیرہ سال کا ناپختہ ذہن اتنی مکمل اور جامع اسکیم نہیں بنا سکتا۔ خیر اچھا اگر اسے مرض ہی تسلیم کر لیا جائے تو پھر ان پر اسرار آدمیوں کی موجودگی کیا معنی رکھتی ہے۔“

”تو پھر بتاؤ تاکہ میں کیا کروں۔“ صولت مرزا نے تھوڑی دیر بعد کہا۔

”آپ مطمئن رہئے۔“ فریدی پر خیال انداز میں بولا۔ ”مرض کے لئے تو خیر میں کچھ نہیں کر سکتا۔ لیکن وہ پانچ آدمی۔“

فریدی کی بات پوری نہیں ہوئی تھی کہ نوکر نے ارسلانوس کی آمد کی اطلاع دی۔ ارسلانوس اپنی تمام تر وحشتوں سمیت ڈرائنگ روم میں موجود تھا۔ ان لوگوں کو دیکھ کر اس نے ایک عجیب سا قہقہہ لگایا اور پھر یک بیک سنجیدہ ہو کر احقوں کی طرح ایک ایک کام نہ بگٹنے لگا۔

”فرمائیے۔“ صولت مرزا نے ناخوشگوار لہجے میں پوچھا۔

ارسلانوس اسے چند لمحوں تک عجیب نظروں سے دیکھتا رہا پھر بولا۔ ”تمہارا لہجہ کچھ ایسا ہے جیسے میں تم سے کچھ اوجھار مانگنے آیا ہوں۔“

”دیکھئے اس وقت طبیعت حاضر نہیں ہے۔“ صولت مرزا نے منہ بنا کر کہا۔

”تو تم بھی غیر حاضر ہو جاؤ نا۔۔۔ میں تو ان مہمانوں سے ملنے آیا ہوں۔“

صولت مرزا نے اسامہ بنا کر کھڑا ہو گیا اور کچھ کہے بغیر تیزی سے مزا اور اندر چلا گیا۔ ارسلانوس کے ہونٹوں پر ایک زہریلی سی مسکراہٹ پھیل رہی تھی۔ وہ صولت مرزا کے

چلے جانے کے بعد بھی بہت دیر تک اس دروازے کی طرف دیکھتا رہا جس سے وہ گیا تھا۔ یک بیک چونک کر فریدی کی طرف مڑا۔

پھر وہ وہاں سے اٹھ کر نشست کے کمرے میں آئے۔

”ہاں تو محمد کمال افندی صاحب! کہئے رات کیسے گزری۔ آپ کی چوٹ کا کیا حال ہے۔“ اس نے پوچھا۔

”احمد کمال فریدی کہئے۔“ فریدی نے مسکرا کر کہا۔ ”رات اچھی گزری اور چوٹ میں بھی کافی افاقہ معلوم ہوتا ہے۔“

”افاقہ.... ہا ہا ہا۔“ ارسلانوس نے قہقہہ لگایا۔ ”افاقہ۔“

”بھلا اس میں ہسنے کی کیا بات تھی۔“ حمید نے جڑبڑہو کر کہا۔

”ایک واقعہ یاد آ گیا تھا اپنے بچپن کا۔“ ارسلانوس ہنسی روکتا ہوا بولا۔ ”لیکن میں بتاؤں گا نہیں۔“

”کیا کہا۔“ حمید مصنوعی غصے کا اظہار کر کے اٹھتا ہوا بولا۔ ”آپ کو بتانا پڑے گا۔“

فریدی حمید کو گھورنے لگا۔

”میں بے ہودگی نہیں پسند کرتا۔“ ارسلانوس نے کرخٹ لہجے میں کہا۔

”آپ کو بتانا پڑے گا کہ آپ کیوں بنے تھے۔“

”حمید....!“ فریدی نے اسے ڈانٹا۔

”آپ مت دخل دیجئے۔“

ارسلانوس بھی اٹھ کر کھڑا ہو گیا۔ اس کے اٹھنے کا انداز لڑمڑنے والا ضرور تھا لیکن چہرے پر اس قسم کے کوئی آثار نہیں تھے۔ بس ایسا معلوم ہوتا تھا جیسے غیر ارادی طور پر اس سے کوئی حرکت سرزد ہونے والی ہے۔

فریدی اس کا چہرہ بغور دیکھ رہا تھا۔ وہ یک بیک ان کے درمیان میں آ گیا۔

”آپ بھی کمال کرتے ہیں۔“ فریدی ارسلانوس کو صوفے کی طرف دھکیلتا ہوا بولا۔

”بزرگوں کو اتنا تیز مزاج نہ ہونا چاہئے۔“

پھر اس نے پلٹ کر حمید کو ڈانٹا۔

بدقت تمام وہ ارسلانوس کو بٹھانے میں کامیاب ہو سکا۔ حمید بھی چپ چاپ بیٹھ گیا۔ لیکن وہ ابھی تک اسے گھورے جا رہا تھا۔ اس نے دراصل یہ چھیڑ چھاڑ مذاق شروع کی تھی۔ لیکن اب نہ جانے کیوں اسے کچھ غصہ آ گیا۔

”میاں تم میں رکھا ہی کیا ہے۔“ ارسلانوس ہاتھ نچا کر بولا۔ ”ایک منٹ کی گرفت میں ہڈیاں کڑکڑا جائیں گی۔ میں نے صاحب کے لوٹے کو تو ٹھیک ہی کر دیا۔ تم کیا مال ہو۔“

”ٹھیک ہے، ٹھیک ہے۔“ فریدی جلدی سے بولا۔ ”ہم واقعی آپ کے سامنے بچے ہیں۔ بھلا آپ کی پرانی ہڈیوں کا مقابلہ کہاں کر سکتے ہیں۔“

ارسلانوس اب فریدی کو گھورنے لگا۔ حمید کم لاکم اپنے متعلق تو یہ اندازہ لگا چکا تھا کہ وہ ارسلانوس سے زیادہ دیر تک نظریں نہیں ملا سکتا۔ کیونکہ اسے اس کی آنکھوں کی پراسرار ویرانی بڑی ڈراؤنی معلوم ہوتی تھی۔ لیکن وہ اس وقت فریدی کی آنکھوں کو اس کی آنکھوں کے مقابل دیکھ رہا تھا۔

ارسلانوس خوفناک حد تک سنجیدہ نظر آ رہا تھا اور فریدی کے ہونٹوں پر مسکراہٹ تھی۔ وہ دونوں ایک دوسرے کی آنکھوں میں دیکھ رہے تھے۔

دفعتاً ارسلانوس پھر ہنس پڑا اور اب وہ احمقوں کی طرح حمید کی طرف دیکھنے لگا تھا۔ فریدی سگار سلگانے لگا۔

”میں جانتا ہوں کہ تم لوگ کس خطہ میں جتلا ہو۔“ اچانک ارسلانوس فریدی کی طرف مڑ کر بولا۔

”لیکن تم بھی دوسرے احمقوں کی طرح مفت اپنی جانیں ضائع کر دو گے۔“

”میں آپ کا مطلب نہیں سمجھا۔“ فریدی نے متحیرانہ انداز میں پوچھا۔

”مطلب...!“ ارسلانوس نے تیز قسم کی سرگوشی کی اور پھر اس کے ہونٹوں پر ہلکی سی مسکراہٹ پھیل گئی۔ دوسرے ہی لمحے میں سنجیدگی سے پوچھا۔ ”میں کل شام ہی کو سمجھ گیا تھا کہ تم یہ راج گڑھی کے متعلق کچھ معلوم کرنے کے لئے بے تاب ہو۔“

”بھلا کیوں!“ فریدی استغفہامیہ انداز میں سر ہلا کر مسکرایا۔

”تخت عقرب کے لئے۔“ سونے کا وہ فرضی تخت جس کے لئے سینکڑوں جانیں جا چکی ہیں۔ تمہیں یہاں کھینچ لایا ہے۔“

”تو کیا آپ اس کے متعلق کچھ جانتے ہیں۔“ فریدی اس کے قریب آکر بیٹھتا ہوا بولا۔

”یہی جانتا ہوں کہ اب وہ ایک شاندار غپ ہے۔ میرے پاس اس کا واضح ثبوت موجود ہے

کہ رانا کے سپاہی مدھ راج کی دوسری دولت کے ساتھ اسے بھی لے گئے تھے۔“

”میرے خیال سے تو آپ کا یہ دعویٰ صحیح نہیں معلوم ہوتا۔“ فریدی نے کہا۔

”اودھ تم میری معلومات کو چیلنج کر رہے ہو۔“ ارسلانوس بگڑ کر بولا۔

”دیکھئے آپ پھر غلط سمجھے۔“ فریدی نے نرم لہجے میں کہا۔ ”میں آپ کی معلومات کو چیلنج

نہیں کر رہا ہوں بلکہ میں اپنی معلومات کی بناء پر کہہ رہا ہوں۔“

”تمہاری معلومات کا ذریعہ کیا ہے۔“ ارسلانوس نے تسخرانہ انداز میں پوچھا۔

”بعض قدیمی قلمی کتابیں۔“

”کس کی لکھی ہوئی ہیں۔“

”نام تو مجھے یاد نہیں رہے۔“ فریدی نے کہا۔ ”لیکن میں یہ وثوق کے ساتھ کہہ سکتا ہوں

کہ“ فریدی جملہ پورا نہیں کرنے پایا تھا کہ اندر کچھ شور سانسائی دیا اور وہ چونک کر اس کی طرف

متوجہ ہو گیا۔

”کہو کہو! یہاں تو سب ہوتا ہی رہتا ہے۔“ ارسلانوس بیزاری سے بولا۔

”کیا ہوتا رہتا ہے۔“

”کو نہہ چھوڑو بھی۔ تم شاید اپنی معلومات کا رعب ہمارے تھے مجھ پر... ہاں... جاری رکھو۔“

”بہت مختصر سا بیان ہے۔“ فریدی مسکرا کر بولا۔ ”مجھے تخت عقرب یا تخت افعی سے کوئی

دلچسپی نہیں۔ میں تو اس کتے کی آواز کے متعلق معلوم کرنا چاہتا ہوں۔“

”یہ اس سے بھی بڑی حماقت ہے۔ یار سچ سچ تم اپنے باپ ہی کی طرح پاگل معلوم ہوتے ہو۔“

فریدی نے کوئی جواب نہیں دیا۔ وہ پر خیال انداز میں کھڑکی کے باہر دیکھ رہا تھا اور اس کے

چہرے پر اکتاہٹ کے آثار تھے۔ حمید سمجھ گیا کہ وہ ارسلانوس سے پیچھا چھڑانا چاہتے ہیں۔

”کیا وہاں نہ چلے گا۔“ حمید نے فریدی کو مخاطب کیا۔

”اوں....!“ فریدی چونک کر اس کی طرف دیکھنے لگا۔

”اودھ تو یہ کہو۔“ ارسلانوس منہ بنا کر بولا۔ ”میں لوغذا نہیں ہوں۔ صاف صاف کیوں نہیں

کہتے کہ تم لوگوں کو میری موجودگی کھل رہی ہے۔“

”ارے نہیں قبل! تشریف رکھئے۔“ فریدی نے اٹھتے ہوئے کہا۔ ”در اصل مجھے یہاں کے تھانے کے انچارج سے ملنا تھا۔ پھر کسی وقت مل آؤں گا۔“

”جی نہیں۔ جی نہیں۔ اسی وقت تشریف لے جائیے۔ میں بھی عدیم الفرصت ہوں۔“
 ارسلانوس نے کہا اور تیزی سے کمرے سے نکل گیا۔ اس کے انداز میں کچھ ایسی بے ساختگی تھی جیسے وہ کسی خطرے کو مال کر بھاگا ہو۔

فریدی حمید کی طرف مڑا۔

”یہ کیا حماقت تھی۔“

”آپ آگئے تھے نا۔“ حمید نے اپنے پاپ میں تمباکو بھرتے ہوئے کہا۔

”بعض اوقات تم بالکل اُلو ہو جاتے ہو۔“

”ارے تو کیا چغ آپ اس روانی تحت کے چکر میں پڑ گئے ہیں۔“ حمید نے مسکرا کر پوچھا۔
 ”ہر افواہ کے پیچھے کچھ نہ کچھ حقیقت ہوتی ہے۔“

”بس تو پھر اپنا تو صفایا ہو گیا۔“ حمید بیزاری سے بولا۔ ”مجھے وہ پیتل کی سامورتی اب تک یاد ہے۔“
 ”لیکن اس کی پشت پر بھی ایک حقیقت تھی۔“

”اور ہم اس حقیقت کو سونگھتے اور چانتے ہوئے ٹھنڈے ٹھنڈے واپس آ گئے تھے۔“ حمید نے ہونٹ سکڑ کر کہا۔

”اچھا اب بکو اس بند کیجئے۔ ہمیں یدھ راج گڑھی تک چلنا ہے۔“ فریدی نے جلا ہوا سرگام کھڑکی کے باہر پھینکتے ہوئے کہا۔

”باپ رے۔“ حمید پاپ سلگاتے سلگاتے رک کر بولا۔ ”بھئی.... میں....!“

”کچھ نہیں۔“ فریدی نے اس کا بازو پکڑ کر اٹھاتے ہوئے کہا۔

”اچھا ایک بات میری بھی سن لیجئے۔“

”کیا....؟“

”یہی کہ مجھے نیند آرہی ہے۔ رات پچھروں نے سونے نہیں دیا۔“

”چلتے ہو یا گردن میں ہاتھ دوں۔“

”کیا مصیبت ہے چلے صاحب۔ کاش میرے والد صاحب زندگی بھر کنوارے ہی رہتے۔“

”اب کھسکو بھی ورنہ تمہیں تو ناپید ہی کر دوں گا۔“

وہ دونوں دروازے کی طرف بڑھے ہی تھے کہ ایک پچیلی سی نسوانی آواز سنائی دی۔

”سنئے۔“

دونوں چونک کر مڑے۔ صولت مرزا کی چھوٹی لڑکی شکیلہ عقیبی دروازے میں کھڑی فریدی کی طرف دیکھ رہی تھی۔

”فرمائیے۔“ فریدی اس کی طرف بڑھتا ہوا بولا۔

وہ فریدی سے آہستہ آہستہ کچھ کہتی رہی۔ اس کے انداز میں کچھ ہچکچاہٹ سی تھی۔ حمید متحیرانہ انداز میں اس کی طرف دیکھتا رہا۔

”ارے بھی میں اتنا بڑا آدمی نہیں ہوں۔“ فریدی نے مسکرا کر کہا۔ ”خیر چلئے۔“

فریدی حمید کو ٹھہرنے کا اشارہ کر کے اس کے ساتھ چلا گیا اور حمید پائپ میں منہ دبا کر اپنا سر سہلانے لگا۔ اس کی آنکھیں میٹھکے خیز طور پر اپنے حلقوں میں گردش کرنے لگی تھیں۔

پانچ منٹ گزر گئے لیکن فریدی واپس نہ آیا حمید اکتا کر برآمدے میں نکل جانے کا ارادہ کر رہی رہا تھا کہ اس بار کسی دوسری عورت نے اسے مخاطب کیا۔

وہ بوکھلا کر مڑا۔ صولت مرزا کی دوسری پُراسرار لڑکی جمیلہ آہستہ آہستہ اس کی طرف بڑھ رہی تھی۔ اس کے سارے جسم میں سنسنی دوڑ گئی۔ جمیلہ عادت کے مطابق اس وقت بھی اپنی تنکی سی سنجیدگی کا مظاہرہ کر رہی تھی۔

”فہ.... فرمائیے۔“ حمید ایک قدم پیچھے ہٹا ہوا بولا۔

”چلے جاؤ.... تم دونوں یہاں سے چلے جاؤ۔“ وہ ڈرامائی انداز سے تیز قسم کی سرگوشی میں بولی۔

اس کی آنکھیں حد درجہ خوفناک معلوم ہو رہی تھیں۔ ہونٹ بھینچے ہوئے تھے اور ماتھے کی سلوٹس اور زیادہ نمایاں ہو گئی تھیں۔ وہ اس سے دو قدم کے فاصلے پر رک گئی۔

”چچ.... چلے.... جائیں گے.... بب.... بیل.... بالکل چلے جائیں گے۔“ حمید پیچھے

کھسکتا ہوا بولا۔

وہ چند لمحے کھڑی اسے حقارت آمیز نظروں سے دیکھتی رہی پھر دفعتاً دوسرے دروازے سے باہر چلی گئی اور حمید بوکھلا کر برآمدے میں نکل آیا۔ وہ اپنے ماتھے سے پسینہ پونچھ رہا تھا۔ تھوڑی دیر بعد فریدی نے اسے آواز دی اور وہ جواب دینے کی بجائے دوسری طرف منہ پھیر کر کھڑا ہو گیا۔

”کیا بات ہے۔“ فریدی اس کے کاندھے پر ہاتھ رکھ کر بولا۔

حمید تیزی سے اس کی طرف مڑا کچھ کہنا چاہا۔ ہونٹ ہلے۔ غصے کی شدت کی وجہ سے آواز نہ نکلی۔

”کیوں؟ کیا تم ان رات والے آدمیوں کی ایکٹنگ کر رہے ہو۔“

”جناب۔“ حمید زہریلے لہجے میں بولا۔ فریدی کو چند لمحے گھورتا رہا پھر یک بیک برس پڑا۔

”جہنم میں گئی دوستی اور محبت۔ میں اس بھوت خانے میں ایک منٹ کے لئے بھی نہیں رہ سکتا۔“

”آخر کچھ بتاؤ بھی تو۔“

حمید کوئی جواب دیئے بغیر اس کمرے کی طرف چل پڑا جس میں ان کا سلمان رکھا ہوا تھا۔

فریدی اس کے پیچھے چلنے لگا۔

”یاد تم تو کسی خونخوار بیوی کی طرح پٹھے پر ہاتھ نہیں رکھتے دیتے۔“ فریدی نے اسے پکڑ کر

روکتے ہوئے کہا۔ ”کچھ منہ سے بولو بھی تو۔“

”مجھ سے پوچھ رہے ہیں۔“ حمید بھنا کر بولا۔ ”کیا اس شیطان کی نواہی سے ملاقات نہیں

ہوتی۔“

”کس سے۔“

”بھوتوں کی محبوبہ سے۔“

”کیا جیلہ سے مدد بھیڑ ہو گئی۔“ فریدی نے مسکرا کر کہا۔

”اے ہے۔“ حمید جھلاہٹ میں ہاتھ نچا کر بولا۔ ”اس وقت ملی ہوتی تو یہ مسکراہٹ حلق

سے اتر جاتی۔“

”آخر بات کیا ہے۔“

حمید خود ہی اس وقت بات کو زیادہ طول نہیں دینا چاہتا تھا۔ اس کی خواہش تھی کہ کسی طرح

فریدی کو سمجھا بجا کر یہاں سے نکال لے جائے۔ لہذا اس نے اسے سب کچھ بتا دیا۔

فریدی کچھ سوچ رہا تھا۔

”اچھا ٹھہرو.... میں ابھی آیا۔“ فریدی نے کہا اور اندر چلا گیا۔

حمید برآمدے سے نکل کر لان پر اتر آیا۔ وہ بار بار بوکھلا کر برآمدے کی طرف دیکھنے لگتا تھا کہ کہیں جمیلہ تو نہیں آ رہی ہے۔ پندرہ منٹ کے بعد فریدی پھر دکھائی دیا۔ گہرے تنگ کی وجہ سے اس کے ماتھے پر رگیں ابھر آئی تھیں وہ حمید کو چند لمحے دیکھتا رہا پھر آہستہ سے بولا۔
”آؤ چلیں۔“

”اچھا.... اچھا.... میں سامان سمیٹا ہوں۔“ حمید جلدی سے بولا۔

”ہم یہ راج گڑھی جا رہے ہیں۔“ فریدی نے کہا اور حمید کا ہاتھ پکڑ کر پھاٹک کی طرف چلے لگا۔

حمید کا دل چاہا کہ یا علی کا نعرہ مار کر سر کے بل کھڑا ہو جائے۔

”سنو! وہ اس وقت قطعی ہوش میں تھی۔“ فریدی نے کہا۔

”اس کی....!“ حمید اس سے آگے نہ کہہ سکا۔

”چپ رہو۔“ فریدی آہستہ سے بولا۔ ”پہلے میں سمجھا تھا کہ شاید اس وقت بھی اس پر دورہ پڑا ہو گا۔ مگر ایسا نہیں۔ صولت مرزا سے پوچھنے پر معلوم ہوا کہ وہ صبح سے اب تک سوئی ہی نہیں لہذا اپنے ہوش میں ہے۔“

”ہوش میں ہو یا نہ ہو۔ میں اب یہاں نہیں رہ سکتا۔“

”عورت ہے پیارے.... اور حسین بھی ہے اس کے علاوہ تمہیں اور کیا چاہئے۔“

”مجھے تو بس اب میں گز کفن چاہئے۔“ حمید جھلا کر بولا۔

”خیر اس کا بھی انتظام کر دیا جائے گا۔ فی الحال تو میرے ساتھ چلو۔“

حمید منہ پھلائے ہوئے اس کے ساتھ چلے لگا۔ فریدی کچھ سوچ رہا تھا۔ تھوڑی دور چلنے کے بعد اس نے ایک کاغذ کا ٹکڑا حمید کے ہاتھ میں پکڑا دیا۔

”یہ کیا....؟“ حمید نے پوچھا۔

”پڑھ لو۔“

حمید نے اسے پڑھ کر بُرا سا منہ بنایا۔ اس میں کچھ بے سرو پا اشعار لکھے تھے۔

دھن دھن دھن نقارہ باجے
 بچھو پر یدھ راج براجے
 نقارے میں ڈنگ لگا ہے
 مہابی کا نقارہ ہے
 بچھو پر آلو بیٹھے گا
 ڈنگ پر چڑھ کر راج کرے گا

حمید استفہامیہ نظروں سے فریدی کی طرف دیکھنے لگا۔

”کیوں؟ اس طرح کیا دیکھ رہے ہو؟“ فریدی مسکرا کر بولا۔

”آپ مجھے آلو کیوں سمجھنے لگے ہیں۔“

”محض اس لئے کہ ہم لوگ آٹھویں آلو کے مہمان ہیں۔ کیا تم مجھ سے کسی پاگل پن کی توقع رکھ سکتے ہو؟“

”آپ پر کیا منحصر ہے میں خود کو ہی پاگل سمجھنے پر مجبور ہو گیا ہوں۔“

”خیر یہ کوئی نئی بات نہیں۔ ان اشعار کا مطلب سمجھئے۔“

”اس کی ضرورت ہی نہیں سمجھتا۔“ حمید منہ سکڑ کر بولا۔ ”البتہ زبانی یاد کرنے کی کوشش کروں گا اور جب میرے بچے اس قائل ہو جائیں گے تو انہیں بھی یاد کروادوں گا اور انہیں وصیت کر جاؤں گا کہ وہ اپنے بچوں کو یاد کر لیں۔ میرا خیال ہے کہ آپ اس سے اچھے شعر کبھی نہ کہہ سکیں گے۔“

فریدی کوئی جواب دینے کے بجائے مسکراتا رہا۔

مجھے یہ اشعار شکلیہ سے ملے تھے۔

ایک اشارہ

حمید بے تحاشہ ہنسنے لگا۔

”خیریت.... خیریت۔“ فریدی اسے گھورتا ہوا بولا۔

”یہ لڑکی بھی پاگل ہی معلوم ہوتی ہے۔“
 ”کیوں؟“

”بھلا ان مہمل اشعار سے ذہن کے اس گوشے کا کیا تعلق جہاں عشق کے کیڑے کلبلاتے ہیں۔“ حمید نے کہا۔ ”اے تو عشقیہ اشعار یا فلمی گیت لکھنے چاہئے تھے۔ مثلاً مارکناری مر جانا.... یا ہو گئی رے میں تو ہو گئی.... یا پھر دل لے کے چلے تو نہیں جاؤ گے ہو راجہ جی.... ہو راجہ جی۔“
 ”تم ہو خاصے چغہ....!“ فریدی خشک لہجے میں بولا۔ ”تمہیں بس دو ہی باتیں آتی ہیں یا تو خرگوش کی طرح دبکتے پھر دو گے یا پھر عشق ادوہ بھی گھٹیا قسم کا۔“

”خیر خیر.... یہاں تو ہر چیز گھٹیا ہے۔ آپ ٹھہرے اونچے آدمی۔ میں یہی سوچ رہا تھا کہ شکلیہ ضرور آپ کو اپنی طرف متوجہ کر لے گی۔ ہاں ذرا کسن ہے۔“
 ”حمید کے بچے۔“ فریدی جھنجھلا کر بولا۔ ”آخر تم اپنی طرح مجھے بھی کیا سمجھتے ہو۔“
 ”آپ بھی میری طرح آدمی ہیں۔“

”مگر میں نے زندہ رہنے کا طریقہ آدمیوں سے سیکھا ہے۔ کتوں سے نہیں۔“
 ”آپ مجھے کتنا کہہ رہے ہیں۔“ حمید نے بگڑ کر کہا۔
 ”صرف کہہ ہی نہیں رہا ہوں بلکہ واپسی پر تمہیں کتوں کے ساتھ باندھوں گا۔“
 ”اگر مجھے یقین نہ ہو تا کہ آپ یہ سب مذاق کہہ رہے ہیں تو میں....!“
 ”ہاں تو تم کیا کرتے۔“ فریدی اسے جھکے پن سے دیکھتا ہوا بولا۔
 ”صبر کرتا۔“ حمید نے اتنی بے بسی سے کہا کہ فریدی بے اختیار ہنس پڑا۔
 ”خیر.... غیر ضروری باتیں پھر ہوتی رہیں گی۔“ فریدی نے کہا۔ ”فی الحال ہمیں۔“
 ”ٹھہریے! پہلے میری ایک بات کا جواب دیجئے۔“
 ”کیا....؟“

”یہ دھ راج گڑھی سے واپسی پر ہم کہاں جائیں گے۔“
 ”ظاہر ہے کہ جہاں تھے۔“

”ناممکن! میں اب وہاں ہر گز نہ جاؤں گا۔“
 ”تو کیا تم واقعی سنجیدگی سے کہہ رہے ہو۔“

”قطعی۔“

”یقین نہیں آتا۔“ فریدی کچھ سوچتا ہوا بولا۔

”آخر یقین نہ آنے کی وجہ۔“

”میں نے تمہیں کبھی کسی جگہ سے بھاگتے نہیں دیکھا۔ جہاں خوبصورت لڑکیاں ہوں۔“

”لڑکیاں کہہ رہے ہیں آپ انہیں۔“ حمید چیخ کر بولا۔ ”اگر وہ لڑکیاں ہیں تو خدا شیطان کو

بھی ان کے شر سے محفوظ رکھے۔“

”تم پاگل ہو گئے ہو۔“

”خدا کرے میری ہی طرح آپ بھی پاگل ہو جائیں۔“

”آخر تم جیلہ سے ڈرتے کیوں ہو۔“

”چلئے یہ بھی ایک ہی رے۔ مجھے آپ سے توقع نہیں تھی کہ آپ بچوں کی طرح باتیں

کریں گے۔“

”آخر تم کیا کہنا چاہتے ہو۔“

”یہی کہ یا تو مجھے معاف کیجئے یا خود کشی کی کوئی آسان سی ترکیب بتا دیجئے۔“

”یہ دونوں کام بہت مشکل ہیں۔“ فریدی مسکرا کر بولا۔ ”میں تمہیں دراصل سکاسکا کر

مارنا چاہتا ہوں۔“

حمید نے کوئی جواب نہ دیا۔ وہ بدستور منہ پھلائے راستے طے کر رہا تھا۔ فریدی ہی بولتا رہا۔

”جیلہ نے اس وقت جو بھی کہا ہے قطعی ہوش میں کہا ہے۔ پھر بھلا بتاؤ۔ اس بات کا پتہ

چلائے بغیر میں کس طرح پیچھے ہٹ سکتا ہوں کہ وہ یہاں ہماری موجودگی کیوں ناپسند کرتی ہے۔“

”ارے جاسوس اعظم۔“ حمید دانت پیس کر بولا۔ ”بلکہ ارسلانوس اعظم تو بالکل سامنے

بات ہے۔“

”یعنی...!“

”کل رات کو حضور اعلیٰ نے اس کے چہیتے بھوتوں پر حملہ کر دیا تھا۔“

”مگر دورے کی حالت کی باتیں تو اسے یاد ہی نہیں رہتیں۔“

”اور آپ کو اس شاندار غپ پر یقین آ گیا ہے۔“

”غپ نہیں ہے فرد...!“

”ہو سکتا ہے کہ اب ایشیا کا نامور سراغ رساں کچھ اور بلند ہو رہا ہو۔“ حمید خشک قسم کے طنز یہ لہجے میں بولا۔

”ایشیا کا یہ کمترین جاسوس تم سے بہر حال زیادہ تجربہ کار ہے۔“ فریدی نے چلتے چلتے رک کر گار سلگاتے ہوئے کہا۔

”خیر نہ گھوڑا دور نہ میدان۔“ حمید بولا۔ ”لیکن میں تو اسے پسند نہ کروں گا کہ وہ ابلیس کی محبوبہ کسی رات سوتے وقت میری گردن ناپ دے۔ میں نے کل رات والے بھوتوں کی گفتگو سنی ہے۔“

”اچھا میاں صاحب زادے اگر تم بھوتوں پر یقین رکھتے ہو تو تمہیں لچر قسم کی روایات کے مطابق یہ بھی معلوم ہو گا کہ بھوتوں سے دنیا کی کوئی چیز پوشیدہ نہیں رہتی۔“

”ٹھیک ہے۔“

”تو پھر یہ بتاؤ کہ وہ بھوت معمولی آدمیوں کی طرح کسی نقارے کی تلاش میں کیوں ہیں۔“

”ممکن ہے.... نقارے سے ان کی کچھ اور مراد ہو۔“

”ہو سکتا ہے۔“ فریدی خشک لہجے میں بولا۔ ”ممکن ہے وہ بادشاہی حلوہ سوہن کو نقارہ کہتے ہوں اور اس اصطبل کو حلوئی کی دوکان سمجھتے ہوں۔ آخر، بھوت ہی ٹھہرے۔ ہماری طرح ان کے پاس عقل تو ہوتی ہی نہیں۔ اگر ہوتی تو بھوت کیوں بننے کیونکہ بھوت بننے سے آسان تو لیزری ہے۔“

”دیکھئے! کبھی کبھی میرا کہنا بھی مان لیا کیجئے۔“

”میں اسی انتظار میں بوڑھا ہوا جا رہا ہوں کہ ایک بار تو تم کوئی قاعدے کی بات کہو اور میں مان کر آرام سے قبر میں جاسوؤں۔“

”اچھا اگر یہی بات ہے تو میں مرنے کے لئے تیار ہوں۔“ حمید نے بھنا کر کہا۔

”مگر خدا کرے مجھ سے پہلے آپ کی گردن ٹاپی جائے تاکہ میں آپ کی روح کو سات سلام کرنے کے بعد خود بھی آپ کے پیچھے روانہ ہو جاؤں۔“

”اچھا کبواس بند۔“

”بند ہو گئی جناب۔“ حمید نے کہا۔ ”لیکن آخری بات پوچھنے کی اجازت دیجئے۔“
 ”بے فکری نہ ہونی چاہئے۔“

”کیا میں پوچھ سکتا ہوں کہ شکیلہ آپ کو کہاں لے گئی تھی۔“
 ”کیوں نہیں.....!“ فریدی مسکرا کر بولا۔ ”وہ میرا آٹو گراف لینا چاہتی تھی اس نے میرے
 کیسوں کے تراشے اخبارات سے جمع کر کے ان کا البم بنایا ہے۔ اسی البم پر میں نے آٹو گراف دیئے
 ہیں۔“

”تو کیا اسے یہ نہیں معلوم کہ انسپکٹر فریدی کے سارے کارنامے سر جٹ حمید کی مدد کے
 بغیر ادا ہو رہے رہ جاتے۔“

”جانتی ہے۔“ فریدی کے ہونٹوں پر شرارت آمیز مسکراہٹ پھیل گئی۔

”تو اس نے میرا آٹو گراف کیوں نہیں لیا۔“

”خیر اس پر بھی کبھی بحث ہو گی۔“ فریدی نے کہا اور رگ کر ایک راہ گیر سے یدھ راج
 گڑھی کا راستہ پوچھنے لگا۔

”ٹھیک ہی جا رہے تھے۔“ فریدی پھر بولا۔ ”ہاں تو میں یہ کہنے جا رہا تھا کہ اگر وہ اس وقت
 میرا آٹو گراف نہ لیتی تو مجھے زندگی بھر افسوس رہتا۔“

”افسوس کی بات ہی تھی۔“ حمید منہ بنا کر بولا۔ ”ایسی ملائی قسم کی لڑکیوں کو تو ہر ایک کا آٹو
 گراف لینا چاہئے۔“

”پھر آگے اصلیت پر۔“ فریدی نے کہا۔ ”میرا مطلب یہ تھا کہ اگر وہ اس وقت میرا آٹو
 گراف نہ لیتی تو مجھے یہ بے شک اشعار کبھی نہ ملتے۔“

حمید بے اختیار ہنس پڑا لیکن پھر فوراً ہی سنبھل کر فریدی کی طرف متحیرانہ انداز میں دیکھنے لگا۔
 ”کیوں بھلا ان اشعار کی کیا اہمیت ہے۔“

”بہت بڑی اہمیت ہے حمید صاحب۔ اگر اس لڑکی کا بیان صحیح ہے تو یہ اشعار بڑی قیمت رکھتے
 ہیں۔“

”یعنی.....!“

”یہ اشعار اس کی نظم کی کاپی میں لکھے ہوئے تھے۔ نظموں کے انتخاب کے معاملے میں وہ

ایک بازوق لڑکی معلوم ہوتی ہے۔ سوائے ان۔۔۔ میں نے اس کی کاپی میں کوئی لہجہ اور بے تکی چیز نہیں دیکھی۔
”یہ تو کوئی بات نہ ہوئی۔“

”پوری بات سنو تو.... میں ان اشعار کو پڑھ رہی تھی۔“
ہنسی کے ساتھ کہنے لگی کہ اس نے انہیں قدیم سمجھ کر تیر کا لہجہ اس سے دیا۔
اس نے ایک پرانے کتبے سے نقل کئے تھے جو یہ راج گڑھی کی کھدان آمد ہوا تھا۔
”اوہ.... تو یہ بچھو....!“ حمید چونک کر بولا۔
فریدی ہنسنے لگا۔

”بہت دیر میں عقل آئی ہے۔“ فریدی بجا ہوا سگار ایک طرف پھینکتا ہوا بولا۔
”تو کیا اس بچھو کا تعلق تخت عقرب سے ہے۔“ حمید نے پوچھا۔

”ابھی کیا کہا جاسکتا ہے، بہر حال ”بچھو پریدہ راج برابے“ سے تو یہی ظاہر ہوتا ہے ورنہ ظاہر ہے کہ یہ راج تمہاری طرح پاگل تو نہ رہا ہو گا اور کسی بچھو پر بیٹھ جانا اور اس خمارے کا تذکرہ بھی موجود ہے۔ ممکن ہے یہ وہی خمارہ ہو جسے تمہارے بھوت تلاش کرتے پھر رہے ہیں۔“
”لیکن اس کا کیا ثبوت ہے کہ یہ اشعار کسی کتبے سے نقل کئے گئے ہیں۔“ حمید نے کہا۔ ”مجھے تو ایسا معلوم ہوتا ہے جیسے اس گھر میں کوئی بہت ہی خوفناک ڈرامہ کھیلا جا رہا تھا۔ اتفاقاً ہم لوگ بھی وہاں جا پہنچے اور شاید ان کی نادانستگی میں اس کا ایک آدھ منظر بھی دیکھ لیا۔ اس لئے اب وہ ہمیں اُلو بنانے کے لئے واقعات کو کوئی اور شکل دینے کی کوشش کر رہے ہیں۔“

”چلو یہی سہی۔“ فریدی نے کہا۔ ”میں فی الحال تمہارے خیال کی تردید نہیں کر سکتا لیکن پھر بھی یہ حالات اس قابل نہیں کہ ان میں دلچسپی لی جائے۔ کئی باتیں قابل غور ہیں۔ صولت مرزا چاہتا ہے کہ ہم یہاں قیام کریں۔ جیلہ چاہتی ہے کہ چلے جائیں۔ ارسلانوس تخت عقرب کو وہاں قرار دیتا ہے، صولت مرزا اس کے وجود سے منکر نہیں اور آج شکیلہ کی کاپی میں مجھے یہ اشعار ملتے ہیں۔“
”اور اس کے بعد حمید کے شپے کا قیمہ ہو جاتا ہے۔“ حمید نے اسامہ بنا کر بولا۔

”پھر وہی بکواس۔“ فریدی باتوں کی رو میں بولتا رہا۔ ”اب یہ دیکھنا ہے کہ کھدائی والی بات کہاں تک سچ ہے اور آثار قدیمہ کے سرکاری محکمے کی طرف سے کھدائی ہوئی تھی یا کسی ہمسور ریکل

سوسائٹی کی طرف سے۔ میں نے ابھی تک صولت مرزا سے اس کے متعلق کوئی گفتگو نہیں کی۔
 ”قطعی فضول ہے۔“ حمید نے کہا۔

”کیوں....؟“

”ان کھدائی کرنے والوں کا پتہ زندگی بھر نہ چل سکے گا۔“

”آخر کیوں؟“ فریدی نے تنک آکر کہا۔

”کمال کرتے ہیں آپ بھی۔ آخر آپ اتنی جلدی ہر بات پر ایمان کیوں لے آتے ہیں۔“

میں سچ کہتا ہوں کہ وہ آٹھواں آلو ہمیں نواں اور دسواں آلو بنانے کے چکر میں ہے۔“

”اف.... فوہ.... تم سے نہننا آسان کام نہیں۔ اثبات یا نفی کے علاوہ کوئی تیسرا راستہ ہو تو بتاؤ۔ دو ہی صورتیں ہو سکتی ہیں یا تو اس بات پر یقین کر لیا جائے یا نہ کیا جائے۔ چلو ہم فرض کئے لیتے ہیں کہ شکلیہ کا بیان قطعی درست ہے۔ اب اس مفروضے کو یقین میں بدلنے کے لئے جو جدوجہد کرنی پڑے گی اس سلسلے میں ہمیں حقیقت کا پتہ چل جائے گا۔ ویسے اس کے علاوہ اگر سچ اور جھوٹ پر کھنے کی کوئی اور آسان تدبیر تمہارے ذہن میں ہو تو بتاؤ۔ اگر اس پر عمل نہ کروں تو جو گدھے کا حشر وہ تمہارا۔“

”میں کہتا ہوں آخر اس کا پیچھا ہی کیوں نہ چھوڑ دیا جائے۔“

”نہیں۔ یہ ناممکن ہے۔ اگر میں نے ایسا کیا تو تمہاری شادی جیلہ کے ساتھ نہ ہو سکے گی۔“

”چھوڑیے جی! میں آج کل مذاق کے موڈ میں نہیں ہوں۔“

”بڑے افسوس کی بات ہے کہ تم ایک عورت سے بُری طرح خائف ہو۔“

”میں اسے عورت سمجھتا ہی نہیں۔ خدا کی قسم اگر وہ عورت ہے تو میں اب زندگی بھر عورت

کا نام نہیں لوں گا۔“

”لیکن اس عورت سے ایک بہت ہی اہم کام لیا جاسکتا ہے۔“

”کیا....!“

”وہی جو دوسرے لینے کی کوشش کر رہے ہیں۔“

”میں نہیں سمجھا۔“

”وہی جنہیں تم بھوت کہتے ہو۔“

”بس بس اب مجھے بہلانے کی کوشش نہ کیجئے۔“ حمید نے ماتھے سے پسینہ پونچھتے ہوئے کہا۔
 ”اس بار آپ کو بھوتوں کا قائل ہی ہونا پڑے گا۔ میں تو آپ کو یہی مشورہ دوں گا کہ اس کے چکر میں نہ پڑیے۔ یہ پورا قصبہ آسیب زدہ معلوم ہوتا ہے۔“
 ”ہو اس ہے۔“ فریدی نے سگڑا سلگاتے ہوئے کہا۔
 ”بھئی مجھے تو اب پیاس معلوم ہو رہی ہے۔ دھوپ ہے کہ دوزخ کی آغچ اور یدھ راج گڑھی کا راستہ شیطان کی آنت۔“

”ٹھہرو.... وہ سامنے کنواں دکھائی دے رہا ہے اور کچھ لوگ پانی بھر رہے ہیں۔“
 وہ دونوں لمبے لمبے ڈگ بڑھاتے ہوئے کنوئیں کے قریب آئے۔ یہاں انہوں نے پانی پیا اور پھر چل پڑے۔ گرمی کی شدت کی وجہ سے دونوں کا بُرا حال ہو رہا تھا۔ یدھ راج گڑھی کے منارے تو دکھائی دے رہے تھے لیکن وہ ابھی دور تھی۔ چلتے چلتے حمید بولا۔
 ”چلے اگر میں اسے مان بھی لوں کہ وہ بھوت مصنوعی تھے یعنی وہ بھوتوں کا بہروپ تھا تو یہ آپ اس کتے کی آواز کو کس طرح جھٹلائیے گا اس کے لئے کون سا خطی جواز پیش کیجئے گا۔ کونسی تجرباتی مثال آپ کے آڑے آئے گی۔“
 ”بھئی اسے میں خود ابھی تک نہیں سمجھا۔ لیکن اس کے باوجود بھی اس سلسلے میں کسی ماورائی قوت کا وجود تسلیم کرنے کے لئے تیار نہیں۔“
 ”ٹھیک ہے.... بعض لوگ اپنی عقل کے علاوہ اور کسی چیز کا وجود تسلیم نہیں کرتے۔“ حمید زہر خند کے ساتھ بولا۔

”بیٹے اس وقت تو تم مجھ پر طنز کر رہے ہو۔ لیکن اسے یاد رکھو کہ تمہیں بعد کو شرمندہ بھی ہونا پڑے گا۔“

حمید نے کوئی جواب نہ دیا۔ اس کے چہرے پر بدستور بیزاری کے اثرات بکھرے رہے۔
 ”میرا خیال ہے۔“ فریدی پھر بولا۔ ”اگر اس رات کو تمہیں یدھ راج گڑھی میں ایک بار بھی ہوش آیا ہو تا تو شاید تم مر ہی جاتے اور اگر نہ بھی مرتے تو کم از کم اپنا مذہب تو ضرور ہی بدل ڈالتے۔“

”کیا مطلب....!“

”خدا پرستی کے بجائے بھوت پرستی کے قائل ہو جاتے۔“
 ”یعنی....؟“

”یعنی کہ میں ابھی کچھ اور نہیں بتانا چاہتا۔“ فریدی نے کہا اور رک کر بجا ہوا سگار سلگانے لگا۔

دیوانی کی باتیں

تھوڑی دیر بعد وہ یدھ راج گڑھی میں داخل ہو رہے تھے۔ ان کے سامنے ایک عظیم الشان کھنڈر پھیلا ہوا تھا۔ کہیں عمارتوں کے آثار اب بھی باقی تھے۔ منارے تو قریب قریب اب تک محفوظ تھے۔ سب سے پہلے وہ اس منارے کے قریب پہنچے جس پر انہوں نے کتے کی آواز سنی تھی، حمید کانپ کر رہ گیا۔ تھوڑی دیر تک فریدی نیچے سے اوپر تک اسے دیکھتا رہا پھر اس دروازے کے قریب آیا جسے اینٹوں سے بند کر دیا گیا تھا۔ چند لمحے اسے گھورتا رہا اور پھر حمید کی طرف پلٹ آیا۔ ”بڑی مشکل تو یہ ہے کہ اسے کھلوانے کے لئے آثار قدیمہ سے اجازت لینی پڑے گی۔“ اس نے کہا۔

”اوہ تو اب اس فتنے کو باہر نکالنے کا ارادہ ہے۔“ حمید نے کہا۔

”نہ جانے تم کن کن زاویوں سے باتیں کرتے ہو۔“ فریدی منہ بنا کر بولا۔ ”اگر وہ تمہارے خیال کے مطابق بھوت ہے تو کیا اسے اس قسم کی دیواریں قید کر سکیں گی۔“

”چلے.... پیچھا چھوڑیے۔“ اس نے یہ بات سوچ سمجھ کر نہیں کہی تھی۔

وہ کافی دیر تک گڑھی کے چکر لگاتے رہے، حمید محسوس کر رہا تھا جیسے وہ کسی خاص چیز کی تلاش میں ہو۔

”ایسا معلوم ہو رہا ہے جیسے آپ کچھ ڈھونڈ رہے ہوں۔“ حمید نے کہا۔

”ہاں مجھے ایک باؤلی کی تلاش ہے۔“ فریدی نے کہا۔

”اوہ وہ تو صولت مرزا کے گھر میں موجود ہے۔“

”پھر وہی حرکت....!“ فریدی منہ بنا کر بولا۔

”آخر باؤلی کیوں؟“ حمید نے سنجیدگی سے پوچھا ”آپ کئی بار کسی باؤلی کا تذکرہ کر چکے ہیں۔“

”کوئی خاص بات نہیں۔“ فریدی نے لاپرواہی سے کہا۔ ”اگر مل جاتی تو اچھا تھا۔ قدیم عمارتوں میں ایک آدھ باؤلی ضرور نظر آتی ہے۔“

”آپ کچھ چھپا رہے ہیں۔“

”نہیں تو.... قطعی نہیں۔“ فریدی نے کہا اور سگار سلگانے لگا۔

تھوڑی دیر تک ادھر ادھر جھک مارنے کے بعد وہ لوٹنے لگے۔ دفعتاً فریدی اینٹوں کے ایک ڈھیر کے قریب پہنچ کر رک گیا۔ اس کی متحس نگاہیں کسی چیز پر جمی ہوئی تھیں۔ پھر وہ اینٹوں کے ڈھیر پر چڑھ گیا۔ حمید نے دیکھا کہ وہ جھک کر کوئی چیز اٹھا رہا ہے اور جب اس کے پاس واپس آیا تو اس نے اس کے ہاتھ میں ایک فاؤنٹین پن دیکھا۔

”پارکر فنتی ون ہے۔“ فریدی اسے پر خیال انداز میں دیکھتا ہوا بولا۔ ”غالباً یہ وہی جگہ ہے جہاں ہم گرے تھے، لیکن فاؤنٹین پن! کہیں یہ ہمارے ساتھیوں میں سے تو کسی کا نہیں ہے۔“

”میرا خیال ہے کہ ہم میں سے تو کسی کے پاس بھی پارکر فنتی ون نہیں تھا۔“

”پھر یہ کس کا ہو سکتا ہے۔“ فریدی نے کہا اور ایک بار پھر اینٹوں کے ڈھیر پر چڑھ گیا۔ کافی دیر تک جھکا دیکھتا رہا۔ پھر ایک اینٹ اٹھا کر نیچے اتر آیا۔ جیب سے محدب شیشہ نکال کر اس نے اینٹ کا جائزہ لینا شروع کر دیا۔

”نشانات تو ہیں۔“ فریدی آہستہ سے بولا۔ ”یہاں اس مٹی کے دھبے پر، جواب خشک ہو چکا ہے۔“

حمید اس کے قریب آگیا۔ فریدی سر اٹھا کر پر خیال انداز میں اس کی طرف دیکھنے لگا۔ پھر آہستہ سے بولا۔

”ہو سکتا ہے کہ یہ ہم میں سے کسی کی انگلیوں کے ہوں۔“

”ہو گا صاحب! اسے پھینکنے اور چل دیجئے۔“ حمید نے اکتا کر کہا۔ ”نہ جانے آپ کس چکر

میں ہیں۔“

”اب شاید بتانا ہی پڑے گا۔“ فریدی مسکرا کر بولا۔ پھر اینٹوں کے ڈھیر کی طرف اشارہ کر کے کہنے لگا۔ ”دیوار گرنے کے بعد سے صولت مرزا کی حویلی میں پہنچنے تک ہم اسی میں نہیں دبے پڑے رہے تھے۔“

”پھر....!“ حمید یک بیک چوٹ کر بولا۔

”ہوش میں آنے کے بعد میں نے خود کو ایک باؤلی میں پایا تھا اور تم بھی میرے ہی قریب پڑے ہوئے تھے۔“

”میں....!“ حید اچھل کر بولا۔ ”لیکن مجھے تو یاد نہیں۔“

”تم بے ہوش تھے۔“ فریدی نے کہا۔ ”اور مجھے خوشی ہے کہ آخر تک بیہوش ہی رہے۔“

”کیا مطلب....؟“

”کچھ نہیں مطلب یہ کہ تمہارا ننھا سادل اس تبدیلی پر دھڑکنے لگتا اور ہو سکتا ہے کہ تم کسی نابالغ لڑکی کی طرح پھوٹ پھوٹ کر رونے بھی لگتے۔“

”آخر کیوں؟“

”فضول وقت مت برباد کرو۔ آؤ چلیں۔“

”اس اینٹ کو تو پھینکے۔“

”نہیں۔ اپنا اطمینان کئے بغیر ایسا نہیں کر سکتا۔ چلو بڑھو۔“ فریدی نے اسے دھکا دے کر آگے بڑھاتے ہوئے کہا۔

”میں کہتا ہوں کہ یہ نشانات ہمارے ساتھیوں ہی میں سے کسی کے ہوں گے۔“ وہ چلتا ہوا بولا۔

”آخر انہوں نے ہی ہمیں اس ڈھیر سے نکالا ہی تھا۔ اس وقت اینٹیں بھیگ رہی ہوں گی لہذا ان پر لگی ہوئی مٹی میں نشانات ضرور پڑے ہوں گے۔“

”لیکن ان سے پہلے بھی کسی نے ہمیں اس ڈھیر سے نکالا ہوگا۔ ورنہ ہم باؤلی میں کیوں کر پہنچے اور پھر اس کے بعد دوبارہ ہمیں اس ڈھیر میں دفن کیا ہوگا۔“

”آپ نے خواب دیکھا ہوگا۔“

”ہو سکتا ہے۔“ فریدی مسکرا کر بولا۔ ”مگر ذرا اسے دیکھو۔“

اس نے اپنا داہنا ہاتھ حمید کے سامنے پھیلا دیا۔

”کیا تم بتا سکتے ہو کہ یہ نشانات کیسے ہو سکتے ہیں۔“ اس نے پوچھا۔

”خراش....!“

”جناب....!“ فریدی سنجیدگی سے بولا۔ ”یہ خراشیں ایک چمگادڑ کے پنوں کی ہیں۔ جو مجھ پر اس باؤلی میں چبھتی تھی۔“

”کمال کر دیا آپ نے۔ جب یہاں کوئی باؤلی ہے ہی نہیں تو۔“

”ہے تو ضرور۔“ فریدی اس کی بات کاٹ کر بولا۔

”دیکھئے میں آپ سے پھر کہتا ہوں کہ اس شیطانی چکر میں نہ پڑیے۔“

”یکے جاؤ۔“

حمید کچھ نہ بولا۔ وہ سوچ رہا تھا کہ فریدی کو راہ راست پر لانا ناممکن ہے۔ ایک بار کوئی نظریہ قائم کر لینے کے بعد اس کا اس سے ہٹ جانا اتنا ہی مشکل ہے جتنا کہ منہ میں پانی لے کر سیٹی بجانا۔ اب اس نے حمید کی الجھن میں اضافہ کر لینے کے لئے ایک نیا شوشہ چھوڑ دیا تھا۔ سوچ رہا تھا کہ آخر باؤلی والی بات اس نے اسے اتنی دیر سے کیوں بتائی۔ وہاں بھی کوئی خاص قسم کا حادثہ پیش آیا تھا؟ بہر حال یہ بات معلوم ہونے پر حمید کے یقین کو اور زیادہ تقویت پہنچ گئی اور وہ اسے سچ سچ شیطانی کارخانہ سمجھنے پر مجبور ہو گیا۔ وہ سوچنے لگا کہ کس طرح فریدی کو اس چکر سے نکال لے جائے اور خود بھی جان بچائے۔ اپنی جان تو خیر وہ بچا ہی سکتا تھا۔ اگر وہ واپس جانے پر اڑ جائے تو فریدی اسے باندھ کر تو رکھنے سے رہا۔ لیکن وہ اس قسم کی کوئی حرکت نہیں کرنا چاہتا تھا۔ وہ فریدی کو کسی خطرے میں چھوڑ کر نہیں جاسکتا تھا۔ اس کی وجہ افسری اور ماتحتی کا خیال نہیں تھا۔ فریدی کی شخصیت اور کردار نے اسے اپنا غلام بنالیا تھا۔ وہ اس کے بے پناہ خلوص کا پجاری تھا۔ اس کی اس محبت پر جان دیتا تھا، جو صرف چھوٹے بھائی ہی کے لئے ہو سکتی ہے۔ بہر حال وہ اس طرح نہیں بھاگ سکتا تھا جس سے ان کے جذباتی رشتے بکسج ہو جاتے۔

”لیکن ذرا یہ تو بتائیے۔“ وہ کچھ دیر خاموش رہنے کے بعد بولا۔ ”کہ آپ کی خودداری کہاں

قیام کرے گی۔“

”میں تمہارا مطلب نہیں سمجھا۔“

”میرا خیال ہے کہ کوئی شریف آدمی کسی ایسی جگہ نہیں رہ سکتا جہاں لوگ اس کے قیام کے

خواہشمند نہ ہوں۔“

”اوہ....؟“ فریدی مسکرا کر بولا۔ ”تو گویا تم اب تک جیلہ کے خیال میں ڈوبے ہوئے ہو۔“

”میں نے تو اپنی بڑی توہین محسوس کی ہے۔“

”مگر ہم تو صولت مرزا کے مہمان ہیں۔“

”چہ خوب.... گویا جیلہ صولت مرزا کی لڑکی نہیں ہے۔“

”ہے کیوں نہیں.... لیکن پاگل ہے۔“

”مجھے تو یہاں کبھی پاگل دکھائی دیتے ہیں۔“

”اچھا تو تمہارا انتظام ارسلانوس کے یہاں کراؤں گا۔“

”بہتر ہو گا کہ آپ مجھے کسی ریچھ یا بھیڑیے کے سپرد کر دیجئے۔“

”ارے نہیں۔ بڑا پیدا آدمی ہے۔“ فریدی مسکرا کر بولا۔

”اپنا اپنا ذوق ہے۔ بہر حال میں اس ڈارون کے پٹھے کے ساتھ نہیں رہ سکتا۔“

”اوہ ہو.... تو بے چارے ڈارون پر کیوں غصہ اتار رہے ہو۔“

”محض اس لئے کہ یہ ساری بیداری اس کی پھیلائی ہوئی ہے جس کی وجہ سے لوگوں نے

غیر مروئی قوتوں پر یقین کرنا چھوڑ دیا۔“

”بیٹے حمید صاحب یہ خیال اپنے ذہن سے نکال لو۔ ورنہ مجھے تم سے نفرت ہو جائے گی۔“

”کاش نفرت ہی ہو جاتی۔“

”اچھا ذرا تیز چلو۔“ فریدی نے اسے پھر دھکا دیا۔

”چل تو رہا ہوں۔ اب کیا سر کے بل چلوں۔“

تین بجتے بجتے وہ لوگ اپنی قیام گاہ پر پہنچ گئے۔ انہوں نے دوپہر کا کھانا بھی نہیں کھلایا اور نہ

صولت مرزا کو اطلاع ہی دے کر گئے تھے۔ صولت مرزا کافی دیر تک بزرگانہ انداز میں فریدی کو

برا بھلا کہتا رہا۔ حمید اندر ہی نہیں گیا۔ اس نے فریدی سے کہہ دیا تھا کہ وہ اس کی چائے اس کے

کمرے میں بھجوادے۔ کمرے میں آکر اس نے دروازہ بند کر لیا اور سوچنے لگا کہ اب اسے کیا کرنا

چاہئے۔ اس گھر میں مزید قیام کرنے کے خیال ہی سے اس کا دم گھٹنے لگا تھا۔ وہ پائپ میں تمباکو بھر

کر اسے سلگاتا ہوا ایک آرام کرسی پر لیٹ گیا۔ راستے کی تھکن کچھلی رات کی بیداری ایک بوجھ کی

طرح اس کے ذہن پر مسلط ہوتی جا رہی تھی۔ اس نے تین چار گہرے گہرے کش لینے کے بعد

جلی ہوئی تمباکو ایش ٹرے میں جھاڑ دی اور پھر آرام کرسی پر نیم دراز ہو کر اونگھنے لگا۔

ابھی اچھی طرح آنکھ نہیں لگی تھی کہ کسی نے دروازے پر دستک دی۔ حمید منہ سکوڑتا ہوا

اٹھا۔ ساتھ ہی وہ بڑبڑاتا بھی جا رہا تھا۔ کوئی تک ہے ابھی سے چائے بھی آگئی ان لوگوں کو سوا

کھانے پینے کے کچھ اور بھی آتا ہے۔ کیا مصیبت ہے.... ارے باپ؟

دروازہ کھولتے ہی وہ بے اختیار اچھل کر پیچھے ہٹ گیا۔

دروازے میں جیلہ کھڑی اسے گھور رہی تھی۔

”جی ہاں....!“ حمید بوکھلا کر بولا ”مم.... میں سامان ہی.... بب.... باندھ رہا تھا۔“

جیلہ اندر چلی گئی اور حمید کے جسم سے پسینہ چھوٹ پڑا۔

”وہ دیکھئے نا....!“ وہ پھر بولا۔ ”یہ بکس ہے نا.... ذرا اس کی کنڈی کچھ سخت ہو گئی ہے۔“

ارے.... ہو لڈال کہاں ہے۔ بستر بندھ گیا۔ بالکل بندھ گیا۔“

جیلہ آرام کر سی پر بیٹھ گئی۔

”آپ اتنے مضحکہ خیز کیوں ہوئے جارہے ہیں۔“ جیلہ پر سکون لہجے میں بولی۔ حمید نے

محسوس کیا کہ وہ سچ سچ خواہ مخواہ اٹو ہوا جارہا ہے۔ اس سے یہ حرکت قطعی غیر ارادی طور پر سرزد

ہوئی تھی۔ لہذا اب وہ خود کو سنبھالنے کی کوشش کرنے لگا اور کسی حد تک اس میں کامیاب بھی ہوا

لیکن اس کا نچلا ہونٹ ابھی تک خود بخود پھڑکے جارہا تھا۔ نہ جانے کیوں اسے ایسا محسوس ہو رہا تھا

جیسے اس میں کوئی کمی رہ گئی ہو۔

”مجھے اپنے رویے پر افسوس ہے۔“ جیلہ آہستہ سے بولی۔ ”میں غصے میں تھی۔“

”اوہ کوئی بات نہیں.... کوئی بات نہیں۔“

”لیکن میں کیوں غصے میں تھی؟“ جیلہ نے سوال کیا اور حمید پھر بوکھلا گیا۔ اس نے یہ سوال

محض باتوں کی رو میں کیا تھا۔ ورنہ جواب طلب نظروں سے حمید کی طرف دیکھتی نہ رہتی۔

”عالم! آپ کو فریدی صاحب پر غصہ آیا ہوگا۔“ حمید نے کافی سوچ بچار کے بعد کہا۔

”بھلا ان پر کیوں آتا۔“

اس دوسرے سوال پر حمید جھنجھلا گیا۔ اس دوران میں اس نے خود کو کافی سنبھال لیا تھا اور

اس کا دماغ سوچنے سمجھنے کے قابل ہو گیا تھا۔ آہستہ آہستہ اس کی وہ ساری صلاحیتیں بھی جاگ

اٹھیں تھیں جو عورتوں کو اپنی طرف متوجہ کر لینے کے لئے کافی ہوتی تھیں۔

”شاید آپ کو ان کی بے ڈھنگی چال پر غصہ آیا ہوگا۔“ اس نے کہا۔

”تو گویا میں اب تک ان کی چال دیکھتی رہی ہوں۔“ جیلہ نے ناخوشوار لہجے میں سوال کیا۔

”آپ غلط سمجھیں۔ یہ بات نہیں۔ قاعدہ ہے کہ بعض بے ہنگم چیزوں پر خود بخود نظر پڑ جاتی ہے۔“
 جیلہ خاموش ہو گئی۔ اس کی نظریں سامنے والی دیوار پر جمی ہوئی تھیں اور حمید گھبرا گھبرا کر
 اس کی نظروں کا تعاقب کر رہا تھا کہ کہیں دیوار سے کوئی بھیاںک چیز نہ نکل پڑے۔
 ”بہر حال میں غصے میں تھی۔“ وہ آہستہ سے بولی۔

”مجھے قطعی افسوس نہیں ہے۔“ حمید جلدی سے بولا۔ ”غصے میں آدمی کہتا کچھ چاہتا ہے منہ
 سے نکلتا کچھ ہے۔ مثلاً میں ہی غصے کی حالت میں بڑی بے تکلی باتیں کرنے لگتا ہوں۔ اگر غصے میں
 کسی کو گدھا کہنا ہو گا تو ٹائٹریا چنندر کہہ جاؤں گا۔“

جیلہ کے ہونٹوں پر ایک بے جان مسکراہٹ پھیل گئی۔ بہر حال حمید کی عاقبت روشن کرنے
 کے لئے یہی کافی تھا۔ وہ اچھی طرح چپکنے کے موڈ میں آ گیا۔

”اب ایک بار کالیفہ سنئے۔“ اس نے مسکرا کر کہا۔ ”ایک نوکر پر ایک دن بڑا تاؤ آیا۔ کہنا یہ
 چاہتا تھا کہ سور کے بچے جہنم میں جاؤ۔ لیکن بوکھلاہٹ میں کہہ گیا جہنم کے بچے سور میں جاؤ۔ لہذا
 وہ مرعوب ہونے کے بجائے سر پیٹ پیٹ کر ہنسنے لگا۔“

جیلہ پھر مسکرائی۔ لیکن دوسرے ہی لمحے میں اچانک اس طرح سنجیدہ ہو گئی جیسے حمید نے
 اسے گالی دی ہو۔

”میں یہاں آپ سے فلرٹ کرنے نہیں آئی۔“ اس کے لہجے میں حمید نے ناقابل برداشت
 قسم کی تختی محسوس کی۔ لیکن کچھ بولا نہیں۔ وہ اس کے دوسرے جملے کا منتظر تھا اور خود جیلہ کے
 انداز کی تختی یہ بات ظاہر کر رہی تھی کہ وہ اس ایک جملے پر اکتفا نہ کرے گی۔ وہ کچھ کہنا ضرور
 چاہتی تھی لیکن چہرے پر ہچکچاہٹ کے آثار تھے۔

”میں آپ سے صاف صاف باتیں کرنا چاہتی ہوں۔“

”آپ یقین رکھیں کہ وہ صرف مجھ تک ہی محدود رہیں گی۔“

جیلہ کے ہونٹوں پر ایک زہریلی مسکراہٹ پھیل گئی۔

”میں اچھی طرح جانتی ہوں کہ والد صاحب نے تم لوگوں کو بھی اس سازش میں شریک کیا ہے۔“

”سازش.....!“ حمید چونک کر بولا۔

”ہاں سازش.....!“ وہ تیز لہجے میں بولی۔ ”بہت دنوں سے برداشت کر رہی تھی لیکن اب

ضبط کی سرحدوں سے باہر ہو چکی ہوں۔ والد صاحب نے شاید تمہیں یہ نہیں بتایا کہ وہ مجھے کیوں بدنام کر رہے ہیں۔“

”بدنام کر رہے ہیں۔“ حمید کے لہجے میں حیرت تھی۔

”بھولے مت بنو۔ میں سب کچھ جانتی ہوں۔“

حمید حیرت سے اس کا منہ دیکھتا رہا اور وہ بولتی رہی۔

”والد صاحب اس لئے مجھے بدنام کر رہے ہیں کہ میری شادی نہ ہو سکے۔ اگر شادی ہو گئی تو وہ تین لاکھ کی رقم ان کے ہاتھ سے نکل جائے گی جو نانا جان مرحوم خاص طور پر میرے نام سے بینک میں جمع کرا گئے ہیں۔“

”اوہ...!“

”پھر تم نے ایکٹنگ شروع کی۔“ جیلہ بڑا سامنے بنا کر بولی۔ ”تم مجھے کسی طرح اس بات کا یقین نہیں دلا سکتے کہ تم دونوں اس سازش میں شریک نہیں ہو۔“

حمید نے سوچا کہ کیوں نہ فی الحال اس کی ہاں میں ہاں ملائی جائے۔

”میں ایکٹنگ نہیں کر رہا ہوں۔“ حمید سنجیدگی سے بولا۔ ”ممکن ہے آپ کا خیال درست ہو لیکن مجھے اس کا کوئی علم نہیں۔ ابھی تک فریدی صاحب نے مجھے کچھ بتایا ہی نہیں۔“

جیلہ تھوڑی دیر تک کچھ سوچتی رہی پھر سر اٹھا کر آہستہ سے گلوگیر آواز میں بولی۔

”میری زندگی برباد کر کے تم لوگوں کو کیا ملے گا۔ والد صاحب کو سمجھا دو کہ مجھے وہ تین لاکھ روپے نہیں چاہئیں لیکن میں اب اس گھر میں نہیں رہ سکتی۔“

”میں انہیں سمجھا دوں گا۔“ حمید نے سنجیدگی سے کہا۔

”کیا تم نے کبھی اور بھی کسی ایسی بیماری کا نام سنا تھا جیسی مجھ سے منسوب کی جاتی ہے۔“

”کبھی نہیں۔“

”کیا تم نے بھی مجھے کسی رات کو دورے کی حالت میں چلتے پھرتے دیکھا تھا۔“

”ہر گز نہیں۔“ حمید نے سفید جھوٹ بولا۔

”تو پھر وہ سیاہی میری میز پر کس طرح گری تھی؟“ جیلہ نے حمید کو گھور کر پوچھا۔

”میں کیا جانوں... میں نے فریدی صاحب کی زبانی سنا تھا۔“

”آخر انہیں ان باتوں سے کیا مل جائے گا۔ میں نے سنا تھا کہ وہ مجبوروں کی مدد کرتے ہیں۔ پھر آخر میرے لئے کیوں اتنے متکدل بن گئے ہیں۔“

”میں انہیں سمجھا دوں گا۔“ حمید جلدی سے بولا۔

نہ جانے کیوں اسے اس سے کچھ کچھ ہمدردی سی ہو چکی تھی۔ لیکن وہ ان معاملات کو سمجھنے سے قاصر تھا۔ کیوں کہ وہ خود اسے دو بار دورے کی حالت میں دیکھ چکا تھا۔ وہ سوچتا رہا۔

”میں نے سب کچھ آپ کے سامنے رکھ دیا؟“ جیلہ اٹھتی ہوئی بولی۔ ”اب جو کچھ آپ کا ضمیر گوارا کرے۔“

”آپ مطمئن رہئے۔“ حمید بھی مودبانہ انداز میں اٹھتا ہوا بولا۔

جیلہ چلی گئی اور وہ آنکھیں پھاڑ پھاڑ کر اسے دیکھتا رہا۔ اس کا ذہن قلابازیاں کھانے لگا تھا۔ آخر اس گھر میں ہو کیا رہا ہے۔ باپ کچھ بیٹی کچھ۔ دوسری بیٹی دماغ خراب کرنے کے لئے مہمل اشعار بانٹتی ہے اس نے پچھلی رات کو وہ منظر بھی دیکھا تھا جب بیٹی نے باپ کے منہ پر تھپڑ رسید کیا تھا اور وہ سب کیا تھا۔

وہ بے صبری سے فریدی کا انتظار کرنے لگا لیکن وہ نہ آیا۔ اس دوران میں چائے بھی آئی لیکن نہ تو صولت مرزا دکھائی دیا اور نہ فریدی.... برآمدے میں ایک آدھ بار شکلیہ پر ضرور نظر پڑی۔ لیکن اس نے حمید کا کوئی نوٹس نہیں لیا۔ حمید تھوڑی دیر تک بیٹھا الجھتا رہا۔ پھر برآمدے میں نکل آیا۔

رات ہوئی لیکن فریدی کا کہیں پتہ نہیں تھا۔ حمید نے صولت مرزا سے پوچھا۔ لیکن اس نے لاعلمی ظاہر کی۔ آخر حمید تھک ہار کر اپنے کمرے میں آ گیا۔ حالانکہ جیلہ سے اس کی گفتگو ہو چکی تھی۔ لیکن وہ رات کے تصور ہی سے لرز رہا تھا۔ کھانا کھا چکنے کے بعد اس نے نہایت احتیاط سے کمرے کے سارے دروازے بند کر دیئے اور انتہائی گرمی کے باوجود بھی بند کمرے میں سو گیا۔

کتبے کا سراغ

دوسرے دن فریدی ناشتے کی میز پر صولت مرزا سے کہہ رہا تھا۔

”آج ہم لوگ واپس جا رہے ہیں۔“

ناشتے پر اس وقت یہی تینوں تھے۔ حمید چونک کر فریدی کی طرف دیکھنے لگا۔ اس نے ابھی تک اس سے یہی نہیں پوچھا تھا کہ وہ کبھلی رات کو کہاں رہ گیا تھا۔ اس وقت وہ اور... صولت مرزا ناشتہ ہی کر رہے تھے کہ وہ بھی آگیا تھا اور قبل اس کے کہ اس سے رات کی غیر حاضری کا سبب پوچھا جاتا اس نے آج کی روانگی کا ذکر چھیڑ دیا۔

”تو کیا تم ہمیں اس مصیبت میں چھوڑ کر چلے جاؤ گے۔“ صولت مرزا نے بھرائی ہوئی آواز میں کہا۔

”میں آپ ہی کیلئے ایسا کر رہا ہوں۔ فی الحال یہاں رہ کر میں آپ کے کسی کام نہ آسکوں گا۔“ فریدی نے چائے کی پیالی رکھ کر سگڑا سلگاتے ہوئے کہا۔

صولت مرزا چند لمحے خاموش رہا پھر بولا۔
”رات کہاں رہ گئے تھے۔“

”تھانے کے انچارج نے روک لیا تھا۔ لہذا رات اس کے ساتھ بسر کرنی پڑی۔ مجھے امید ہے کہ آپ نے بُرا نہ مانا ہوگا۔“

”اس میں بُرا ماننے کی کیا بات ہے۔“ صولت مرزا نے فکر مندانہ انداز میں کہا۔
”تو کس ٹرین سے جاؤ گے۔“

”تمن بچے والی سے۔“
اس گفتگو کے علاوہ بقیہ وقت میں خاموشی ہی رہی۔

ناشتے کے بعد فریدی اور حمید عقبی پارک میں آ بیٹھے۔
”اب بتائیے کہ آپ رات کہاں تھے۔“ حمید نے پوچھا۔

”اسی پارک میں۔“
”یہاں....!“ حمید چونک کر بولا۔

”ہاں....!“
”پھر...!“

”نہ تو رات اس پر دورہ ہی پڑا اور نہ وہ بھوت دکھائی دیئے۔“

”کل رات دورہ نہیں پڑا...؟“ حمید نے متحیرانہ لہجے میں پوچھا۔
”نہیں۔“

”آخر کل کیوں نہیں پڑا۔“

”نہ پڑا ہوگا۔“ فریدی نے لاپرواہی سے کہا۔

”تو پھر آپ کیا کرتے رہے۔“

”بھوتوں کا انتظار۔“

”واقعی آپ دیوانگی کی حد تک پہنچ چکے ہیں۔“

فریدی مسکرانے لگا۔ کچھ دیر خاموش رہا پھر بولا۔

”جانتے ہو وہ فونٹین پن کس کا تھا۔“

”یہی جانتا ہوتا تو لوگ ولی اللہ نہ کہتے۔“ حمید بیزاری سے بولا۔ لیکن فریدی نے اس کے

لہجے پر دھیان دیئے بغیر کہا۔ ”وہ فونٹین پن جیلہ کا تھا۔“

”ارے...!“ حمید تقریباً اچھل پڑا۔ ”کس سے معلوم ہوا۔“

”صولت مرزا سے۔“

”پھر اس نے آپ سے یہ بھی پوچھا ہو گا کہ وہ آپ کو ملا کہاں سے۔“

”یقیناً۔ یہ ایک قدرتی سوال تھا۔“ فریدی مسکرایا۔

”پھر آپ نے کیا کہا۔“

”ظاہر ہے کہ میں نے اسے حقیقت نہ بتائی ہوگی۔“

”آپ یک بیک شہر کے لئے کیوں تیار ہو گئے۔“

”اس کتبے کے چکر میں ہوں جس پر سے وہ اشعار نقل کئے گئے تھے۔“

”لاحول ولا قوۃ۔“ حمید منہ بنا کر بولا۔ ”میں آپ کو اتنا نا سمجھ نہیں سمجھتا تھا۔“

”خیریت.... خیریت۔“ فریدی مسکرایا۔ ”تم غلط کب سے ہو گئے۔“

”میں کسی وجہ سے ایسا کہہ رہا ہوں۔“ حمید نے فریدی کے لہجے کی نقل اتاری اور فریدی بے

اعتیار ہنس پڑا۔

”پیر و مرشد اس راز سے ذرا بیچ مقدار کو بھی آگاہ فرما کر رونے کا موقع دیجئے۔“

حمید نے فلسفیانہ انداز میں اُلو کی طرح اپنے دیدے پھرائے اور جیلہ کی گفتگو بیان کر چلا اور پھر جب اس نے اس موقع پر یہ تصور کرتے ہوئے کہ فریدی کی آنکھیں چمکنے لگی ہوں گی اس کی طرف دیکھا تو اس کا سارا جوش ٹھنڈا پڑ گیا۔ فریدی کے چہرے سے کچھ ایسی بے تعلقی ظاہر ہو رہی تھی جیسے وہ اب تک کسی ضدی بچے کی ”ریں ریں اور ٹیں ٹیں“ سنتا رہا ہو۔

”پھر کیا ہوا۔“ حمید کے خاموش ہوتے ہی اس نے لا پرواہی سے پوچھا۔
 ”میرا سر....!“ حمید بھنکا کر بلا۔

”پشٹا تو نہیں۔“ فریدی نے ہمدردانہ انداز میں پوچھا۔

”آپ مجھے اُلو سمجھتے ہیں۔“ حمید نے سچ کر کہا۔

”نہیں اُلو سے بھی اونچی چیز۔“ فریدی نے سنجیدگی سے کہا۔ ”آخر تم اس دیوانی لڑکی اور اس کی باتوں کو کیوں اتنی اہمیت دیتے ہو۔“

”معلوم نہیں آپ کس چکر میں ہیں!“ کیا ہو رہی ہیں۔“

”میں یہ اچھی طرح جانتا ہوں کہ وہ لڑکی کچھ نہیں جانتی۔ حتیٰ کہ اسے اپنے متعلق بھی کچھ نہیں معلوم۔“

”یہ کتنے عرصے کے تجربات کا نچوڑ ہے۔“ حمید نے طنزیہ لہجے میں پوچھا۔

”اُھا! اب آپ بھی طنز فرمانے لگے.... صاحبزادے ہو۔“

”شکریہ! میں نے یہ کبھی نہیں کہا کہ حرام زادہ ہوں۔“

”خیر فضول باتیں چھوڑو.... ہمیں چلنے کی تیاری بھی کرنی ہے۔“

وہ دونوں اٹھ کر اس کمرے میں چلے آئے جہاں ان کا سامان رکھا ہوا تھا۔ حمید منتشر شدہ چیزیں اکٹھا کرنے لگا۔ ساتھ ہی ساتھ وہ گنگنا تا بھی جا رہا تھا۔ اسے خوشی تھی کہ واقعی ہی طور پر سبکی اس بھوت خانے سے نجات تو مل رہی ہے۔

”تو آپ اس کتبے کو کہاں تلاش کرتے پھریں گے۔“ حمید نے تھوڑی دیر بعد پوچھا۔

فریدی آرام کری پر آنکھیں بند کئے لیٹا تھا۔ حمید کے مخاطب کرنے پر اٹھ بیٹھا۔

”کیا پوچھا تھا تم نے۔“

حمید نے اپنا سوال دہرایا۔

”اس کے لئے زیادہ تکلیف نہ اٹھانی پڑے گی۔“ فریدی نے انگڑائی لے کر کہا۔ ”صورت مرزا سے معلوم ہوا ہے کہ کھدائی کرنے والے یونیورسٹی کے شعبہ تاریخ سے تعلق رکھتے تھے۔ ظاہر ہے کہ اگر اس قسم کی کوئی چیز برآمد ہوئی تھی تو وہ یونیورسٹی کے میوزیم میں ضرور موجود ہوگی۔“

”تو یقین کیجئے کہ وہ کتبہ موجود نہ ہوگا۔“ حمید نے کہا۔

”کیوں....!“

”اے صاحب یہ سب مل کر ہمیں بے وقوف بنا رہے ہیں۔ مجھے تو ان کی کسی بات پر یقین نہیں آیا۔“

”ایسی بے یقینی بھی ٹھیک نہیں۔ خصوصاً ایک سرانگ رساں کے لئے۔“

”سرانگ رساں....!“ حمید ہونٹ سکڑ کر بولا۔ ”چینیوں میں، میں خود کو قطعی سرانگ رساں

نہیں سمجھتا۔ یہ سعادت تو کچھ آپ ہی کے حصے میں آئی ہے۔“

فریدی خاموش ہو گیا۔ اس کی آنکھیں گہرے فکر کا پتہ دے رہی تھیں۔

”لیکن یہ تو بتائیے۔“ حمید پھر بولا۔ ”وہ کتبہ شکیلہ کے ہاتھ کیسے لگا تھا۔“

”کھدائی کرنے والوں نے صورت مرزا ہی کے گھر قیام کیا تھا۔“

”اوہ تو.... بہر حال صورت مرزا وغیرہ نے آپ کو اچھی طرح جکڑ لیا ہے۔“

”اچھا سنو....!“ فریدی پر خیال انداز میں بولا۔ ”اب ہم ان معاملات کے متعلق قطعی کوئی

بات نہ کریں گے۔“

حمید اسے معنی خیز نظروں سے دیکھتا رہا۔ پھر سر کو خفیف سی جنبش دے کر اپنے کام میں مشغول ہو گیا۔

اس کیس میں کچھ اس قسم کے الجھاوے پیدا ہو گئے تھے کہ حمید نے اس کی طرف سے اپنے ذہن کو بے تعلق کر لینے ہی میں بھلائی دیکھی۔ اس کا خیال تھا کہ صورت مرزا وغیرہ انہیں کسی جال میں پھانسنے کی کوشش کر رہے ہیں۔ لیکن فریدی اس پر یقین کرنے کے لئے تیار نہیں تھا۔ حالانکہ فی الحال اس کے پاس اپنے نظریے کی پختگی کے ثبوت میں کافی دلائل نہیں تھے لیکن پھر بھی وہ اس بات پر اڑا ہوا تھا کہ کوئی دوسرا ان لوگوں کو اپنا آلہ کار بنائے ہوئے ہے۔

حمید سوچ رہا تھا کہ اگر جیلہ ان واقعات سے بے تعلق ہے تو پھر اس کا فائدہ نیشن پن یہ راج

”نہیں نہیں.... میں اتنا سمجھ تو نہیں ہوں۔“ حمید جلدی سے بولا۔

”شکریہ....“ وہ آہستہ سے بولی۔ تھوڑی دیر تک کچھ سوچتی رہی پھر کہنے لگی۔ ”میں ایک بہت بڑے عذاب میں مبتلا ہوں۔ کبھی کبھی میرا دل مجھے بغاوت پر ابھارتا ہے۔ لیکن پھر افسوس ہوتا ہے۔ میں ہر وقت کسی نہ کسی ذہنی کشمکش میں مبتلا رہتی ہوں۔ کبھی کبھی میرے منہ سے ایسی باتیں بھی نکل جاتی ہیں جو مجھے نہ کہنی چاہئیں۔“

”ہوتا ہے بعض اوقات ایسا بھی ہوتا ہے۔“ حمید نے کہا۔ اس کی سمجھ میں نہیں آ رہا تھا کہ اسے کیا کہنا چاہئے۔

”آپ نے فریدی صاحب سے اس کا تذکرہ ضرور ہی کیا ہو گا۔“ جمیلہ نے پوچھا۔
 ”قطعی نہیں۔“ حمید جلدی سے بولا۔ ”ورنہ پھر بات ہی کیا رہ جاتی۔ میں نے بس کسی طرح انہیں واپس چلنے پر راضی کر لیا۔“

جمیلہ نے سر جھکا لیا اور پھر جب اس نے نظریں اٹھائیں تو حمید نے اس کے چہرے پر عداوت کے آثار دیکھے۔ سارا ٹیکھا پن نہ جانے کہاں غائب ہو گیا تھا۔ اس کی بجائے اس کے چہرے پر ایک غم آلود نرمابٹ پھیل گئی تھی اور آنکھیں کسی گہری سوچ اور پرسکون جمیل کی طرح حسین اور طہانیت بخش نظر آنے لگی تھیں۔ پھر حمید دوسرے ہی لمحے میں یہ بھی بھول گیا کہ وہ تھوڑی دیر قبل اس سے خائف تھا۔ اسے وہ پراسرار بھوت بھی نہ یاد رہ گئے۔ اس نے اس تھپڑ کو بھی فراموش کر دیا جسے ایک بیٹی نے اپنے باپ کے منہ پر رسید کیا۔ وہ سب کچھ بھول گیا اس کے ذہن میں صرف ایک ہی خیال تھا وہ یہ کہ جمیلہ غیر معمولی حسن کی مالک ہے۔ کسی بڑے آرٹسٹ کا ایک اچھوتا خیال۔

شہر پہنچنے پہنچنے رات ہو گئی اور فریدی کو اس کتبے کے متعلق چھان بین ملتی کر دینی پڑی۔
 حمید بہت زیادہ تھکا ہوا تھا اس لئے زیادہ دیر تک نہ جاگ سکا۔ لیکن رات میں جب بھی اس کی آنکھیں کھلیں اس نے فریدی کی لائبریری میں روشنی دیکھی۔

دوسرے دن صبح اسے نوکروں سے معلوم ہوا کہ فریدی رات بھر لائبریری ہی میں رہا اور اس وقت وہ ایک آرام کرسی پر پڑا سو رہا تھا۔ حمید نے اسے جگانا مناسب نہ سمجھا۔ وہ جانتا تھا کہ جتنی دیر سونے کا تہیہ کر چکا ہے اتنی ہی دیر سوئے گا۔ اس نے نہ جانے کس طرح یہ عادت ڈال لی

تھی۔ یہ چیز کسی عام آدمی کے بس کا روگ نہیں۔ اچھے اچھے با اصول قسم کے لوگ بھی نیند پر قابو نہیں پاتے۔ لیکن فریدی کا خیال تھا کہ جتنی دیر بعد جاگنے کا تہیہ کر لیتا اس سے ایک منٹ بھی ادھر ادھر نہ ہوتا۔ وہ اکثر حمید سے کہا کرتا تھا کہ وہ اس کی قوت ارادی کا ایک ادنیٰ کرشمہ ہے۔ قوت ارادی کی تربیت انسان کو کسی چیز کی پابند نہیں بنا سکتی۔ خواہ وہ موت ہی کیوں نہ ہو اور حمید کو سچ سچ اس کا تجربہ بھی ہو چکا تھا۔ اس نے ایک نہیں سینکڑوں بار فریدی کو موت کے منہ سے بچ نکلتے دیکھا تھا۔

آٹھ بجے فریدی سو کر اٹھا لیکن وہ بہت خاموش خاموش تھا۔ چہرے پر گہرے غم کے آثار تھے اور آنکھیں ابھی تک نیند میں ڈوبی ہوئی معلوم ہو رہی تھیں۔ ناشتے کے دوران میں اس نے بہت کم گفتگو کی۔ وہ بھی اس کیس یا زیر تفتیش کتبے کے متعلق نہیں تھی۔

دس بجے وہ دفتر کے لئے روانہ ہو گئے۔ فریدی دیر تک دفتر میں بیٹھا۔ اس نے صرف حاضری بتائی۔ دو ایک کاغذات دیکھے اور پھر اٹھ کر کہیں چلا گیا۔ حمید نے شام چار بجے تک اس کا انتظار کیا۔ لیکن وہ جب واپس نہ آیا تو مجبوراً اسے ٹیکسی ہی پر گھر واپس ہونا پڑا کیونکہ فریدی اپنی کار ساتھ لے گیا تھا۔

وہ گھر پر بھی موجود نہیں تھا۔ حمید غسل اور ناشتے سے فارغ ہو کر یہ سوچ ہی رہا تھا کہ اب کیا کرے کہ فریدی کی آواز سنائی دی۔ وہ برابر کے کمرے میں کسی سے باتیں کر رہا تھا۔ حمید آہستہ آہستہ چلا ہوا کھڑکی کے قریب آیا۔ فریدی کا مخاطب ایک ادیب عمر کا بھاری بھر کم آدمی تھا جس کا سر اٹھ کے چھلکے کی طرح صاف اور نچلا جزا اتنا بھاری تھا کہ غیر مناسب معلوم ہوتا تھا۔ آنکھیں چھوٹی چھوٹی تھیں۔ نہ جانے ان میں کیا بات تھی کہ حمید کو ہاتھی کی آنکھیں یاد آ گئیں۔ سفید قمیض اور پتلون میں وہ بڑا بارعب معلوم ہو رہا تھا۔ گفتگو کرتے وقت اس کی ٹھوڑی کچھ اس انداز سے مل رہی تھی کہ حمید کا ذہن ایک ایسے بھیڑیے کے تصور سے خالی نہ رہ سکا جو اپنے شکار کی بوٹیاں نوچ رہا ہو۔ فریدی اسے ساتھ لے کر اپنے عجائبات کے کمرے میں چلا گیا۔

حمید متحیر تھا کہ وہ کون ہے۔ اُس نے اسے کہیں نہ کہیں دیکھا ضرور تھا۔ لیکن اسے اچھی طرح یقین تھا کہ اس نے اسے فریدی کے ساتھ کبھی نہیں دیکھا تھا۔ وہ بھی آہستہ آہستہ عجائبات کے کمرے کی طرف بڑھا۔ فریدی اس نووارد کو بعض قدیم اور تاریخی چیزیں دیکھا دیکھا کر ان پر

تبصرہ کر رہا تھا۔

حمید نے دیکھا کہ نووارد بھی کبھی کبھی اظہار خیال کر دیتا ہے۔ وہ ہر چیز کو بہت غور سے دیکھ رہا تھا۔ حمید نے محسوس کیا کہ فریدی اسے خاص طور پر قدیم کتبوں اور مخطوطات کے نمونے دکھا رہا ہے۔

”میں ان چیزوں پر عاشق ہوں۔“ فریدی نے اسے کہا۔ ”اور جہاں کہیں بھی مجھے کوئی پرانا کتبہ دکھائی دیتا ہے اسے خرید لینے کے لئے ایڑی چوٹی کا زور لگا دیتا ہوں۔“

”اچھا شوق ہے۔“ نووارد نے سر ہلا کر کہا۔ ”خیر میری تو عمر ہی اس دشت کی سیاحی میں گزری ہے لیکن اتنے نمونے خود میرے پاس بھی نہیں ہیں۔“

”خیر بہر حال۔“ فریدی اسے سگار پیش کرتا ہوا بولا۔ ”مجھے امید ہے کہ ایک مشترک شوق رکھنے کی بناء پر ایک دوسرے سے آئندہ بھی ملتے رہیں گے۔“

”ضرور ضرور....!“ نووارد مسکرا کر بولا۔ ”یہ حقیقت ہے کہ مجھے آپ سے مل کر بڑی خوشی ہوئی ہے۔“

نووارد اسے کی طرف آرہے تھے۔ اسلئے حمید سامنے سے ہٹ کر دوسرے کمرے میں چلا گیا۔

فریدی اسے رخصت کرنے کے لئے پھانک تک آیا۔

تھوڑی دیر بعد وہ حمید سے کہہ رہا تھا۔

”تم نے بہت اچھا کیا کہ اس کے سامنے نہیں آئے۔“

”کیوں....؟ وہ کون تھا۔“

”یونیورسٹی کے شعبہ تواریخ کا صدر ڈاکٹر بھٹناگر۔“

”تو آپ اسی کتبے کے چکر میں ہیں۔“

”ہاں ایہ گڑھی کی کھدائی اسی کی عمرانی میں ہوئی تھی۔“

”وہ کتبہ....!“

”یونیورسٹی کے میوزیم میں موجود نہیں ہے۔ ڈاکٹر بھٹناگر کا کہنا ہے کہ اس قسم کا کوئی کتبہ

برآمد نہیں ہوا۔“

”وہ تو میں پہلے ہی جانتا تھا....“ حمید مسکرا کر بولا۔

”تم غلط جانتے تھے۔“ فریدی نے کہا اور کچھ سوچنے لگا۔ پھر تھوڑی دیر بعد کھڑکی کے باہر دیکھتا ہوا بولا۔ ”جلدی سے تیار ہو جاؤ۔ کھانا مئے پول میں کھائیں گے۔“

”کوئی خاص بات۔“ حمید اسے معنی خیز نظروں سے دیکھنے لگا۔

”ہو سکتا ہے کوئی خاص بات ہی ہو جائے۔ جلدی کرو۔“

”دوڑ دھوپ نہیں کروں گا۔“ حمید نے کہا۔ ”یہ ابھی سے بتائے دیتا ہوں کہ ایک آدھ راؤنڈ رہا کے بھی ہوں گے۔“

”چلو چلو.....!“ فریدی بیزاری سے بولا۔

حمید ایک فلمی گیت گاتا ہوا دوسرے کمرے میں جانے لگا۔

”ٹھہرو.....!“ فریدی نے کہا۔

حمید رک گیا۔

”آئندہ اس قسم کے گیت نہیں گاؤ گے۔“

”خدا کی قسم آپ نے میری زندگی تلخ کر رکھی ہے۔“

”بکومت..... جاؤ.....!“

بُرے پھنسے

مئے پول ہوٹل میں خاصی رونق تھی۔ آٹھ بج چکے تھے۔ ڈرائیونگ ہال میں بھی بال روم کی موسیقی سنائی دے رہی تھی لیکن ابھی شاید رقص نہیں شروع ہوا تھا۔

حمید نے اندر داخل ہوتے ہی اپنے مخصوص انداز میں دانت کٹکٹائے اور چاروں طرف دیکھنے لگا۔ کاؤنٹر پر آج کوئی دوسری کلرک لڑکی بیٹھی تھی۔ اس سے پہلے کبھی اس نے اسے یہاں نہیں دیکھا تھا۔

”یہ کوئی نئی معلوم ہوتی ہے۔“ حمید نے فریدی سے کہا۔

فریدی اس کی بات پر دھیان دیئے بغیر کینوں کی طرف بڑھنے لگا۔ حمید چل تو رہا تھا اس کے پیچھے..... لیکن ذہن بال روم کی موسیقی میں الجھا ہوا تھا۔

فریدی نے ایک کیبن کا پردہ ہٹایا لیکن دوسرے ہی لمحے میں چونک کر پیچھے ہٹ گیا۔ پردہ بدستور ہٹا ہوا تھا۔ فریدی کے چونکنے پر حمید نے بھی اندر کی طرف دیکھا۔ داہنے کنارے پر رکھی ہوئی کرسی پر ایک آدمی بیضا چھت کی طرف دیکھ رہا تھا۔ آنکھیں پھلی ہوئی تھیں اور ہونٹ ذرا سے کھل گئے تھے۔

”آپ کی تعریف....!“ حمید نے تسخرانہ انداز میں فریدی سے پوچھا۔

فریدی پر خیال انداز میں اس کی آنکھوں کی طرف دیکھنے لگا۔ حمید نے اس کے چہرے پر الجھن کے آثار محسوس کئے۔

”کیا بات ہے۔“

”کچھ نہیں! تم یہیں اسی جگہ ٹھہرو۔“ فریدی نے کہا اور کاؤنٹر کی طرف بڑھا۔ اس نے ٹیلی فون کارڈیسور اٹھا کر نمبر ملائے اور بولنے لگا۔

”ہیلو.... کو تو ملی.... کون.... جگڈیش کو بلاؤ۔“ تھوڑی دیر خاموش رہنے کے بعد بولا۔

”جگڈیش! میں فریدی بول رہا ہوں۔ مئے پول ہوٹل کے کیبن نمبر چودہ میں ایک لاش ملی ہے.... فوراً آؤ۔“

لاش کا نام سن کر قریب بیٹھی ہوئی لڑکی اچھل پڑی۔

”چپ چپ! ہلڑمت مچانا۔“ فریدی نے اس سے آہستہ کہا۔ ”میں پولیس کا آدمی ہوں۔“ کلرک نرمی طرح بدحواس ہو گئی تھی۔ بار بار اس کی نظریں کیبن نمبر چودہ کی طرف اٹھ جاتی تھیں۔

”جب تک پولیس نہ آجائے تم یہاں کسی سے کچھ نہیں کہو گی۔“ فریدی نے اس سے کہا اور پھر کیبن کے قریب لوٹ آیا۔

”آخر بات کیا ہے۔“ حمید نے پوچھا۔

”لاش....!“

”کہاں لاش....!“

”آہستہ بولو! اندر۔“ اس نے کیبن کی طرف اشارہ کیا۔

”ارے.... تو.... تو....!“

”شامت... میں جا رہا ہوں۔“

”ٹھہرو... اس کی موت غیر متوقع ضرور ہے لیکن وہ خود...!“

”کیا آپ اسے جانتے ہیں۔“

”ہاں... وہ اس کتبے سے واقف تھا۔“

”ارے... تو... اس کا یہ مطلب...!“

”ہاں میں اسی سے ملنے کے لئے یہاں آیا تھا۔“

”کس طرح... کیسے۔“

”پھر بتاؤں گا۔ جلد لیش وغیرہ شاید اب آ رہے ہوں گے۔“

”کیا مصیبت ہے۔“ حمید بھنسنایا۔ ”جہاں کسی معاملے میں ہاتھ دیا... کشت و خون شروع

ہو گیا۔“

فریدی کوئی جواب دیے بغیر کیمین کے اندر چلا گیا۔ حمید باہر ہی ٹھہر ا رہا۔

دس پندرہ منٹ کے بعد پولیس کی لاری مئے پول ہوٹل کے سامنے رکی۔ انسپکٹر جلد لیش دو

تین کانشیلوں کے ساتھ اندر داخل ہوا۔ اس کے چہرے پر بڑے ناخوشگوار قسم کے تاثرات پائے

جا رہے تھے۔ شاید وہ اس حادثے کی غیر متوقع اطلاع پر دل ہی دل میں چیخ و تاب کھا رہا تھا۔ سب

سے پہلے اس کی نظر حمید پر پڑی جو کیمین نمبر چودہ کے سامنے کھڑا تھا۔ حمید نے مسکرا کر اسے آنکھ

ماری اور وہ تیز قدموں سے چلتا ہوا اس کے قریب پہنچا۔

”کہئے؟ فریدی صاحب کہاں ہیں۔“

”اوپر نیچر کے کمرے میں۔“ حمید نے کہا اور پھر کیمین کی طرف اشارہ کر کے بولا۔

”ترقی کا ایک اور موقع۔“

”چھوڑئے بھی! میں تو اب عاجز آ گیا ہوں۔“ جلد لیش نے منہ بنا کر کہا اور پردہ اٹھا کر کیمین

کے اندر چلا گیا۔ اس کے پیچھے ہوٹل کا نیچر اور فریدی بھی پہنچ گئے۔ حمید کی ڈیوٹی کانشیلوں نے

سنبھال لی اور وہ بھی اندر چلا گیا۔

مرنے والا ابھی تک اسی حالت میں بیٹھا تھا۔ اس کی کھلی ہوئی آنکھوں اور سکڑے ہوئے

ہونٹوں سے صاف ظاہر ہو رہا تھا جیسے مرنے سے قبل اسے کسی گہرے تحیر میں ڈوبنا پڑا ہو اور اسی

حالت میں اس کی موت واقع ہو گئی ہو۔

”نظایا آپ اس وقت بہت زیادہ مشغول ہوں گے۔“ فریدی نے شیر سے گلیاں بھرتے ہوئے

گھبراہٹ سے انظر آ رہا تھا وہ اس کا مطلب سمجھ کر ہلکا سا ہلکا ہوا۔

”میں یہاں کھانا کھانے کی غرض سے آیا تھا۔“ فریدی نے جلد بلیش سے کہا۔ ”اتفاقاً اسی کیلین

کی طرف گھوم چلا۔“

”لیکن یہ مرا کیسے۔“ جلد بلیش نے پر تشویش لہجے میں کہا۔

”بھئی میں اس کے ساتھ تو تھا نہیں۔“ فریدی نے لاپرواہی سے کہا۔ ”یہ بات پوسٹ مارٹم

کے ذریعہ معلوم ہی ہو جائے گی۔“

”تو میں یہاں اس کے متعلق تفتیش شروع کر دوں اور رپورٹ میں یہ لکھ دوں کہ لاش کی

اطلاع مجھے آپ سے ملی تھی۔“

”ضرور.... ضرور....!“

جلد بلیش کی ہچکچاہٹ بتا رہی تھی کہ وہ کچھ اور بھی کہنا چاہتا ہے۔ لیکن فریدی نے اسے اس کا

موقع ہی نہ دیا۔ وہ حید کا ہاتھ پکڑ کر ہوٹل کے باہر نکل آیا۔

”کچھ سمجھ میں نہ آیا کہ قتل ہے یا خود کشی۔“ حید نے کہا۔ ”فطری موت.... یا قیوم نظر کی

شاعری قسم کی کوئی ناقابل فہم حرکت.... آخر اسے کیا سمجھا جائے۔“

”قتل....!“

”لیکن قتل کا طریقہ سمجھ نہ آیا۔“ حید نے کہا۔ ”اور شاید یہ پہلا موقع ہے کہ آپ نے اتنے

پر اسرار قتل میں کوئی دلچسپی نہ لی۔“

”طریقہ پوسٹ مارٹم کی رپورٹ سے معلوم ہو جائے گا۔“ فریدی نے کہا۔

”اور قتل کی وجہ سے میں اچھی طرح واقف ہوں۔ مرنے والے کا صورت آشنا بھی پہلے ہی

سے تھا۔“

”اور پھر بھی آپ اسے اتنی لاپرواہی سے ٹال گئے۔ آخر وہ تھا کون؟“

”یونیورسٹی کے شعبہ تواریخ کا ایک لیکچرار.... آثار قدیمہ کی چھان بین کرنے والی پارٹی کا

ایک رکن۔“

”قتل کی وجہ کے متعلق آپ کیا کہہ رہے تھے۔“

”وہ مجھے اس کتبے کے متعلق اہم بات بتانے والا تھا۔“

فریدی نے ہاتھ اٹھا کر ایک ٹیکسی رکوائی اور پھر وہ اس میں بیٹھ کر آر لکچو کی طرف روانہ ہو گئے۔

”لیکن آپ نے جلدیش سے یہ باتیں کیوں چھپائیں۔“ حمید بولا۔

”اس کی ضرورت تھی۔ بہر حال قاتل ہر وقت ہماری مٹھی میں ہے۔“

”کیا....!“ حمید چونک کر بولا۔ ”آپ قاتل سے بھی واقف ہیں۔“

”قطعی....!“

”تو اسے پکڑ کیوں نہیں لیتے۔“

”ہمارے پاس فی الحال اس کے خلاف کوئی واضح ثبوت موجود نہیں ہے۔“

”وہ دوسرا آدمی آپ کو کہاں مل گیا تھا۔“

”وہیں یونیورسٹی کے تواریخی عجائب خانے میں۔“ فریدی نے سگار سلگاتے ہوئے کہا۔ ”وہ

اس وقت وہیں موجود تھا جب میں ڈاکٹر بھٹناگر سے اس کتبے کے متعلق گفتگو کر رہا تھا۔“

فریدی خاموش ہو کر سگار کے کش لینے لگا۔

”پھر....؟“ حمید نے پوچھا۔

”میں نے ڈاکٹر بھٹناگر کو اپنے شوق کے متعلق بتایا اور اسے دعوت دی کہ وہ کسی دن میرے

جمع کئے ہوئے نمونے بھی دیکھے اور وہ اسی وقت اس کے لئے تیار ہو گیا۔“

فریدی پھر خاموش ہو کر کچھ سوچنے لگا۔ تھوڑی دیر تک چپ رہا پھر بولا۔ ”جب ہم دونوں

باہر آرہے تھے مرنے والے نے پیچھے سے ایک چھوٹا سا پرچہ مجھے تمہا دیا۔“

”اور اسی پرچے میں یہ لکھا ہوا تھا کہ آپ اس سے مئے پول ہوٹل میں ملیں۔“ حمید نے کہا۔

”آف فوہ.... یار سچ مجھ تم بڑے ذہین ہوتے جا رہے ہو۔“ فریدی بولا۔

”کیا آپ اس وقت یہ نہیں سمجھتے تھے کہ بھٹناگر کو اس پرچے کا علم ہو گیا ہے۔“

”حقیقتاً میں دھوکا کھا گیا۔“ فریدی مضطرب آواز میں بولا۔

”تو اس کا یہ مطلب ہے کہ اس کتبے کے راز سے ڈاکٹر بھٹناگر کے علاوہ کچھ اور لوگ بھی

واقف ہیں۔“

”یقیناً....!“ فریدی نے کہا۔ ”شاید تم اس بات سے نہیں واقف کہ آثار قدیمہ کی چھان بین کرنے والی اس پارٹی کا واحد مشغلہ دینوں کی تلاش ہے۔ آثار قدیمہ کی چھان بین تو محض ایک بہانہ ہے۔“

”اوہ! لیکن آپ کی یہ ساری معلومات نئی نہیں معلوم ہوتیں۔“

”ٹھیک ہے! پہلے محض شبہ تھا لیکن اب یقین ہو چکا ہے۔“ فریدی نے کہا اور کھڑکی پر ہاتھ ٹیک کر باہر کی طرف دیکھنے لگا۔

”اگر یہ ٹیکسی کدھر جا رہی ہے۔“ دفعتاً وہ چونک کر سیدھا ہو گیا۔ حمید بھی ادھر ادھر دیکھنے لگا۔ وہ دراصل باتوں میں اس درجہ محو ہو گئے تھے کہ انہیں اس کا دھیان بھی نہیں رہا کہ وہ کہاں کے لئے روانہ ہوئے تھے اور ٹیکسی کدھر جا رہی ہے۔ اچانک ڈرائیور کے قریب بیٹھے ہوئے آدمی کے ہاتھ میں کوئی چیز چمکی اور وہ ان کی طرف مڑ کر بیٹھ گیا۔ اعشاریہ تین آنٹھ کارپو اور اس کے ہاتھ میں دبا ہوا تھا۔ پہلے وہ دونوں اسے کلیئر سمجھ ہوئے تھے کیونکہ ان کی پوشش کچھ اس قسم کی تھی۔ اب انہوں نے اس کا چہرہ دیکھا، جو حد درجہ خوفناک تھا اور چمکی آنکھوں سے سفائی ظاہر ہو رہی تھی۔

فریدی ایک تلخ مسکراہٹ کے ساتھ سیٹ کی پشت سے ٹک گیا۔

ٹیکسی شہر کے باہر ایک ویران سڑک پر کھڑی کر دی گئی۔

”باہر آؤ....!“ ریو اور والا گرج کر بولا۔

حمید نے کچھ کہنا چاہا لیکن فریدی نے اس کا ہاتھ دبا دیا۔

دونوں چپ چاپ نیچے اتر آئے۔

”ان کی تلاشی لو۔“ ریو اور والے نے ڈرائیور سے کہا اور فریدی اور حمید نے اپنے ہاتھ اوپر

اٹھادیئے، اتفاق سے اس وقت ان دونوں میں سے کسی کے پاس ریو اور نہیں تھا۔

”کوئی خطرناک چیز....!“ ریو اور والے نے ڈرائیور سے پوچھا جو ان کی جامہ تلاشی لے کر

الگ ہٹ گیا تھا۔

”نہیں کچھ نہیں۔“ ڈرائیور نے جواب دیا۔

”چلو بیٹھو۔۔۔ اس نے ریو اور کی بال سے ٹیکسی کی طرف اشارہ کرتے ہوئے کہا۔

”آہ لکھو بیٹل۔۔۔“ فریدی ٹیکسی پر بیٹھتا ہوا بولا۔

ریو اور والے کے ہوتھوں پر الیکٹریک ہیررلی مسکراہٹ پھیل گئی۔

ٹیکسی پھر پھل چلی۔

”میں کہتا ہوں۔۔۔ آہ لکھو بیٹل! کیا تم میرے ہو گئے ہو۔“ فریدی ڈرائیور کا شانہ

بچھوڑتے ہوئے بولا۔

”چپ چاپ بیٹھے رہو۔“ ریو اور والے نے آہستہ سے کہا۔

”چپ چاپ ہیں پیارے بھائی۔“ حمید دانت پر دانت جما کر بولا۔ ”بھوک کے مارے آواز

ہی نہیں نکل رہی ہے ورنہ اس وقت تمہیں شام کلیان سنا۔ معرکے کی چیز ہے۔“

”ڈرائیور۔۔۔“ فریدی چیخا۔

”جانے بھی دیجئے۔“ حمید اس کا شانہ تھپکتا ہوا بولا۔ ”اگر بے چارے کے کان کے پردے

پھٹ گئے تو اس کے بال بچوں کے حلق پھٹ جائیں گے۔“

”تم ہو کون۔“ فریدی نے تلخ لہجہ میں کہا۔ ”لیکن میں تم سے ہر گز یہ نہ پوچھوں گا کہ تم نے

یہ سب کس لئے کیا ہے۔“

”ٹھیک ہے۔“ ریو اور والا مسکرا کر بولا۔ ”جتنی بہادری چاہو دکھاو۔۔۔ پھر موقع نہ ملے گا۔“

”کیا سمجھ۔“ حمید نے فریدی کے شانے پر ہاتھ مار کر کہا۔ ”بھائی ولی اللہ معلوم ہوتے ہیں۔

ہمارے کھانے پینے کا انتظام پہلے ہی کر لیا ہو گا۔“

”ضرور ضرور۔۔۔!“ ریو اور والا مسکرا کر بولا اور پھر ریو اور کی طرف اشارہ کر کے کہنے لگا۔

”اس غذا کے متعلق کیا خیال ہے۔“

”بہت کم لوگ اسے پسند کرتے ہیں۔“ حمید نے کہا۔ ”ویسے چیز شاندار ہے۔۔۔ ذرا دینا تو۔“

”بیچھے ہٹو۔۔۔!“ ریو اور والا درشت لہجہ میں بولا۔

”بڑے بھائی بُرا مان گئے۔“ حمید نے بچوں کی طرح منہ بنا کر پوچھا۔

فریدی انتہائی بے تعلقانہ انداز میں ان کی گفتگو سن رہا تھا۔ ایسا معلوم ہو رہا تھا جیسے وہ اس

ریو اور کو نقلی سمجھتا ہو۔ ایک جگہ ٹیکسی پھر رکی اور ان سے نیچے اترنے کو کہا گیا۔ حمید اٹھ ہی رہا تھا

کہ فریدی نے اس کا ہاتھ دبا دیا اور وہ پھر بیٹھ گیا۔ ٹیکسی اب بھی ایک ویرانے میں کھڑی ہوئی تھی اور نہ جانے کدھر سے دو تین آدمی اور آگئے۔

”کھینچ کر باہر نکال لو۔“ ریوالور والا گرجا۔

دوسرے آدمیوں نے ٹیکسی کو چاروں طرف سے گھیر لیا۔ ڈرائیور ابھی تک اپنی سیٹ پر بیٹھا ہوا تھا۔ حمید کو تو انہوں نے جلد ہی باہر کھینچ لیا لیکن فریدی ابھی تک اڑا بیٹھا تھا۔ تین تین آدمی اسے کھینچ رہے تھے لیکن وہ اپنی جگہ سے جنبش نہیں کر رہا تھا۔ شامت اٹمال ان میں سے ایک نے اس کے منہ پر گھونسا مارا۔ دوسرے ہی لمحے میں اس کی گردن فریدی کے ہاتھ میں تھی اور وہ دروازوں کے پاؤں میں دبے ہوئے کتے کی طرح چیخ رہا تھا۔

”میں سچ کہتا ہوں گولی مار دوں گا۔“ ریوالور والے نے باہر سے کہا۔

”اے تو اس میں کہنے سننے کی کیا بات ہے۔“ حمید نے جھلا کر کہا۔ ”مار بھی دے۔“

”سکاسکا کر ماروں گا۔“ اس نے جواب دیا۔

”خیر معلوم ہوا کہ تم بھی اپنے دن پورے کر چکے ہو۔“ حمید دانت پیس کر بولا۔

”شٹ اپ....!“

”یو شٹ اپ ڈرنٹی ڈاگ....!“ حمید حلق کے بل چیخا۔

ریوالور والے نے حمید کے منہ پر الٹا ہاتھ رسید کر دیا۔ حالانکہ حمید دو گراؤں میں آدمیوں کی گرفت میں نرمی طرح جکڑا ہوا تھا لیکن ریوالور والے کا تھپڑ پڑتے ہی گویا اس کے جسم میں بجلیاں کوند گئیں اور یک لخت اس طرح تڑپا کہ وہ دونوں اسے نہ سنبھال سکے۔ ساتھ ریوالور والا بھی زمین پر آ رہا۔ حمید نے بس اتنا محسوس کیا کہ اس پر بھی کوئی جھپٹ پڑا۔

”خبر دار....!“ فریدی کی گرج دار آواز سنائی دی۔ ”اپنے ہاتھ اوپر اٹھاؤ اور تم ڈرائیور کے

بچے باہر نکلو.... نکلو....!“

”ہرا....!“ حمید کی لٹکار دور تک سنائے میں لہراتی چلی گئی۔

”حمید ٹیکسی اشارت کرو۔“ فریدی نے کہا۔ ”خبر دار اگر کوئی اپنی جگہ سے ہلا تو شوٹ

کر دوں گا۔ ہاتھ اٹھائے رکھو۔“

حمید اچھل کر ڈرائیور کی سیٹ پر جا بیٹھا۔ فریدی ان آدمیوں کی طرف ریوالور کی نال کئے

ہوئے آہستہ آہستہ ٹیکسی کی طرف بڑھ ہی رہا تھا کہ اچانک کسی طرف سے فائر ہونے شروع ہو گئے۔

فریدی جھپٹ کر ٹیکسی کی آڑ میں ہو گیا اور اس کے ہاتھ میں دبے ہوئے ریوالور سے بھی شعلے نکلنے لگے۔

”حمید.... نکل چلو۔“ فریدی نے چیخ کر کہا اور ٹیکسی چل پڑی۔ حمید نے ٹیکسی بڑی پھرتی سے گھمائی تھی اور اب اسے اچھی خاصی رفتار سے لئے جا رہا تھا۔ اس وقت اس کے سامنے ایک طویل سڑک تھی اور کانوں میں گولیوں کی آوازیں گونج رہی تھیں۔

تھوڑی دور چل کر اس نے پچھلی سیٹ پر نظر ڈالی اور بے اختیار اچھل پڑا۔ اگر فوراً ہی اسٹیرنگ نہ سنبھال لیتا تو ایک درخت سے گاڑی ضرور ٹکرا جاتی۔ پچھلی سیٹ خالی تھی۔ حمید نے بوکھلا کر ٹیکسی روک دی۔ آخر فریدی کہاں گیا، کیا وہ بدحواسی میں اسے وہیں چھوڑ آیا۔ اپنی جان بچانے کے لئے یہ تک نہ دیکھا کہ فریدی بھی بیٹھ چکا ہے یا نہیں۔ اس وقت دل چاہ رہا تھا کہ اپنے ہاتھوں ہی سے اپنا گلا گھونٹ لے۔

وہ ٹیکسی سے اتر آیا اور یہ سوچ رہا تھا کہ اب اسے کیا کرنا چاہئے کہ دور اسے کسی کار کی ہیڈ لائٹس دکھائی دیں۔ دفعتاً ایک سوال تیزی سے اس کے ذہن میں گونج اٹھا۔ کیا وہ لوگ اس کا تعاقب کر رہے ہیں اور پھر دوسرے ہی لمحے میں جھپٹ کر وہ جھاڑیوں کے پیچھے جا چکا تھا۔ اس کا اندازہ صحیح نکلا۔ کار ٹیکسی کے قریب آ کر رک گئی۔ کئی آدمی اتر کر خالی ٹیکسی کا جائزہ لینے لگے۔

”تلاش کرو۔“ ان میں سے ایک چیخا۔ ”جھاڑیوں میں گھسو۔“

حمید بچوں کے بل نشیب میں دوڑنے لگا۔ چاروں طرف تاریکی پھیلی ہوئی تھی۔ جھینگروں اور مینڈکوں کی آوازیں سناتے کو جھنجھوڑ رہی تھیں۔ اچانک حمید کا پیر پانی میں پڑا اور وہ لامحدود گہرائیوں میں ڈوبتا چلا گیا۔

آگ

دوسرے دن صبح حمید اپنی پلنگ پر پڑا رات کے واقعات پر غور کر رہا تھا۔ اسے اپنی الجھن کا وہ

لحہ اچھی طرح یاد تھا جب وہ نادانستگی میں ایک گہرے تالاب میں جاگرا تھا۔ اس وقت وہ سوچ رہا تھا کہ اگر اسے تیرنا نہ آتا ہوتا تو اس کا کیا حشر ہوتا اور اگر اسے اس درخت کی شاخ نہ مل جاتی تو وہ کنارے ہی پہنچ کر ڈوب گیا ہوتا۔ وہ بھی دلدل میں کمر تک تو یونہی دھنس گیا تھا۔ کتنی خوفناک دلدل تھی جس کے سہارے وہ پھر سے دنیا دیکھ سکا۔ ورنہ نہ کہیں جنازہ اٹھتا نہ کہیں مزار ہو تا اور احباب پیارے پلاؤ کے لئے منہ دیکھ کر رہ جاتے۔

فریدی نہ جانے کہاں غائب ہو گیا تھا۔ کیا ان لوگوں نے اسے پکڑ لیا؟ حمید خود کو نفرین کر رہا تھا۔ اس نے شروع ہی سے اپنا اطمینان کیوں نہیں کر لیا تھا۔ اگر اسے اس وقت یہ معلوم ہو گیا ہوتا کہ فریدی ٹیکسی میں نہیں بیٹھ سکا تو کبھی اس طرح نہ بھاگتا۔

اس کے خیالات کی رواجناک یدھ راج گڑھی کی طرف مڑ گئی اور اسے فریدی کے قول کی صداقت پر کچھ کچھ یقین آنے لگا۔ اس پر اسرار کتبے کی جس پر مہمل اشعار لکھے ہوئے تھے اہمیت ظاہر ہونے لگی تھی۔ اس کتبے کے لئے شعبہ تواریخ کے ایک لیکچرار کا قتل ہو گیا۔ اسے اور فریدی کو پکڑنے کی کوشش کی گئی۔ وہ سوچنے لگا کہ کیا حقیقتاً تخت عقرب جیسے کسی حیرت انگیز تخت کا وجود ہے۔ پھر اسے وہ مہمل اشعار یاد آگئے اور ساتھ ہی ہنسی بھی آگئی۔ اس مصرع پر تو اس کا دماغ ہی چل نکلا۔

پچھو پر آلو بیٹھے گا
اور اس نے انہیں اوزان میں مصرعے فٹ کرنے شروع کر دیئے

آلو پر گدھا بیٹھے گا
گدھے پر مرغی بیٹھے گی
مرغی پر بلی بیٹھے گی
بلی گکڑوں کوں بولے گی

وہ غسل خانے سے آکر ناشتے کی میز پر بیٹھ گیا۔ لیکن اس وقت اس کا دل کسی بات میں نہیں لگ رہا تھا۔ اس کے ذہن میں بس ایک ہی سوال گونج رہا تھا کہ فریدی پر کیا گزری ہوگی۔ ناشتے سے فارغ ہو کر وہ صبح کا اخبار دیکھنے کے لئے لائبریری کی طرف جا رہا تھا کہ نوکر نے ایک تار لا کر اسے دیا۔ حمید کا دل دھڑکنے لگا اور لفافہ چاک کرتے کرتے اس کے ذہن نے لا تعداد سوال

رڈ والے۔ مار فریدی کے نام تھا۔ لیکن تار دینے والے کا نام پڑھ کر حمید کے ہونٹ سکر گئے۔ وہ
 سوچنے لگا کہ اب کیا مصیبت آگئی۔ اس نے ایک بار پھر تار کا مضمون پڑھا۔
 ”فورا آؤ۔۔۔ ایک نئی مصیبت۔۔۔ صولت مرزا۔۔۔!“

حمید سوچنے لگا کہ یہ نئی مصیبت کیا ہو سکتی ہے۔ کیا وہ بھوت جیلہ کو اٹھالے گئے۔ لیکن پچھلی
 ات کے واقعات کے بعد سے وہ انہیں بھوت سمجھنے پر پس و پیش کر رہا تھا اور پھر ان مہمل اشعار
 میں بھی تو کسی نقارے کا ذکر تھا۔ ان بھوتوں کو بھی کسی نقارے کی تلاش تھی۔ ان سب باتوں کے
 باوجود بھی کم از کم جیلہ کی بیماری کا معاملہ اس کی سمجھ سے باہر تھا۔ لیکن فریدی اسے ایک قسم کی
 بیماری ہی قرار دے رہا تھا۔ خیر چلے بیماری ہی سہی۔ لیکن وہ کتا جویدہ راج گڑھی میں سینکڑوں
 سال سے روتا چلا آ رہا ہے اور عموماً بارش ہی کے زمانے میں روتا ہے اور جب بھی روتا ہے قریب
 کی ندی میں اتنا زبردست سیلاب آتا ہے کہ کنارے بے ہوئے گاؤں ڈوب جاتے ہیں۔ آخر کوئی
 منطق اس کا جواب کس طرح پیش کرے گا۔ اسے کس طرح انسانی کارنامہ قرار دے گا۔

کچھ دیر قبل حمید ان سارے معاملات سے بُری طرح بیزار تھا اور کسی نہ کسی طرح اپنی جان
 بچا کر نکل جانا چاہتا تھا۔ لیکن فریدی کا اس طرح غائب ہو جانا اس کی کابلی کے لئے سم قاتل ثابت
 ہوا۔ حمید کو یقین تھا کہ وہ یہ راج نگر ہی کے واقعات کے سلسلے میں غائب ہوا ہے۔ لہذا اب وہ
 اس معاملے کو کسی طرح نہیں نال سکتا تھا۔ خواہ خود اس کی جان ہی کو خطرہ کیوں نہ ہو۔
 اس نے فوراً ہی ایک ملازم کو تار کا جواب لکھ کر دیا اور خود ٹیلی فون پر دفتر کے کسی آدمی سے
 گفتگو کرنے لگا۔

صولت مرزا کو وہ اپنی روانگی کے متعلق تار دے چکا تھا۔ اگر فریدی کا خیال نہ ہوتا تو وہ کبھی
 ایسا نہ کرتا۔ لیکن وہ اچھی طرح جانتا تھا کہ فریدی اس معاملے میں بہت زیادہ دلچسپی لے رہا ہے اور
 اسی لئے شاید اس پر کوئی اچانک مصیبت نازل ہوئی ہے اگر وہ یہ راج نگر نہ گیا تو ممکن ہے کہ اس
 کے لئے زندگی بھر افسوس کرنا پڑے۔ ہو سکتا ہے کہ فریدی جج جال میں پھنس گیا ہو۔

اسی رات کو وہ یہ راج نگر پہنچ گیا۔ صولت مرزا بذات خود اسٹیشن پر موجود تھا۔ لیکن بہت
 زیادہ پریشان نظر آ رہا تھا۔

”فریدی نہیں آئے۔“ اس نے سب سے پہلے سوال کیا۔

”وہ پھر بتاؤں گا.... آپ یہ بتائیے کہ بات کیا ہے۔“
 ”آؤ چلو باہر گاڑی کھڑی ہے بتاؤں گا.... عجیب قسم کی مصیبتیں نازل ہو رہی ہیں۔“
 وہ دونوں اسٹیشن کے باہر آکر کار میں بیٹھ گئے۔
 ”کل رات کو اصطبل میں آگ لگ گئی تھی۔“ صولت مرزا نے کہا۔
 ”کس طرح۔“

”خدا بہتر جانتا ہے جیلہ بُری طرح جل گئی ہے۔ خدا اس کے حال پر رحم کرے۔“
 ”جل گئیں....!“ حمید چونک کر بولا۔ ”وہ کس طرح جل گئیں۔“
 ”پچھلی رات کو پھر اس پر دورہ پڑا تھا اور وہ پُراسرار آدمی پھر دکھائی دیئے تھے۔“
 ”اوہ....!“

”وہ اسے پہلے کی طرح اصطبل میں لے گئے اور پھر تقریباً ایک گھنٹے کے بعد اصطبل میں
 آگ لگ گئی۔ بدقت تمام جیلہ کو اندر سے نکالا جاسکا۔ وہ تو کبھی گھوڑے کے پیروں تلے
 روندی نہیں گئی۔“

”اور وہ آدمی....!“ حمید نے بے تابانہ انداز میں پوچھا۔

”وہ نہ جانے کہاں غائب ہو گئے تھے۔“

حمید سوچ میں پڑ گیا.... پھر تھوڑی دیر بعد پوچھا۔

”اس کے علاوہ کوئی اور بات۔“

”اور کچھ نہیں۔“

گھر پہنچ کر حمید نے جیلہ کو دیکھا جو واقعی بُری طرح جل گئی تھی۔ اس کا سارا جسم ٹپوں سے
 ڈھکا ہوا تھا لیکن اس کا سارا چہرہ قطعی محفوظ تھا۔ تین چار نرسیں اس کمرے میں موجود تھیں اور
 پورے گھر پر قبرستان کی سی خاموشی چھائی ہوئی تھی۔

کھانا کھالینے کے بعد حمید صولت مرزا کو ساتھ لے کر اصطبل کی طرف گیا جو اب راکھ کا
 ڈھیر معلوم ہو رہا تھا۔ کہیں اوہ جلی دیواریں کھڑی تھیں جن کی جڑوں تک سیاہی دوڑ گئی تھی۔
 ”وہاں سے لوٹ کر وہ تمباکو نوشی کے کمرے میں آ بیٹھے۔“

”ڈاکٹر نے کیا بتایا ہے۔“ حمید نے پوچھا۔

”اس نے تو کافی اطمینان دلایا ہے۔ اس کے خیال کے مطابق آگ کا اثر اندرونی اعضاء پر نہیں ہے۔“

”تو پھر یقیناً کوئی گھبرانے کی بات نہیں۔“ حمید نے کہا۔

”ہاں تم نے فریدی کے متعلق کچھ نہیں بتایا۔“ صولت مرزا نے پوچھا۔

اتنے میں نوکر کافی کی ٹرے لایا اور صولت مرزا کافی انڈیلنے لگا۔

لیکن وہ ابھی تک جواب طلب نظروں سے حمید کی طرف دیکھ رہا تھا۔

حمید نے فریدی کے متعلق مختصر سب کچھ بتا دیا۔

”ارے تو کیا حقیقتاً اس کتبے یا ان اشعار میں کوئی خاص بات تھی۔“ صولت مرزا نے کہا۔ ”تو

اب ایک دوسری الجھن اُنہ جانے فریدی پر کیا گزری ہو۔“

”خیر اسے تو چھوڑیے۔ مجھے اس کی ذرہ برابر فکر نہیں ہے۔“ حمید نے کہا۔ ”ہم لوگ موت

سے نہیں ڈرتے۔ میں آپ سے اس فٹارے کے متعلق پوچھنا چاہتا ہوں۔“

”فٹارہ! کیسا فٹارہ۔“

”وہی فٹارہ جس کی تلاش میں وہ پراسرار آدمی اصطبل کے چکر لگاتے تھے۔“

صولت مرزا کوئی جواب دینے جا رہا تھا کہ ارسلانوس آگیا۔ وہ اس وقت بہت زیادہ سنجیدہ نظر

آ رہا تھا۔ چہرے پر وحشت کے آثار نہیں تھے۔ سر پر بالوں کا گلدستہ نما جھنکار بھی نہیں تھا۔ آج نہ

جانے کیوں اس نے اپنے بال بڑے سلیقے سے سنوار رکھے تھے۔ داڑھی میں بے ترتیبی نہیں تھی۔

”جمیلہ کیسی ہے۔“ اس نے پوچھا اور پھر حمید پر نظر پڑتے ہی بولا۔

”اوہ آپ....!“

اس نے حمید کی طرف ہاتھ بڑھایا اور دوسرے ہی لمحے میں حمید کے ہاتھ کی ہڈیاں

کڑکڑا گئیں۔

”وہ محمد کمال آفندی کہاں ہیں۔“ اس نے حمید سے پوچھا۔

”احمد کمال فریدی کہئے۔“ حمید نے ٹوکا۔

”وہی وہی....!“ ارسلانوس مسکرا کر بولا۔ ”نہ جانے کیوں مجھے ان کا یہی نام یاد رہتا ہے۔

ہاں بھی صولت جمیلہ کا کیا حال ہے۔“

”پہلے سے کچھ بہتر۔“ صولت مرزا نے کہا۔

حمید نے محسوس کیا کہ ارسلانوس دوسری طرف منہ پھیر کر مسکرایا ہے۔ صولت مرزا کے چہرے پر ہزاری کے اثرات پھیل گئے تھے۔ وہ چند لمحوں کے بعد کوئی عذر کر کے اندر چلا گیا۔ حمید ارسلانوس کے پاس آ بیٹھا۔

”آپ جمیلہ کی کیفیت سن کر مسکرائے کیوں تھے۔“ حمید نے درشت لہجے میں پوچھا۔
 ”دیکھو فرزند! میں تمہیں ایک بار پھر سمجھائے دیتا ہوں کہ مجھ سے ایسی لہجے میں گفتگو نہ کیا کرو۔“
 ”تو اصل میں تم نے ہی آگ لگائی تھی۔“

”کیا بکواس ہے۔“ ارسلانوس بگڑ کر بولا۔ ”میں جانتا ہوں کہ تم لوگوں کا تعلق محکمہ سراغ رسانی سے ہے لیکن اس کا مطلب یہ تو نہیں کہ تم شریفیوں کی توہین کرتے پھرو۔ اگر تم صولت کے مہمان نہ ہوتے تو میں تمہیں اس بد تمیزی کا سزا چکھا دیتا۔“
 ”خیر.... میں صولت مرزا کو اس معنی خیز مسکراہٹ سے آگاہ کر دوں گا۔ شاید انہوں نے دیکھا نہیں تھا۔“

”تم نے پھر وہی بکواس کی۔“
 ”اچھا تمیز سے گفتگو کیجئے۔“ حمید نے بگڑ کر کہا۔
 ”بیٹا اگر جان کی خیریت چاہتے ہو تو جتنی جلدی ہو سکے اس گھر سے نکل بھاگو۔“ ارسلانوس نے کہا۔

”کیوں....؟“ حمید چونک کر بولا۔
 ”صولت نے جو کھیل شروع کر رکھا ہے اس کے دوران میں تم لوگوں کا وجود برداشت نہیں کر سکوں گا۔“

”کیسا کھیل....!“
 ”وہی کھیل جو اس نے میرے بیٹے کے ساتھ کھیلا تھا۔“
 ”بھلا میں کیا جانوں۔“

”اچھا تو آؤ میری ساتھ۔“ ارسلانوس اس کا ہاتھ پکڑ کر بولا۔
 وہ اسے عقبی پارک میں لے آیا جہاں بٹ نصب تھے۔

”صولت مرزا بڑا لالچی آدمی ہے۔ وہ کبھی نہ چاہے گا اس کی دولت کسی دوسرے گھر میں جائے۔ جیلہ تین لاکھ روپیوں کی بلا شرکت غیرے مالک ہے۔ وہ میرا بچہ.... میرا بیٹا بھی... صولت کی ہوس کا شکار ہوا۔“ ارسلانوس کی آواز بھرا گئی اور وہ چہرہ چھپا کر بچوں کی طرح سسکیاں لینے لگا۔

دکھوت

حمید کو اپنی عقل خبط ہوتی معلوم ہونے لگی۔ وہ تو یہ سمجھ کر آیا تھا کہ شاید ارسلانوس سے دو دو ہاتھ بھی کرنے پڑیں۔ لیکن یہاں تو معاملہ ہی الٹا تھا۔ وہ کسی بوڑھی بھینڑ کی طرح پھسپھسانے لگا تھا۔ حمید الجھن میں پڑ گیا کہ وہ اسے کن الفاظ میں تسلیاں دے۔ پاگل آدمی ٹھہرا۔ اگر دلاسوں پر بھوں بھوں رونا شروع کر دیا تو وہ کیا کرے گا۔ بہت ممکن ہے کہ وہ خود اسی کو رونے پر مجبور کر دے۔ ”لوگ میرے دکھ سے واقف نہیں۔“ ارسلانوس سسکیاں روک کر بولا۔ ”وہ صرف مجھ سے ہی نفرت کرنا جانتے ہیں۔ مجھے پاگل سمجھتے ہیں۔ وہ نہیں جانتے کہ میں خود اپنے لئے جہنم ہو گیا ہوں۔ میری سمجھ میں نہیں آتا کہ میں کیا کروں۔ کہاں جاؤں۔“

”فلسفہ چیز ہی ایسی ہے۔“ حمید نے ہمدردانہ لہجے میں کہا۔

”فلسفہ....!“ ارسلانوس ٹھنڈی سانس بھر کر بولا۔ ”کاش فلسفے ہی نے میری زندگی پر اثر ڈالا ہوتا۔“

”پھر کیا بات ہے۔“ حمید اسے گھورتا ہوا بولا۔

”کچھ نہیں....!“ ارسلانوس نے کہا اور جانے کے لئے مڑ گیا۔

دفعۃً کہیں دور ایک ساتھ تین چار فائر ہوئے تو وہ چلتے چلتے رک گیا۔ تھوڑے وقفے کے بعد

پھر فائر ہوئے اور اس کے بعد ہوتے ہی رہے۔

ارسلانوس بے تحاشہ پھانک کی طرف دوڑنے لگا۔ حمید نے آواز دے کر اسے روکنا چاہا مگر

بے سود۔ پھر اس کے پیچھے دوڑا لیکن پھانک کے باہر جاتے ہی ارسلانوس اس کی نظروں سے غائب

ہو گیا۔ وہ چیخ چیخ کر اسے آوازیں دے رہا تھا۔ مگر جواب نہ دار۔ فائر کی آوازیں ابھی تک سنائی

دے رہی تھیں۔

حمید بھاگ کر اندر آیا۔ صولت مرزا اور اس کے کچھ نوکر پھاٹک کی طرف آ رہے تھے۔

”کیاں گئے تھے آپ۔“ صولت مرزا نے حمید سے پوچھا۔

”ارسلانوں کے پیچھے۔“ وہ نہ جانتے کیوں فائزوں کی آوازوں پر بے تحاشہ دوڑتا ہوا کسی طرف نکل گیا۔“

”یہ فائر کیاں اور کیوں ہو رہے ہیں۔“

”میں خود ہی الجھن میں ہوں۔“ صولت مرزا نے کہا۔ ”آپ بیٹھے میں ابھی۔۔۔ دیکھ کر

آتا ہوں۔“

”میں بھی چل رہا ہوں۔“ حمید نے کہا اور ان کے ساتھ ہولیا۔

وہ تھوڑی سی دور گئے ہوں گے کہ کچھ لوگ انہیں اپنی طرف دوڑ کر آتے دکھائی دیئے۔

”کون ہے۔“ صولت مرزا نے بلند آواز میں پوچھا۔

”ارے۔۔۔ سرکار۔۔۔!“ کسی نے کہا اور وہ سب ان کے قریب آ گئے اور پھر ان میں سے

ایک ہانپتا ہوا بولا۔ ”سرکار گڑھی میں گولیاں چل رہی ہیں۔“

”کون ہے۔“

”نہ جانے سرکار۔۔۔ بہت سے آدمی معلوم ہوتے ہیں۔“

”تو تم کہاں جا رہے ہو۔“

”آپ ہی کے پاس سرکار۔۔۔ تھانیدار صاحب نے بھیجا ہے۔“

”کیوں۔۔۔؟“

”انہوں نے کہا ہے کہ اپنی سب بند و قیں لے کر یا تو خود آجائے یا بھجوا دیجئے۔“

صولت مرزا نے کچھ نوکر گھر کی طرف دوڑائے۔ چند لمحوں کے بعد وہ بند و قیں اور میگزین

لے کر آ گئے۔ پھر انہوں نے یدھ راج گڑھی کی طرف بڑھنا شروع کر دیا۔ تھوڑی دیر تک

فائزوں کی آوازیں سنائی دیتی رہیں پھر سکون ہو گیا۔

”لیکن یہ سب یک بیک ہوا کیسے۔“ صولت مرزا نے ایک آدمی سے پوچھا۔

”نہ جانے سرکار! بس اچانک گولی چلی پھر تھانیدار صاحب دو تین سپاہیوں کے ساتھ آ گئے۔

لیکن گڑھی میں جانے کی ہمت نہ پڑی۔ تھانے میں اس وقت دو رائفلیں تھیں اس لئے انہوں نے

مجھے آپ کے پاس بھیج دیا۔“

وہ گڑھی کے قریب پہنچ گئے۔ لیکن فائر کی آوازیں نہیں سنائی دیں۔ مجمع دور کھڑا تھا۔ کچھ لوگوں کے پاس لائٹنیں اور پٹر میکس بھی تھے۔ لیکن شاید گڑھی کے اندر جانے کی ہمت نہیں پڑی تھی۔ سب انسپکٹر بھی دو تین سپاہیوں کے ساتھ موجود تھا۔

”کہئے صاحب۔“ صولت مرزا نے اسے مخاطب کیا۔

”کچھ سمجھ میں نہیں آتا نواب صاحب۔“ سب انسپکٹر بے چارگی کے ساتھ بولا۔ ”ان لوگوں کا خیال ہے کہ کچھ آسب و ایسب۔“

”لا حول ولا قوۃ....!“ حمید منہ سکڑ کر بولا۔ ”بچھلی رات والی جنگ کے بعد سے اس کے خیالات کچھ ڈانواں ڈول سے ہو گئے تھے اور پھر اس وقت اسے مجمع پر کچھ رعب بھی تو ڈالنا تھا۔“

”تو پھر چلے اندر....!“ صولت مرزا نے کہا۔

”یہ ذرا خطرناک ہے۔“ سب انسپکٹر نے کہا۔ ”معلوم نہیں وہ کہاں چھپے ہوں۔“

”کون.... آسب....!“ حمید نے مسکرا کر کہا۔

”یہ فریدی صاحب کے ساتھی تو نہیں۔“ سب انسپکٹر نے صولت مرزا سے پوچھا۔

”ہاں.... لیکن.... تو پھر کیا کیجئے گا۔“

”میرے خیال سے تو اب صبح ہی پر رکھا جائے۔“ سب انسپکٹر بولا۔

”چہ خوب....!“ حمید نے صولت مرزا کے نوکر کے ہاتھ سے رائفل لیتے ہوئے کہا۔ اس نے میگزین میں کار تو س ڈالے اور رائفل اٹھا کر دو تین ہوائی فائر کر دیئے۔

لیکن جواب میں کوئی فائر نہیں ہوا۔ تھوڑی وقفے کے بعد اس نے پھر ایک فائر کیا۔ لیکن بدستور خاموشی رہی۔

”آئیے....!“ حمید آگے بڑھتا ہوا بولا۔ اس کے ایک ہاتھ میں رائفل تھی اور دوسرے میں نارچ۔ اسے بڑھتے دیکھ کر صولت مرزا بھی بڑھا۔ پھر سب انسپکٹر اور صولت مرزا کی بندوقین دوسرے لوگوں میں تقسیم کر دی گئیں۔

وہ سب گڑھی میں داخل ہو گئے۔ نہایت احتیاط اور ہوشیاری سے وہ چاروں طرف دیکھتے پھر رہے تھے۔ لیکن یہاں چاروں طرف ایک اتھاہ سناٹا پھیلا ہوا تھا۔ صرف چلنے سے پیروں کے تلے

آئی ہوئی روزیوں کی کڑکڑاہٹ سنائی دے رہی تھی۔

کئی جگہ انہیں خون کے بڑے بڑے دھبے دکھائی دیئے۔ انہیں کسی لاش کے ملنے کی بھی توقع تھی۔ لیکن پوری گڑھی کا چکر لگا لینے کے باوجود بھی کوئی لاش نہ ملی۔

تھوڑی دیر بعد لوگ اپنے اپنے گھروں کی طرف لوٹ گئے۔ صرف سب انسپکٹر صولت مرزا حمید اور چند کانسٹیبل رہ گئے۔ پھر صولت مرزا بھی جیلہ کی علالت کا عذر کر کے جانے لگا۔ اس پر حمید نے اسے الگ لے جا کر کہا۔

”آج رات ان پُراسرار آدمیوں کا خیال رکھئے گا۔ دیکھئے وہ آج آتے ہیں یا نہیں۔“

”تو کیا تم یہیں ٹھہرو گے۔“ صولت مرزا نے پوچھا۔

”جی ہاں....!“

”آخر کیوں؟“

”میں نے خطرے کی بوسونگھ رہا ہوں آج رات کو میں چھت کے نیچے رہنا مناسب نہیں سمجھتا۔“

”میں تمہارا مطلب نہیں سمجھا۔“

”فی الحال کچھ نہ بتا سکوں گا۔“

”خیر بھی آج رات تو یوں بھی نیند آجائے گی۔ اچھا تو میں چلا لیکن تمہارے لئے فکر مند

ضرور رہوں گا۔“

صولت مرزا کے چلے جانے کے بعد حمید پھر سب انسپکٹر کے پاس لوٹ آیا۔

”آپ نہیں گئے۔“ سب انسپکٹر نے پوچھا۔

”میں آپ کے ساتھ رہ کر تفتیش میں حصہ لینے کا ارادہ رکھتا ہوں۔“

”شکریہ شکریہ۔ اگر فریدی صاحب بھی ہوتے تو کتنا اچھا تھا۔ آخر وہ کہاں رہ گئے۔“

”وہ شہر میں ہیں۔“

تھوڑی دیر تک وہ دونوں اس کے متعلق خیال آرائی کرتے رہے پھر سب انسپکٹر نے تفتیش شروع

کردی۔ اس سلسلے میں قصبے کے گھر گھر کی کنڈی کھٹکھٹائی گئی۔ راگیروں کو روک کر ان سے سوالات

کئے گئے۔ دو ایک چھوٹے زمیندار جو سب انسپکٹر سے پر خاش رکھتے تھے حوالات پہنچائے گئے۔

حمید نے جب بھی اعتراض کا منہ کھولا تو اسے یہی جواب ملا۔ ”آپ ان حرام زادوں کو نہیں

چاہتے اگر کوئی ہو سکتا ہے تو یہی ہو سکتے ہیں۔“

تقریباً تین بجے اس چرنے سے نجات ملی۔ پہلے تو اس نے سوچا کہ بقیہ رات تھانے ہی میں بسر کرے لیکن پھر یہ ارادہ ملتوی کر دینا پڑا۔ وہ اچھی طرح جانتا تھا کہ الپ صبح تک الپ بے گناہ گرفتار شدگان کا کچور نکال دیا جائے گا۔ اگر وہ وہاں رہا تو اس زیادتی کو عفو و استغاثہ کر سکے گا۔ پتلا وہ صولت مرزا کی حویلی کی طرف چل پڑا۔ حقیقتاً وہ اس وقت وہاں نہیں جاتا چاہتا تھا۔ اس سلاٹوس کے جملے اس کے کانوں میں گونج رہے تھے۔

بے خیالی میں وہ سامنے والے پھاٹک سے جانے کے بجائے عقبی پارک کی طرف مڑ گیا۔ اصطبل کے قریب پہنچ کر وہ ٹھک گیا۔ جملے ہوئے اصطبل کے بلے پر ایک آدمی جھکا ہوا نظر آیا۔ اس نے انہیں آدمیوں کا سابقہ رومن لباس پہن رکھا تھا جنہیں حمید بھوت سمجھا تھا۔ اس کے چہرے پر بھی زرد روشنی پھیلی ہوئی تھی اور چہرہ کچھ جانا پہچانا سا معلوم ہو رہا تھا۔ حمید ذہن پر زور دینے لگا کہ اس نے اسے کہاں دیکھا ہے۔ ان پانچوں کے چہرے تو اسے اچھی طرح یاد تھے۔ وہ ان میں سے نہیں تھا۔ دفعتاً حمید چونک پڑا۔ اس کی صورت تو اس بت سے ملتی جلتی تھی جسے جیلہ زفرس کہہ کر مخاطب کرنے کی کوشش کر رہی تھی۔ تو کیا؟ وہ حقیقتاً بھوت ہے۔ حمید کے جسم سے ٹھنڈا ٹھنڈا پسینہ چھوٹ پڑا۔ وہ آہستہ آہستہ چلتا ہوا مہندی کی بازو میں چھپ گیا۔ وہ پُراسرار آدمی اپنے نیزے سے ایک جگہ اصطبل کا ملبہ ہٹا رہا تھا۔ تھوڑی دیر بعد اس کے ہونٹوں پر ایک عجیب سی مسکراہٹ نمودار ہوئی اور پھر وہ سیدھا کھڑا ہو گیا۔ حمید نے محسوس کیا کہ وہ بلے کے ڈھیر سے اتر کر اس کی طرف بڑھ رہا ہے۔ حمید کا ہاتھ بے اختیار جیب کی طرف گیا لیکن پھر اس کے جسم میں مایوسی کی لہر دوڑ گئی۔ ریوالبور تو اس کے سوٹ کیس میں بند تھا۔

”میں نے تمہیں دیکھ لیا ہے۔“ وہ مہندی کی بازو کے قریب آکر بھرائی ہوئی آواز میں بولا۔

”چپ چاپ کھڑے ہو جاؤ۔ ورنہ یہ نیزہ تمہاری ہڈیوں میں اترتا چلا جائے گا۔“

حمید کھڑا ہو گیا لیکن اس کے سارے جسم میں کچکی طاری تھی۔

”میں تمہیں شہید کر کے بھوت بنانا چاہتا ہوں۔“ اس نے سفاکانہ انداز میں کہا۔

حمید خاموش رہا۔ پھر وہ پُراسرار آدمی بے اختیار ہنس پڑا اور ساتھ ہی حمید ارے کہہ کر جو

اچلا ہے تو ایک ہی جست میں مہندی کی بازو پار کر گیا۔ ہنسی کا انداز فریدی کا سا تھا۔

”خدا کی قسم اسی بل بوتے پر سرخ رسانی کا دعویٰ رکھتے ہو۔“

”اگر میرا ہارٹ فیل ہو جاتا تو۔“ حمید نے بگڑ کر کہا۔

”تو میں کسی کنوارے گڈے سے تمہاری شادی کر دیتا۔“ فریدی ہنس کر بولا۔ ”میرے یار تو

جج جج لونڈیوں سے بھی بدتر ہیں۔“

دفعۃ فریدی کے چہرے پر پھیلی ہوئی زرد روشنی غائب ہو گئی۔

”یہ کس طرح ہوا۔“ حمید بے ساختہ پوچھ بیٹھا۔

”نہایت آسانی سے۔“ فریدی نے کہا۔ ”میرے سر پر رکھے ہوئے خود میں اندر کی طرف ننھے

ننھے تین بلب لگے ہوئے ہیں جن کا تعلق میری جیب میں رکھی ہوئی ایک معمولی سی بیٹری سے

ہے جب چاہتا ہوں انہیں جلا دیتا ہوں اور جب چاہتا ہوں بجھا دیتا ہوں۔“

”لاحول ولا قوۃ۔“ حمید منہ سکڑ کر بولا۔ ”لیکن آپ نے اتنی جلدی یہ سامان کہاں سے مہیا

کر لیا۔“

”سب ڈاکٹر بھٹناگر کی عنایت ہے۔“ فریدی مسکرا کر بولا۔ ”آؤ آؤ ادھر.... جھاڑیوں کی

اوٹ میں آ جاؤ۔“

”کل رات کہاں رہ گئے تھے۔“ حمید نے پوچھا اور فریدی ہنسنے لگا۔

”تم شاید سمجھے ہو گے کہ مجھے پکڑ لیا گیا۔“ اس نے کہا۔ ”بات یہ نہیں تھی۔ اس وقت کی

چال بڑی کار آمد ثابت ہوئی۔ وہ اندھیرے میں بھی سمجھے کہ میں بھی اسی ٹیکسی پر بیٹھ کر نکل گیا

ہوں۔ اس طرح مجھے ڈاکٹر بھٹناگر کے مکان میں گھسنے کا موقع مل گیا۔ وہ لوگ تو بے چارے رات

بھر مجھے تلاش کرتے رہے۔ ڈاکٹر بھٹناگر کے مکان کی تلاشی لینے پر مجھے خود بھی یقین ہو گیا کہ

اس کے متعلق میرا اندازہ قطعی درست تھا۔ وہ پانچوں پُراسرار آدمی اسی کے گرد سے تعلق رکھتے

تھے۔ یہ لباس جو میں نے پہن رکھا ہے اسی کے گھر سے چرا کر لایا ہوں۔“

”لیکن وہ پانچوں تو کل رات کو یہاں اسی لباس میں موجود تھے۔“ حمید نے کہا۔

”میں جانتا ہوں۔ بھٹناگر کے یہاں صرف پانچ آدمیوں کے لئے لباس نہیں ہے۔ اس کے

علاوہ بھی وہاں کئی جوڑے وردیاں اور ہیں۔ ہاں تو وہ کل رات کو نقارہ یہاں سے نکال لے گئے۔“

”یعنی اصطبل سے....؟“ حمید نے متحیرانہ انداز میں سوال کیا۔

”ہاں.... اپنی عقلوں پر تو پتھر پڑ گئے تھے۔“ فریدی نے سنجیدگی سے کہا۔ ”میں اپنی یہ حماقت بھی زندگی بھر یاد رکھوں گا۔ وہ نقارہ دراصل یہاں گھوڑوں کے دانہ کھانے کے ہودے کے طور پر استعمال کیا جاتا رہا ہے۔ خود صولت مرزا بھی اس کی حقیقت یا اہمیت سے آگاہ نہیں تھا۔ کل وہ لوگ اسے کھود کر نکال لے گئے اور ساتھ ہی وہ اصطبل میں آگ بھی لگا گئے۔“

”آخر تھا کیا اس نقارے میں....!“

”اس راستے کا نقشہ جو ہمیں تخت عقرب تک لے جاتا۔“

”یہ آپ کو کس طرح معلوم ہوا۔“

”قیاس....!“ فریدی کچھ سوچتا ہوا بولا۔ ”آج وہ یدھ راج گڑھی میں راستہ تلاش کر رہے تھے۔“

”تو کیا وہ ساری اودھم....!“

”میں نے ہی مچائی تھی۔“ فریدی نے اس کا جملہ پورا کر دیا۔ ”ان کے کئی آدمی ہلاک اور

زخمی ہوئے ہیں۔“

”مگر لاشیں....!“

”وہ اٹھالے گئے ہوں گے۔ اگر ایسا نہ کرتے تو ان کا راز ظاہر ہو جاتا۔“

حمید تھوڑی دیر تک خاموش رہا پھر بولا۔

”آخر انہوں نے نقارے کی تلاش کے لئے یہ سوانگ کیوں بھرا تھا۔“

”یہ ان کی زبردست چال تھی۔“ فریدی پر خیال انداز میں بولا۔ ”اس معاملے میں ڈاکٹر

بھٹناگر کی ذہانت کا قائل ہو جانا پڑتا ہے۔ یدھ راج گڑھی کی کھدائی کے دوران میں صولت مرزا ہی کے یہاں ٹھہرا تھا۔ غالباً وہ جمیلہ کے مرض سے واقف ہو گیا تھا۔ اس کی نظر خصوصاً اس بات پر زیادہ تھی کہ جمیلہ دورے کی حالت میں قدیم روم اور یونان کی باتیں کیا کرتی ہے خود کو قدیم مصر کی باشندہ سمجھتی ہے۔ لہذا اس نے اسی حوالے سے قدیم رومن سپاہیوں کی اختراع کی تاکہ دیکھنے والے اسے آسانی سمجھ کر ان سے دور ہی رہیں اور وہ اپنا کام کر گزریں۔“

”اور آپ.... آپ اس لباس میں کیوں آئے۔“

”اپنا بھی وہی مقصد تھا اگر اس لباس میں نہ آتا تو ممکن ہے کہ مجھے گولی ہی ماری جاتی۔“

”کون گولی مارتا۔“

”صولت مرزا....!“

”کیوں؟“

”شاید نیند نے تمہاری سوچنے کی قوت سلب کر لی ہے۔“ فریدی نے کہا۔

”ارے میاں.... کل اس کی لڑکی انسی اصطبل میں بُری طرح جل چکی ہے۔ بھلا آج رات کو اس کے قریب آنے والا زندہ رہ سکتا تھا۔ صولت مرزا نے مجھے اس لباس میں یہاں دیکھا تھا اور چپ چاپ دم دبا کر بھاگ گیا تھا۔ ممکن ہے وہ اب بھی کسی کھڑکی یا روشندان سے جھانک رہا ہو۔“ حمید فریدی کو اپنی اور ارسلانوس کی گفتگو کے متعلق بتاتا ہوا بولا۔ ”ایک بات سمجھ میں نہیں آتی کہ ارسلانوس گولیوں کی آوازیں سن کر بے تحاشہ بھاگا کیوں تھا۔“

”وحشت....!“ فریدی نے کہا اور کچھ سوچنے لگا۔ پھر تھوڑی دیر بعد بولا۔

”ارسلانوس کی شخصیت بھی کچھ مشتبہ سی ہے۔ سمجھ میں نہیں آتا کہ وہ صولت مرزا کے پیچھے کیوں پڑا ہوا ہے۔“

”ایک بہت ہی معمولی وجہ تو اس کا مرحوم بیٹا ہے۔“ حمید نے کہا۔ ”صولت مرزا کی کسی حرکت کی بناء پر گھل گھل کر مر گیا۔“

”یہ ارسلانوس کا بیان ہے۔“ فریدی نے کہا۔ ”لیکن تم اس کی حقیقت سے واقف نہیں۔ اس کے لڑکے کی پرورش دراصل صولت مرزا ہی کے یہاں ہوئی تھی۔ ارسلانوس اپنی بیوی کے مرنے کے بعد سے لڑکے کی طرف سے بھی لاپرواہ ہو گیا تھا۔ حتیٰ کہ وہ ایک بار سخت بیمار تھا۔ اس کے سارے جسم پر زخم ہو گئے تھے اور ان میں کیڑے بچ بچایا کرتے تھے۔ ارسلانوس نے اسے گھر سے نکال کر گلی میں ڈلوادیا تھا۔ اگر صولت مرزا نہ ہوتا تو کیڑے اس کی ہڈیاں تک چاٹ جاتے۔“

”بھی یہاں تو میری عقل ہی خبط ہو گئی ہے۔“ حمید اکتا کر بولا۔

”پہلے کبھی نہیں تھی۔“ فریدی مسکرا کر بولا۔ تھوڑی دیر خاموش رہا پھر کہنے لگا۔ ”ایک بات سمجھ میں نہیں آتی وہ یہ کہ ڈاکٹر بھٹناگر کو اس نقارے کا علم کیونکر ہوا جب کہ خود مرزا بھی اس کے وجود سے لاعلم تھا۔ اسے یہ کس طرح معلوم ہوا کہ نقارہ صولت ہی کے یہاں کہیں پر موجود ہے۔“

حمید نے کوئی جواب نہیں دیا لیکن تھوڑی ہی دیر بعد چونک کر کہنے لگا۔

”ایک بات میری سمجھ میں نہیں آتی۔“

”کیا....؟“

”جیلہ کو آپ قطعی معصوم قرار دیتے ہیں۔ آپ کہتے ہیں کہ وہ کسی مقصد کے لئے استعمال کی جاتی رہی ہے۔ خود کسی بات سے واقف نہیں۔ اگر یہ حقیقت ہے تو یہ بتائیے کہ اس کا فائدہ نشین پند یہ راج گڑھی تک کیسے پہنچا۔“

”ہاں یہ سوال بھی غور طلب ہے۔“ فریدی نے کہا۔ ”میں تو اسے بھول ہی گیا تھا۔ خیر جو کچھ بھی ہے جلد ہی سامنے آجائے گا۔“

”تو آپ چلے کہاں؟“ حمید نے کہا۔

”جہاں اب تک تھا.... تمہیں ہدایات ملتی رہیں گی۔ میرے متعلق صولت مرزا کو کچھ نہ بتانا۔“ اور پھر وہ کچھ دور چل کر تاریکی میں غائب ہو گیا۔

خون ریز جنگ

فریدی نے ان پانچ آدمیوں کا بھی راز ظاہر کر دیا۔ فہارے کے متعلق بھی اس کا قیاس درست ہو سکتا ہے۔ جیلہ کی ذہنی بیماری بھی حقیقت رکھ سکتی ہے لیکن وہ اس کتے کی آواز کو کس طرح آدمی کا کارنامہ ثابت کر سکے گا۔ جب کہ وہ سینکڑوں سال سے سنی جا رہی ہے۔

صبح سے صولت مرزا سے کسی خاص موضوع پر گفتگو نہیں ہوئی تھی۔ اس نے اسے صرف اتنا ہی بتایا تھا کہ کچھلی رات کو بھی اصطبل کے قریب ان میں سے ایک آدمی دکھائی دیا تھا اور اس کی شکل پارک میں نصب شدہ بتوں میں سے ایک سے ملتی جلتی تھی۔ صولت مرزا جیلہ کی وجہ سے بہت زیادہ پریشان تھا۔ جیلہ کی حالت پہلے سے بہتر ضرور تھی لیکن وہ ہر وقت کراہتی اور چیختی رہتی تھی۔ جلتے کے بعد سے وہ اب تک سو نہیں سکی تھی۔ دو ایک بار صرف غشی کے دورے پڑے تھے۔ وہ بھی زیادہ دیر تک کے لئے نہیں۔ جلتے کے بعد سے اب تک اس نے ہزار دو ہزار سال پرانی باتیں نہیں کی تھیں اور وہ ہر ایک کو پہچان بھی رہی تھی۔ بار بار ہر ایک سے پوچھتی تھی کہ وہ آخر جلی کیسے؟ کہاں اور کب جلی۔

حمید دن بھر اوجھتا رہا۔ دو ایک بار شکلیہ سے بھی مڈ بھڑ ہوئی اور حمید نے اسے مخاطب کرنے کی بھی کوشش کی لیکن وہ کچھ بولی نہیں یا شاید جیلہ کی وجہ سے اس کی ساری شوخی ختم ہو گئی تھی۔ عقیلہ کے بچے بھی خاموش تھے۔

تقریباً تین بجے شام کو ایک لڑکے نے حمید کو لغافہ دیا جس پر اسی کا نام تحریر تھا۔ حمید نے اس کے ہاتھ پر ایک سکہ رکھ کر اسے رخصت کر دیا۔ یہ خط فریدی کا تھا۔ اس نے شام کو یدھ راج گڑھی کے قریب کے جنگل میں بلایا تھا۔ اس کے علاوہ خط میں کچھ اور نہیں تھا۔

حمید ایک نئی الجھن میں پڑ گیا۔ فریدی شاید ہمیشہ کی طرح اس بار بھی تنہا ہی کام کرنا چاہتا تھا۔ لیکن یہ معاملہ تنہا پنپنے کا نہیں تھا۔ معلوم نہیں ڈاکٹر بھٹناگر کا گروہ کتنا مضبوط ہو۔ وہ دو آدمی ان کا کیا باز لیں گے۔ بہر حال اسے جانا ہی تھا۔ سوچتے سوچتے اسے رات والی جنگ کا خیال آ گیا کل تو فریدی بالکل تنہا تھا۔ وہ ان سے اکیلا ہی بھڑ گیا تھا اور اسے یہ دعویٰ بھی تھا کہ اس نے ان میں سے کئی ایک کو ختم کر دیا ہے۔

چھ بجتے ہی وہ جنگل کی طرف روانہ ہو گیا۔ اس نے اپنا ریوا لور لے لیا تھا اور کافی تعداد میں کار توں بھی۔ اسے دیر تک نہیں بھٹکانا پڑا۔ وہ ایک اونچے اور گھنے درخت کے نیچے سے گزری رہا تھا کہ اسے اوپر سے ہلکی ہلکی سیٹی کی آواز سنائی دی۔ اس نے چونک کر اوپر دیکھا۔ فریدی گھنی شاخوں سے سر نکالے جھانک رہا تھا۔ اس نے حمید کو اوپر آنے کا اشارہ کیا اور حمید بھنا کر رہ گیا۔ ”اس وقت آپ جیسے بلند مقاموں تک میری رسائی ناممکن ہے۔ میں آپ کے جنگل خانے تک نہیں پہنچ سکتا۔“

”چپ۔۔۔!“ فریدی ہونٹ پر انگلی رکھ کر بولا اور پھر اشارے سے اوپر چڑھنے کو کہا۔ مجبوراً حمید نے جوتے اتار کر پتلون کی جیب میں ٹھونسنے اور درخت پر چڑھنے لگا۔ دفعتاً فریدی نے گلے میں لٹکی ہوئی دوور بین آنکھوں سے لگائی اور مغرب کی طرف دیکھنے لگا۔ پھر آہستہ آہستہ سر گھماتا ہوا یدھ راج گڑھی کی سمت پلٹا۔ تھوڑی دیر تک دیکھتا رہا پھر دوور بین چھوڑ کر حمید سے مخاطب ہو گیا۔

”وہ آج بھی باز نہیں آئیں گے۔ ڈھائی تین من سونا کم نہیں ہوتا اور پھر اسی کے ساتھ ہی ساتھ قیمتی جواہرات بھی جو اس تخت میں جڑے ہوئے ہیں۔“

”مجھے تو یہ اب بھی بنڈل ہی معلوم ہوتا ہے۔“ حمید نے کہا۔

”خیر.... خیر.... ذرا اسے دیکھو۔“ فریدی نے جیب سے کاغذ کا ایک ٹکڑا نکال کر حمید کی طرف بڑھاتے ہوئے کہا۔

ابھی تھوڑی بہت روشنی باقی تھی۔ حمید نے کاغذ پر نظریں جمادیں۔ اس پر سرخ روشنائی سے بچھو کا ڈنگ بنا ہوا تھا اور کچھ ہند سے بنے ہوئے تھے۔ کچھ تیروں کے نشانات تھے۔ ڈنگ کے چاروں طرف سمتوں کے نام لکھے ہوئے تھے۔ حمید نے فریدی کی طرف دیکھا جو دور بین سے یدھ راج گڑھی کا جائزہ لینے میں مشغول ہو گیا تھا۔

”کیا یہ ڈراؤ نے خوابوں کا تعویذ ہے۔“ حمید نے مسکرا کر پوچھا۔

”نہیں بیٹے۔“ فریدی نے مزے بغیر جواب دیا۔ ”کیا تمہیں ان مہمل اشعار کا وہ مصرعہ یاد نہیں رہا۔“

”کون سا....!“

”نقارے میں ڈنگ لگا ہے۔“

”ہاں تو پھر....!“

”یہ وہی ڈنگ ہے جو نقارے میں لگا ہوا تھا۔“

”آپ کو ملا کہاں سے۔“

”کیا تم اس کاغذ پر خون بھری انگلیوں کے نشانات نہیں دیکھ رہے ہو۔“

”دیکھ رہا ہوں۔“

”یہ کل رات کو انہیں میں سے کسی کے پاس تھا۔“ فریدی نے کہا۔ وہ ابھی تک یدھ راج گڑھی کی طرف دیکھ رہا تھا۔ دفعتاً حمید کی طرف مڑ کر دور بین اس کے ہاتھ میں دیتا ہوا بولا۔

”ذرا دیکھنا تو یہ کون ہے؟“

حمید نے دور بین لے کر آنکھوں سے لگائی۔ یدھ راج گڑھی میں ایک آدمی دکھائی دیا جو ٹوٹی ہوئی دیواروں کی آڑ میں چھپتا پھر رہا تھا۔

”یہ تو ارسلانوس معلوم ہوتا ہے۔ مگر یہ یہاں کیا کر رہا ہے۔“ حمید نے کہا۔

”فی الحال ارسلانوس کو بھول جاؤ۔ ان لوگوں سے اس کا کوئی تعلق نہیں معلوم ہوتا۔“

آہستہ آہستہ اندھرا پھیلتا جا رہا تھا اور جنگل مختلف قسم کی آوازوں سے گونج اٹھا تھا۔
 ”کچھ معلوم ہے کہ وہ ہیں کتنے۔“ حمید نے پوچھا۔

”اس کی پرواہ مت کرو۔“ فریدی نے کہا۔ ”ہمارے پاس چھ عدد بہترین قسم کے بندوچی ہیں۔“
 ”ان کے نام سنو۔“ فریدی مسکرا کر بولا۔ ”کیپٹن ابراہیم جلیس، میجر شفیق الرحمن، کرنل
 کنہیا لال کپور، سارجنٹ میجر شوکت اور انسپکٹر جاوید۔“
 ”لیکن یہ سب ہیں کہاں۔“

”درختوں پر۔“ فریدی نے کہا۔ ”انہیں آج ہی اپنے ساتھ لے آیا ہوں۔“
 حمید خاموش ہو گیا۔ پھر تھوڑی دیر بعد ادھر ادھر کی باتیں شروع ہو گئیں۔ لیکن حمید کا
 ذہن ارسلاؤس میں الجھا ہوا تھا۔

تقریباً ایک گھنٹے بعد فریدی نے اسے ٹھوکا دیا۔ حمید چونک کر سامنے کی طرف دیکھنے لگا۔ یہ
 راج گڑھی میں کہیں کہیں پر روشنی کے ہلکے ہلکے متحرک دھبے نظر آرہے تھے۔
 ”لیکن ایک بات تو سنئے۔“ حمید نے کہا۔ ”ممکن ہے کہ آج یہاں کی پولیس مداخلت
 کر بیٹھے۔“

”کوئی ہرج نہیں۔“ فریدی نے کہا۔ ”میرے پاس ڈاکٹر بھٹناگر کا وارنٹ ہے۔ اس پر ایک
 قتل کا بھی الزام ہے۔“
 ”یہ روشنیاں۔“ حمید نے کہا۔

”شاید انہوں نے راستے کی تلاش شروع کر دی ہے۔“ فریدی نے کہا اور ہولے ہولے سیٹی
 بجانے لگا۔ قریب کے دو تین درختوں پر سرسراہٹ سنائی دی۔
 ”آؤ اب اتر چلو۔“ فریدی نے کہا۔

حمید نے اترتے ہی ان چھ آدمیوں کو دیکھا۔ وہ انہیں اچھی طرح جانتا تھا۔ کیونکہ وہ فریدی
 کے گہرے دوستوں میں سے تھے۔

وہ جھاڑیوں اور ٹیلوں کی آڑ لیتے ہوئے یہ راج گڑھی کی طرف بڑھنے لگے۔ پھر گڑھی
 کے قریب پہنچ کر انہوں نے زمین پر لیٹ کر سینوں کے بل ریٹنا شروع کر دیا۔

گڑھی میں چند رہائشی آدمی دکھائی دیئے جنہوں نے قدیم روغن سپاہیوں جیسا لباس پہن

رکھا تھا اور ان کے چہروں پر ہلکی زرد روشنی پھیلی ہوئی تھی۔ ان میں دو تین جھکے ہوئے نارنج کی روشنی میں زمین دیکھ رہے تھے۔ فریدی کے ساتھیوں میں سے کسی نے حیرت کا اظہار نہ کیا۔ حمید سوچنے لگا کہ شاید فریدی انہیں پہلے ہی سب کچھ بتا چکا ہے۔

جھکے ہوئے آدمیوں میں سے ایک سیدھا کھڑا ہو گیا۔ حمید نے اسے پہلی ہی نظر میں پہچان لیا۔ یہ ڈاکٹر بھٹناگر تھا۔ اس نے جھکے ہوئے آدمیوں سے کچھ کہا اور وہ بھی سیدھے ہو گئے۔

”کیا یہ لوگ کل اسی لباس میں تھے۔“ حمید نے فریدی سے آہستہ سے پوچھا۔
 ”نہیں! آج انہوں نے ضرور نیا ایسا کیا ہے۔ اگر کل گولیاں نہ چلی ہوتیں تو شاید یہ اتنی احتیاط نہ کرتے۔“

”تو اب کیا کہتے ہو۔“ ساتھیوں میں سے ایک نے پوچھا۔

”ابھی ٹھہرو....!“ فریدی نے کہا۔

بھٹناگر کا ایک ساتھی اپنے آدمیوں سے ہٹ کر ایک منارے کی طرف گیا۔ پھر وہاں سے اٹنے پاؤں لوٹ آیا۔ لیکن واپسی میں کسی قدر اہتمام تھا۔ ایسا معلوم ہوتا تھا جیسے وہ قدم گن رہا ہو۔ اتنی دیر میں فریدی اور اس کے ساتھی ٹوٹی ہوئی دیواروں کی اوٹ میں ریختے ہوئے ان کے قریب پہنچ چکے تھے۔

”پچیس قدم یہاں پورے ہوتے ہیں۔“ بھٹناگر کے ساتھی نے کہا۔

بھٹناگر اس کے قریب آ گیا اور جھک کر نارنج کی روشنی میں کچھ دیکھنے لگا۔

”مگر یہاں بھی ویسا نشان نہیں دکھائی دیتا۔“ بھٹناگر نے کہا اور کچھ سوچنے لگا۔ تھوڑی دیر بعد بولا۔ ”اگر یہاں کبھی اس قسم کی عمارت تھی تو کم از کم اس کے آثار تو ہونے ہی چاہئے تھے۔“
 ”کہیں ہم الو نہیں بن گئے۔“ کسی نے کہا۔

”یقیناً الو ہی معلوم ہوتے ہو۔“ فریدی بلند آواز میں بولا۔ ”خبردار اگر کوئی ہلا تو کھوپڑی اڑی۔“
 آنا فانا ان کے چہروں کی روشنیاں غائب ہو گئیں اور وہ سب پھرتی سے زمین پر لیٹ گئے۔
 فریدی اور اس کے ساتھی بلند ی پر ضرور تھے لیکن اب انہیں وہ لوگ صاف نہیں دکھائی دیتے تھے۔
 ان کے ساتھیوں میں سے ایک نے سر ابھارا ہی تھا کہ ایک فائر ہوا۔ مگر نہ جانے وہ کیسے بچ گیا۔

”فائرنگ شروع کر دو۔“ فریدی نے کہا اور اوھر سے بھی گولیاں چلنے لگیں۔ حمید نے بھی

ریو اور نکال لیا تھا۔ دونوں طرف سے بے تحاشہ گولیاں چل رہی تھیں۔ بھٹناگر کی طرف دو تین چیخیں بھی سنی گئی۔

”یوں نہیں۔“ فریدی بولا۔ ”ایک ایک آدمی دائرے کی شکل میں کھسکتا چلے۔ وہ لوگ ایسے میں اوپر چڑھنے کی ہمت نہیں کریں گے۔“

سب نے آہستہ آہستہ کھسکنا شروع کر دیا۔ لیکن ان کے ریو اور برابر آگ اگلنے جا رہے تھے۔ دوسری طرف پھر ایک چیخ سنائی دی۔ گڑھی کے باہر جس در سنائی دے رہا تھا اور باہر بھی ایک آدھ فائر سنائی دیے۔ شاید باہر والے حمید کے پچھلی رات کے تجربے کو دہرا رہے تھے۔

ادھر بھٹناگر کی طرف کے ایک آدمی نے اوپر آنے کی کوشش کی اور حمید کے ریو اور نے اسے پھر نیچے پہنچا دیا۔

”فضول ہے ڈاکٹر بھٹناگر۔“ فریدی نے زور سے کہا۔ ”اب بھی بہتر ہے کہ باز آجاؤ۔“

دوسری طرف سے فائر بند ہو گئے اور فریدی کے ساتھیوں نے گولیاں چلانا بند کر دیا۔

”بولو کیا کہتے ہو۔“ فریدی نے پھر آواز دی لیکن جواب نہ ملا۔ فریدی نے ایک فائر بھی کیا لیکن اس کا بھی جواب نہیں دیا گیا۔ فریدی نے دو تین فائر اور کئے.... لیکن بے سود۔

آخر انسپکٹر جاوید نے نارچ روشن کی۔ نیچے آٹھ زخمی یا مردے دکھائی دیے۔ فریدی تیزی سے نشیب میں اتر گیا۔ اس کے پیچھے بقیہ لوگ بھی تھے اور پھر کئی نارچوں کی روشنیاں قرب و جوار میں پھیلنے لگیں۔ لیکن بھٹناگر اور اس کے بقیہ ساتھیوں کا کوئی پتہ نہ تھا۔

”اچھا میاں جاوید صاحب سیٹی ہوگی تمہارے پاس۔“ فریدی نے کہا۔ ”ہونی تو چاہئے کیوں کہ اتفاق سے تم اس وقت وردی میں ہو۔“

”کیا کرو گے سیٹی۔“ انسپکٹر جاوید نے جیب سے پولیس کی سیٹی نکالتے ہوئے کہا۔

”مقل کے ناخن لو یا۔“ فریدی نے کہا۔ ”مقامی پولیس کے آدمی باہر موجود ہوں گے۔ اگر انہوں نے اندر گھس کر ہم پر بے تحاشہ گولیاں برسائی شروع کر دیں تو کیا کرو گے۔ اچھا چلو.... بجائے خطرے کی سیٹی۔“

انسپکٹر جاوید نے خطرے کی سیٹی بجائی۔ باہر سے جواب آیا اور پھر تھوڑی ہی دیر بعد بھاری بھر کم جوتوں کی آوازیں سنائی دینے لگیں۔ فریدی نے نارچ سے اشارہ کیا اور مقامی پولیس کے

جوان دوڑ کر ان کی طرف آئے۔ وہ سب مسلح تھے۔ شاید آج احتیاطاً دوسرے تھانے سے بھی کچھ سپاہی بلوائے گئے تھے۔

”ارے آپ....؟“ سب انسپکٹر فریدی کو دیکھ کر چیخا اور پھر متحیرانہ انداز میں زمین پر پڑے ہوئے آدمیوں کو دیکھنے لگا۔

”ہمیں کچھ اور آدمیوں کی تلاش ہے جو اس وقت بھی یہیں کہیں موجود ہیں۔“ فریدی نے کہا۔
”مگر یہ ہیں کون....؟“ سب انسپکٹر نے پوچھا۔

”قاتل.... سازشی اور خطرناک قسم کے مجرم۔ ان کے ہارنٹ میرے پاس موجود ہیں۔ انہیں اٹھوا کر لے جایئے۔ ہم دوسروں کی تلاش میں ہیں اور یہ قصبے والوں کی بھیڑیہاں سے ہٹوا دیجئے۔ کوئی گڑھی کے اندر نہ آنے پائے۔“

سب انسپکٹر زمین پر پڑے ہوئے آدمیوں کو اٹھوانے کا انتظام کرنے لگا اور یہ لوگ دوسروں کو ڈھونڈنے میں مشغول ہو گئے۔

تختِ عقرب

”آخر گئے کہاں۔“ کیپٹن حامد پر تشویش لہجے میں بولا۔ ”اگر اوپر چڑھتے تو صاف دکھائی دے جاتے۔ ایک نے چڑھنے کی کوشش کی تھی ہم میں سے کسی کی گولی کا نشانہ بن گیا تھا۔“

”اوپر تو نہیں گئے۔“ فریدی نے پر خیال انداز میں کہا۔

”تو پھر زمین میں گھس گئے ہوں گے۔“ حمید طنزیہ لہجے میں بولا۔

”تمہارا خیال درست بھی ہو سکتا ہے۔“ فریدی نے مسکرا کر کہا۔

وہ تھوڑی ہی دور چلے ہوں گے کہ انہیں گری ہوئی عمارتوں کے بلبے کے درمیان ایک تنگ سارا سہ دکھائی دیا جس کے دونوں طرف کے ڈھیر چھ سات فٹ سے کم بلند نہیں تھے۔ وہ اس میں گھس پڑے۔

”عالم آبادہ اسی راستے سے فرار ہوئے ہیں۔“ فریدی مایوسانہ انداز میں بولا۔

”ساری محنت برباد ہو گئی۔ بہت زیادہ دور اندیشی بھی اچھی نہیں ہوتی۔ اگر میں سیٹی وغیرہ

کے چکر میں نہ پڑا ہوتا تو وہ نکل کر جا نہیں سکتے تھے۔“

”پھر بھی۔“ انسپکٹر جاوید بولا۔ ”وہ بچ کر کہاں جائیں گے۔ میرے خیال سے تو اب تم وہ کام شروع کر دو جس کے لئے در دوسرے مول لی ہے۔ فی الحال راستہ صاف ہو گیا ہے۔“

”اس نقشے کی مدد سے تو ہم عمر بھر وہاں نہ پہنچ سکیں گے۔“ فریدی نے کہا۔

”کیونکہ شاید ظاہری نشانات مٹ چکے ہیں۔ میں نے اس نقشے کو سمجھنے کی کوشش کی ہے۔ بھٹناگر کا ساتھی مینار سے پچیس قدم تک بالکل ٹھیک چلا تھا۔ اس جگہ بچھو کے ڈنگ کی شکل کی کسی عمارت کے آثار ضرور ہونے چاہئیں۔ لیکن ایسا نہیں ہے، ہاں ایک دوسری صورت یہ ہو سکتی ہے کہ ٹھیک اسی جگہ کھدائی کی جائے۔ اگر یہ صحیح ہے تو اس تخت کو کسی تہہ خانے ہی میں ہونا چاہئے۔“

وہ لوگ ابھی تک اس تنگ راستے میں چل رہے تھے۔ دفعتاً کچھ دور پر انہیں ایک سایہ سا دکھائی دیا اور پھر فوراً ہی غائب ہو گیا۔ ان کی ٹارچوں کی روشنی دور تک پھیلتی چلی گئی۔ لیکن پوری راہ سنسان پڑی تھی۔ جس جگہ سایہ دکھائی دیا تھا وہاں پہنچ کر فریدی رک گیا۔ اس کی نظریں چاروں طرف دوڑ رہی تھیں۔ قریب ہی اسے ایک غار دکھائی دیا جس کے دہانے پر جھاڑیاں اگی ہوئی تھیں۔ فریدی نے جھاڑیوں کو ہاتھ سے ہٹا کر اندر روشنی ڈالی۔ یہ ایک بڑا سا غار تھا جس کا دوسرا سراد کھائی نہیں دیتا تھا۔ اندر سیلن کی بدبو پھیلی ہوئی تھی.... اور زمین گیلی تھی۔ فریدی اپنے ساتھیوں کی طرف مڑا۔

”یہاں دیکھو! پتروں کے یہ نشانات بالکل تازہ معلوم ہوتے ہیں۔“ اس نے کہا۔

”ہاں ہیں تو....!“ حمید نے کہا۔ ”اور کئی آدمیوں کے معلوم ہوتے ہیں۔“

”تو آؤ....“ پھر انتظار کس بات کا ہے۔“ فریدی نے کہا۔ ”اگر ڈاکٹر بھٹناگر ہاتھ آ گیا تو

ممکن ہے کہ ہم وہ راستہ بھی پا جائیں ورنہ ویسے تو کوئی امید نہیں ہے۔“

وہ سب غار میں اتر گئے۔ فریدی آگے آگے چل رہا تھا۔ کچھ دور تک زمین بالکل بھیگی ہوئی تھی۔ اندر گھستے ہی ان پر محضروں نے یلغار کر دی تھی۔ حمید کو ایسا محسوس ہوا جیسے کئی ایک اس کی ناک کے راستے پیٹ میں بھی اتر گئے ہوں۔ اتنے محضروں کی بھنٹناہٹ اس کے دماغ کی چولیس ہلائے دے رہی تھیں۔ وہ اپنے منہ پر تھپڑ لگاتا ہوا آگے بڑھ رہا تھا۔

جیسے جیسے وہ آگے بڑھتے گئے غار تنگ ہوتا گیا اور پھر کچھ اور آگے چل کر صرف اتنا بڑا

سورخ رہ گیا جس سے صرف ایک آدمی لیٹ کر گزر سکتا تھا۔ فریدی نے جھک کر اس میں نارنج کی روشنی ڈالی اور پھر اچھل کر کھڑا ہو گیا۔ اس کا چہرہ سرخ ہو گیا تھا اور آنکھیں چپکنے لگی تھیں۔

”تم سب ایک بار اس کی زیارت کر لو۔“ وہ کپکپاتی ہوئی آواز میں بولا۔

سب سے پہلے حمید جھکا اور وہ بھی سیدھا کھڑا ہو گیا۔ اس کی نظریں جواب طلب انداز میں فریدی کی طرف اٹھی ہوئی تھیں۔ باری باری سب نے دیکھا اور بت بن کر رہ گئے۔

”کیا خیال ہے؟“ فریدی پھر بولا۔

”تو کیا وہ دروازہ....!“ حمید اس سے آگے نہ کہہ سکا۔ اس کا دل بڑی شدت سے دھڑکنے لگا تھا۔ وہ سوچ رہا تھا کہ کیا واقعی انہیں تختہ عقرب مل ہی جائے گا۔ اس نے اس سورخ سے چند قدم کے فاصلے پر ایک دروازہ دیکھا تھا۔

”دیکھو.... دیکھو۔“ فریدی سورخ پر جھکتا ہوا بولا۔ ”یہ سورخ بھی قدرتی نہیں معلوم ہوتا۔ اس کے گرد جی ہوئی کائی یہ بتاتی تھی کہ یہ سورخ خاص طور پر بنایا گیا ہے اور پھر یہاں کائی کا کیا کام۔ جب کہ یہاں پانی کی ایک بوند بھی نہ پہنچ پاتی ہوگی۔ ذرا یہ قرب و جوار کی زمین دیکھو ایسا معلوم ہوتا ہے جیسے یہاں کبھی پانی پڑا ہی نہیں۔ پھر یہاں اس دہانے میں کائی کہاں سے آئی۔ اس کا تو یہی مطلب ہو سکتا ہے کہ اس کی سیٹھائی کی جاتی ہے۔“

”ممکن ہے اوپر کا پانی رس رس کر یہاں تک پہنچتا ہو۔“ حمید نے کہا۔

”اگر یہ بات ہوتی تو ہمارے اوپر کا حصہ بھی نم ہوتا۔ لیکن وہ بالکل ہی خشک پڑا ہے۔ خیر تو اب کیا ارادہ ہے۔“ حمید بے صبری سے بولا۔

”میں ہی شروعات کرتا ہوں۔“ فریدی نے کہا۔

اور پھر وہ دیکھتے ہی دیکھتے زمین پر لیٹ کر سورخ کے اندر رینگ گیا۔ یکے بعد دیگرے دوسروں نے بھی اس کی تقلید کی۔

”اوہو....!“ فریدی ایک پتھر کے ٹکڑے پر جھکا ہوا اسے دیکھ رہا تھا۔ پھر اس نے اسے سورخ پر رکھ دیا۔ بالکل ایسا معلوم ہوا جیسے کسی چیز پر ڈھکن لگا دیا گیا ہو۔ اس نے اسے پھر ہٹا لیا۔

”یہ دیکھو اس میں بھی ایک طرف ویسی ہی کائی لگی ہوئی ہے تو اس کا یہ مطلب ہوا کہ یہ سچ سچ اس سورخ کا ڈھکن ہے۔ اگر اسے اس میں لگا دیا جائے تو دوسری طرف سے راستہ قطعی مسدود

معلوم ہو گا۔ بھی داد دینی پڑتی ہے اس کا نگری کی۔“

وہ بولتے بولتے خود بخود چونک پڑا اور پھر کہنے لگا۔ ”تو کیا بھٹنا گر سے بھی پہلے کوئی اس تہ خانے پر قبضہ کر چکا ہے۔“

”اسے چھوڑو.... اب یہ بتاؤ کہ کیا کیا جائے؟“ انسپکٹر جاوید نے کہا۔

فریدی پتھر کو چھوڑ کر دروازے کی طرف متوجہ ہو گیا جس کی درازوں سے ہلکی ہلکی روشنی دکھائی دے رہی تھی۔ فریدی آگے بڑھ کر درازوں سے جھانکنے لگا اور پھر فوراً ہی پیچھے ہٹ آیا۔ اس کے ہونٹوں پر عجیب سی مسکراہٹ تھی۔

”میں تم لوگوں کو ہر گز اندر نہ جھانکنے دوں گا۔ ورنہ تم لوگ بھاگ نکلو گے۔“

”کیوں؟ کیوں؟“ سب لوگ آگے بڑھے۔

”نہیں ابھی ٹھہرو۔“ فریدی نے کہا اور دروازے کو اپنی طرف کھینچنے لگا۔ لیکن وہ دوسری طرف سے بند تھا۔ اس نے کافی زور صرف کیا لیکن دروازہ ٹس سے مس نہ ہوا۔

”تزوانا پڑے گا۔“ فریدی نے پر خیال انداز میں کہا۔

حمید مضطربانہ انداز میں آگے بڑھا۔ اس نے دروازے کی درز سے آنکھ لگادی۔ دوسرے لمحوں میں وہ چیخ کر فریدی پر آ رہا۔

”کیوں.... بس مر گئے.... منع کیا تھا۔“ فریدی نے اسے الگ ہٹاتے ہوئے کہا۔

”بیٹے حمید صاحب یہ وہی باؤلی ہے جس کی مجھے تلاش تھی.... جہاں میں نے چند گھنٹے گزارے تھے۔ لیکن اس وقت مجھے یہ دروازہ نہیں دکھائی دیا تھا۔ کیا دیکھا؟ میں نے بھی اس وقت یہی دیکھا تھا۔“

کر قل کپور بھی جھپٹ کر دروازے کے قریب آیا۔ لیکن اس کا بھی وہی حشر ہوا جو حمید کا ہوا تھا۔

”کیا بات ہے بھی۔“ کیپٹن جلیس نے اپنے کلاک ٹاور جیسے جسم کو آگے بڑھاتے ہوئے کہا۔

”نہیں نہیں! ادھر مت جاؤ۔“ کر قل کپور نے بھرائی ہوئی آواز میں کہا۔

”آخر کیوں؟“

”انسانی کھوپڑیاں غلاء میں ناچ رہی ہیں ان میں چراغ چل رہے ہیں۔“

”ارے باپ....!“ کیپٹن ابراہیم جلیس نے بوکھلا کر کہا اور گھبراہٹ میں اونٹ کی طرح

بلبلانے لگا۔

”چھوڑا....!“ شفیق الرحمن نے اپنے مخصوص لہجے میں کہا۔ ”روشن دماغوں کی کھوپڑیاں ہوں گی۔“

باری باری سب نے اندر جھانکا اور سب کے چہروں پر ہوائیاں اڑنے لگیں۔ خصوصاً ابراہیم جلیس کی بلبلاہٹ اور زیادہ بڑھ گئی۔

”یار جلیس....!“ فریدی اس کے کاندھے پر ہاتھ رکھ کر بولا۔ ”تم ایک بار نارزن سے کشتی لڑ جاؤ۔ تمہاری ساری کھینچی خود بخود سیدھی ہو جائیں گی۔“

اس نے کوئی جواب نہ دیا۔ اس کی بلبلاہٹ بدستور جاری رہی۔

”اس دروازے کو توڑنا چاہئے۔“ فریدی نے کہا۔

”حت.... توڑنا.... کیا کہہ رہے ہیں.... حضرت....!“ جلیس نے کانپتے ہوئے کہا۔

”یار میں تمہیں بڑا بہادر سمجھتا تھا۔“

فریدی نے بدقت تمام انہیں راضی کیا اور جلیس کے علاوہ وہ سب مل کر زور لگانے لگے۔ دفعتاً اندر کسی وحشی درندے کی غراہٹ سنائی دی اور وہ سب گھبرا کر پیچھے ہٹ گئے۔

”تم لوگ نہ جانے کس ریگستانی مٹی کے بنے ہو۔“ فریدی نے جھلا کر کہا۔ ”ارے بابا ہم سب کے پاس ریوالور ہیں۔ وہ ہمارا کچھ نہیں کر سکتا۔“

”ملنگ.... کون؟“ جلیس پھر ہکلا یا۔

”یار تم چپ ہی رہو۔“ فریدی ہونٹ سکڑ کر بولا۔

غراہٹ برابر سنائی دے رہی تھی اور وہ سب بُری طرح کانپ رہے تھے۔

خصوصاً حمید اور جلیس کی توجہ ان ہی نکل رہی تھی۔

”آخر تم اسے کیا سمجھتے ہو۔“ فریدی نے کہا۔

”بھم.... بھوت....!“ کیپٹن حامد نے کہا۔

”کواس۔ اگر وہ بھوت ہے تو اندر ہی سے کیوں غرارہا ہے۔ باہر کیوں نہیں نکلا۔ اگر وہ واقعی

بھوت ہوتا تو اب تک تمہاری گردنیں کس طرح سلامت رہتیں۔“

”مگر.... مگر....؟“ حمید نے کچھ کہنا شروع کیا۔

”آپ تو براہ کرم خاموش ہی رہئے.... چغد کہیں کے۔“

فریدی انہیں بڑی دیر تک سمجھاتا رہا اور پھر کسی نہ کسی طرح انہیں دروازہ توڑنے پر راضی کر لیا۔

بدقت تمام ایک تختہ نکل سکا۔ اتنا ہی کافی تھا۔ فریدی نے اندر ہاتھ ڈال کر کنڈی گرا دی اور دونوں پٹ کھول دیئے۔ غراہٹ کی آواز اور زیادہ تیز ہو گئی تھی۔ فریدی نے اندر داخل ہوتے ہی غلاء میں ناچتی ہوئی کھوپڑیوں پر فائر کئے۔ سب کی سب.... چٹاخ چٹاخ ٹوٹ کر بکھر گئیں اور باؤلی میں اندھیرا پھیل گیا۔ سب نے نار چمیں روشن کر لیں۔ انہیں آٹھ دس آدمی زمین پر اوندھے پڑے دکھائے دیئے جن کے ہاتھ پیر بندھے ہوئے تھے۔ یہ ڈاکٹر بھٹناگر کے آدمی تھے اور غالباً وہ بھی انہیں میں رہا ہوگا۔

فریدی نے اس طرف روشنی ڈالی جدھر سے غراہٹ کی آواز آرہی تھی اور حمید بے اختیار جچ پڑا۔

”ارے یہ تو ارسلانوس ہے۔“

”ہاں ہاں.... میں ہی ہوں۔“ اوپر کے درپچے سے آواز آئی۔ ”اور اب تم لوگ یہاں سے زندہ بچ کر نہیں جاسکتے۔“

فریدی نے قہقہہ لگایا۔ دوسرے ہی لمحے میں ایک فائر ہوا اور گولی سنسناتی ہوئی اس کے کان کے پاس سے نکل گئی۔ اس نے فائر کر دیا۔ پھر باؤلی کی تنگ فضا پے درپے فاروں سے گونج اٹھی۔ فریدی آہستہ آہستہ زینوں کی طرف ریگ رہا تھا۔ تھوڑی دیر کی جدوجہد کے بعد وہ اوپر پہنچ گیا۔ ارسلانوس کے ریوالور سے نکلتے ہوئے شعلوں نے اس کی رہنمائی کی اور اس کے قریب پہنچ کر اس پر ٹوٹ پڑا۔ اندھیرے میں دونوں ایک دوسرے سے گتھے ہوئے زور آزمائی کر رہے تھے۔

”کیا پکڑ لیا۔“ نیچے سے کسی نے پوچھا۔

آواز سن کر فریدی اس طرح چونکا کہ اس کی گرفت ڈھیلی پڑ گئی اور ارسلانوس صاف نکل گیا۔ فریدی اندھیرے میں اس کے دوڑنے کی آواز پر اس کا تعاقب کرنے لگا۔ پھر اسے ایسا محسوس ہوا جیسے کوئی دروازہ بند کیا گیا ہو۔ اتنی دیر میں اس کے ساتھی بھی اوپر آگئے تھے۔ مارچ کی روشنی میں ایک دروازہ دکھائی دیا۔ انہوں نے زور لگا کر اسے کھولنا چاہا مگر ان کی کوشش بے کار

گئی۔ دروازہ بہت مضبوط تھا۔

”بھٹناگر کے ساتھیوں میں سے ایک کی کمر میں کلہاڑی لٹکی ہوئی ہے۔“ فریدی نے کہا اور حمید دوڑتا ہوا نیچے چلا گیا۔

پھر چند لمحوں کے بعد وہ دروازہ کلہاڑی کی ضربوں سے ہل رہا تھا۔ دیکھتے ہی دیکھتے انہوں نے اسے بھی توڑ گرایا اور ساتھ ہی اندر سے ایک فائر ہوا اور فریدی کا ساتھی چیخ کر پیچھے لڑھک گیا۔ بقیہ لوگ ادھر ادھر ہو گئے۔ فائروں کا سلسلہ پھر شروع ہو گیا تھا۔

”ارسلانوس ریوالور پھینک دو۔“ فریدی نے چیخ کر کہا۔

”نہیں.... ہرگز نہیں۔ تخت میرا.... میرا ہے۔ میرے جیتے جی کوئی نہیں لے سکتا۔“

وہ برابر فائر کرتا رہا اور ادھر سے بھی فائر ہوتے رہے۔ دفعتاً اندر چیخ سنائی دی۔

”ہو.... اف.... بان.... میرا ہے.... یہ میرا ہے.... کوئی نہیں لے سکتا۔“

”بان.... خانہ.... میرا بان....!“

اندر سے گولی چلتی بند ہو گئی تھی۔

فریدی نے اندر نارنج کی روشنی ڈالی اور اس کی آنکھیں حیرت سے پھیل گئیں۔ تخت عقرب روشنی میں دمک رہا تھا اور اس میں جلے ہوئے ہیرے جگمگا رہے تھے۔ ارسلانوس نے اسے اس طرح دبوج رکھا تھا جیسے وہ انتہائی محبت سے کسی بچے کو پیار کر رہا ہو اور اس کے خون کی بوندیں تخت سے زمین پر رس رہی تھیں۔

گولی اس کے سینے میں لگی ہوئی تھی۔

”میرا.... ہائے....!“ وہ ایک بار پھر تڑپا اور زمین پر آ رہا۔ اس کا منہ پھیل گیا تھا اور آنکھیں حلقوں سے نکل پڑی تھیں۔

دفعتاً فریدی کو اس ساتھی کا خیال آیا جس کے گولی لگی تھی۔ وہ تیزی سے پلٹا اور گرے ہوئے ساتھی پر جھک پڑا۔ یہ کیپٹن حامد تھا۔ گولی اس کی ران میں لگی تھی اور وہ بے ہوش تھا۔ فریدی زخم کا جائزہ لینے لگا۔ اس کے خیال کے مطابق ہڈی نہیں ٹوٹی تھی۔ گولی نے صرف گوشت کو چھیدا تھا۔ تھوڑی دیر بعد انسپکٹر جاوید باہر سے مدد لے آیا اور وہ سوراخ کھود کھود کر بڑھایا گیا جس سے وہ اندر آئے تھے۔ بھٹناگر اور اس کے بے ہوش ساتھی وہاں سے انھوائے گئے۔ کیپٹن حامد کو بھی

نکالا گیا۔ وہ ابھی تک بے ہوش تھا۔ ارسلانوس کی لاش اٹھوائی گئی۔ نہ جانے کیوں اس کی موت کے بعد حمید کے دل میں اس کے لئے ہمدردی پیدا ہو گئی تھی۔ وہ سوچ رہا تھا کہ اس کی موت کا سین وہ کافی عرصے تک نہ بھلا سکے گا۔ اس کے خیال کے مطابق ارسلانوس بُرا آدمی نہیں تھا۔ اسے اس بے پناہ دولت نے پاگل بنا دیا تھا۔ اگر وہ چاہتا تو انہیں اسی رات کو مار ڈالتا جب وہ پہلی بار گڑھی میں داخل ہوئے تھے۔

فریدی بھی مضطربانہ انداز میں ٹہل رہا تھا۔ اس کے ہاتھ میں نارچ تھی اور وہ اس کی روشنی میں پاؤں کا جائزہ لے رہا تھا۔

”وہ دیکھو...!“ اس نے حمید کو مخاطب کیا۔ ”اوپر باریک باریک تار نظر آرہے ہیں وہ کھوپڑیاں انہیں تاروں پر ناچا کرتی تھیں۔ شاید ارسلانوس نے بھولے بسکے آدمیوں کو ڈرانے کے لئے یہ سارا انتظام کیا تھا تاکہ یہاں کے آبجی قصوں کی شہرت ہو اور لوگ ادھر آنا ہی چھوڑ دیں۔ غالباً ہمیں بھی وہ اسی لئے یہاں اٹھالایا تھا۔“

حمید کچھ نہیں بولا۔ وہ ارسلانوس کی موت کے متعلق سوچ رہا تھا۔ ارسلانوس کی موت جیسے شاید وہ کبھی نہ بھلا سکے۔ اس نے اس سے پہلے بھی سینکڑوں موتیں دیکھی تھیں مگر خود اس کی گولی کا نشانہ بنے تھے لیکن وہ کسی کی موت سے اتنا متاثر نہیں ہوا تھا۔

پردہ اٹھتا ہے

دوسرے دن دوپہر کو صولت مرزا کی حویلی کے وسیع ہال میں ضلع کے سارے بڑے بڑے حکام جمع تھے۔ تخت عقرب درمیان میں رکھا ہوا تھا۔ اس کی متعلق اندازہ لگایا تھا کہ وہ تین چار من سے کسی طرح کم نہ ہو گا اور اس میں لگے ہوئے جواہرات کی قیمت کے متعلق کوئی خیال آرائی بھی نہ کر سکا تھا۔

ہال میں بیٹھے ہوئے لوگ فریدی کی تقریر بڑے غور سے سن رہے تھے۔ وہ شروع سے ساری داستان بیان کر رہا تھا۔ دفعتاً اس نے ایک سوال کیا۔

”کیا ارسلانوس اس تخت پر عرصے سے قابض تھا۔“

اس نے چاروں طرف نظریں دوڑائیں۔ سب خاموش تھے۔ اس کے ہونٹوں پر مسکراہٹ پھیل گئی اور اس نے اپنی جیب سے ایک کتاب نکالی۔

”یقیناً وہ اس پر عرصے سے قابض تھا۔“ اس نے کہا۔ ”اس کا ثبوت اس ڈائری سے ملتا ہے۔ یہ ارسلاؤس کی ڈائری ہے۔ میں آپ کو اس کے بعض خاص خاص حصے سناتا ہوں۔“

۲۶ مئی ۱۹۲۸ء مجھے حیرت ہے کہ میں آج خوشی سے مر کیوں نہ گیا۔ میں نے تخت عقرب تک کا راستہ پالیا ہے۔ وہ تخت مجھے مل گیا ہے جسے میں جنوں اور پریوں کی کہانی کا کوئی تخت سمجھتا تھا۔ میرے خدا اتنی دولت اب میں بہت بڑا آدمی ہوں۔ ملک کا دولت مند ترین آدمی۔ میں نے وہ راستہ بند کر دیا ہے جس کے ذریعے سے تخت عقرب تک پہنچا ہوں اور اوپر کے سارے نشانات بھی مٹا دیئے ہیں۔ ایک دوسرا راستہ بنانے کا ارادہ رکھتا ہوں۔

فریدی خاموش ہو گیا۔ پھر تھوڑے وقفے کے بعد بولا۔ ”اب اس کے پاگل پن کی وجہ بھی سنئے۔“

”لکھتا ہے۔ اوہ میرے خدا میں کیا کروں۔ اسے کہاں لے جاؤں۔ اس تخت نے میری راتوں کی نیند حرام کر دی ہے۔ دن کا سکون چھین لیا ہے۔ میں اسے کیا کروں۔ میں پاگل ہو جاؤں گا۔“

فریدی نے بہت سارے ورق الٹ ڈالنے کے بعد پھر مجمع کی طرف دیکھا اور آہستہ سے بولا۔ ”اب اس وقت کی تحریریں سنئے۔ جب سے میں اس لئے میں داخل ہوتا ہوں میں تو اسے المیہ ہی کہوں گا۔ مجھے مرنے مرنے سے گہری ہمدردی ہے.... سنئے۔“

گئی رات دو آدمی اس شیطانی کتے کو اس منارے سے نکلنے کی کوشش کر رہے تھے۔ مجھے ان کی حماقت پر ہنسی آئی اور ان کی دلیری پر عیش عیش کرتا رہ گیا۔ مجھے خوف ہوا کہ کہیں وہ تخت عقرب کی تلاش میں نہ ہوں۔ اتفاقاً ان پر ایک دیوار آگری اور میں انہیں تہہ خانے میں اٹھالایا اور پھر میں نے انہیں ڈرانے کی اسکیم بنائی تاکہ وہ پھر ادھر کا رخ نہ کریں۔ میں نے تین چار انسانی کھوپڑیوں کو جو مجھے اسی تہہ خانے میں ملی تھیں پتلے پتلے تاروں پر بچانا شروع کیا۔ ان میں قد ملیں بھی روشن کر دیں۔ ایک آدمی کو ہوش آیا۔ وہ واقعی بہت دلیر معلوم ہوتا ہے۔ اس کے چہرے سے ذرہ برابر بھی ہراس نہیں ظاہر ہو رہا تھا۔ اس نے ریوالور سے ان کھوپڑیوں پر گولی بھی چلائی چاہی۔ میں نے ایک چمکادڑ اس کے ہاتھ پر کھینچ مارا۔ ریوالور زمین پر گر پڑا۔ جسے میں نے تار میں پھنسا کر اوپر کھینچ لیا۔ لیکن وہ پھر بھی خائف نہ ہوا۔“

”کیا وہ تم تھے؟“ کئی آوازیں آئیں۔

”خدا بہتر جانتا ہے۔“ فریدی مسکرا کر بولا۔ ”اب آگے سنئے۔ ارسلانوس نے اس شیطانی چرنے میں نواب صاحب اور ان کی صاحبزادی کو بھی پھانسنے کی کوشش کی تھی۔ اس کے متعلق بھی اس نے تحریر کیا ہے۔“

”لکھتا ہے.....! میں نے انسپکٹر فریدی کو بیوقوف بنانے کے لئے ایک دوسری چال چلی ہے۔ خدا کرے وہ دھوکا کھا جائے۔ اگر یہ داؤ اس پر چل گیا تو وہ اسے سو فیصدی آسپی معاملہ سمجھ کر اس سے ہاتھ کھینچ لے گا۔ اس کے لئے میں جیلہ کا فاؤنٹین پن چر کر یہ راج گڑھی کے اسی ڈھیر پر ڈال آیا ہوں جس میں فریدی اور حمید دب گئے تھے۔ مجھے یقین ہے کہ وہ کم از کم دن میں تو ادھر ضرور ہی آئیں گے۔“

پھر فریدی نے فاؤنٹین کا قصہ بتاتے ہوئے کہا۔ ”اس کی آخری تحریر بھی سن لیجئے۔ لکھا ہے کل رات کو دیر تک یہ راج گڑھی میں گولیاں چلتی رہیں۔ مجھے ایسا معلوم ہوتا ہے کہ فریدی وغیرہ کے علاوہ بھی کوئی اور تخت عقرب کے چکر میں ہے۔ یہ بہت بُرا ہوا۔ کیا اب یہ تخت میرے ہاتھ سے نکل جائے گا۔ کیا وہ اب میرا نہ رہے گا جسے میں نے رات رات بھر جاگ کر حاصل کیا ہے۔ خدا وہ وقت نہ لائے۔ وہ میرے لئے قیامت کی گھڑی ہوگی۔“

فریدی خاموش ہو گیا۔

”ہم لوگ آپ کے اس کارنامے پر مبارک باد پیش کرتے ہیں۔“ کمشنر نے اٹھ کر کہا۔

”شکریہ۔“ فریدی جھک کر بولا۔ ”لیکن ابھی میرا کام ختم نہیں ہوا۔ تخت نشینی ایک ضمنی دریافت تھی۔ میں تو اس کتے کی آواز کا راز جاننے کی فکر میں تھا۔“

”ہمیں آپ کی صلاحیتوں سے امید ہے کہ آپ اس میں بھی کامیاب ہونگے۔“ کمشنر نے کہا۔

شام ہوتے ہوتے تخت عقرب ملٹری کے پہرے میں وہاں سے اٹھوا کر ایک فوجی لاری میں رکھوایا گیا اور اسے سرکاری خزانے کے لئے روانہ کر دیا گیا۔ شاہی نقارہ ڈاکٹر بھٹناگر کے قبضے سے برآمد کیا گیا۔ سچ سچ اس پر بچھو کے ڈنگ کی تصویر کندہ تھی اور اس میں نقشہ بنا ہوا تھا۔

اسی رات کو کھانے کی میز پر فریدی صولت مرزا کو مہمل اشعار کا مطلب سمجھا رہا تھا۔

”نقارے میں ڈنگ کا مطلب تو آپ سمجھ ہی گئے۔ اب آگے چلئے۔ بچھو پر آلو بیٹھے گا۔ معاف

کہتے گا۔ یہ اشارہ مجھے آپ ہی کے خاندان کے افراد کی طرف معلوم ہوتا ہے اور اس کتبے کا تعلق بھی آپ ہی کے کسی بزرگ سے رہا ہوگا۔ جیسی انہوں نے اُلو کا لفظ استعمال کیا ہے کہ اس کا یہ مطلب ہوا کہ یہ راج کے بعد سے ارسلانوس پہلا آدمی نہیں تھا جس نے اس تخت کو اپنی ملکیت سمجھا ہوا۔ آپ کے خاندان کے بھی کچھ بزرگوں کی رسائی اس تک ہو گئی تھی۔ ورنہ یہ راج کے زمانے میں اُلو کا کیا تذکرہ اور پھر ان اشعار کی زبان میر و سودا کے زمانے سے بہت پہلے کی نہیں معلوم ہوتی۔ یہ راج تو.... اکبر کے زمانے میں تھا۔“

فریدی کچھ دیر خاموش رہ کر بولا۔ ”اب صرف دو مسئلے اور رہ گئے ہیں۔ پہلا تو کتبے کی آواز اور دوسرا یہ کہ ڈاکٹر بھٹناگر کو اصطبل میں نثارے کی موجودگی کا علم کیونکر ہوا۔“

”ہوگا بھی.... مارو گولی۔“ صولت مرزا اکتا کر بولا۔ ”کم بختوں نے جیلہ کی توجان ہی لے لی۔“

”اب کیا حال ہے کچھ بولتی ہے یا نہیں۔“

”صرف دو باتیں کہتی ہے ان کے علاوہ اور کچھ نہیں۔ کبھی پوچھتی ہے کہ میں کس طرح جلی اور کبھی کہتی ہے کہ میں وہی ڈرامہ دیکھوں گی جو میں نے انگلینڈ میں دیکھا تھا۔“

بس یہی دو باتیں۔

”کیسا ڈرامہ....!“ فریدی چونک کر بولا۔

”ارے بھی کیا بتاؤں۔ اس کے اس کہنے پر مجھے یاد پڑتا ہے کہ شاید اس پر اسی ڈرامے کے دیکھنے کے بعد دورہ پڑا تھا۔“

”ڈرامے کی نوعیت یاد ہے آپ کو۔“ فریدی نے دلچسپی کا اظہار کرتے ہوئے کہا۔

”نوعیت کیا؟ نام ہی یاد ہے۔ انطونی اور قطلو پٹرہ ڈرامہ تھا۔“

”مصر قدیم کے افراد....!“ فریدی زیر لب بڑبڑایا۔ پھر صولت مرزا کی طرف دیکھ کر بولا۔

”تو وہ دورہ کس طرح پڑا تھا۔“

”جیلہ ڈرامہ شروع ہونے سے پہلے ہی سو گئی تھی۔ جب ڈرامہ شروع ہوا تو میں نے اسے

جگا دیا۔ وہ چپ چاپ بیٹھی دیکھتی رہی۔ ڈرامہ ختم ہونے کے بعد مجھے یہ شک گزرا تھا کہ جیلہ جاگ تو رہی ہے مگر شاید اپنے ہوش میں نہیں ہے۔“

”اوہ.... سو فیصدی یہی بات رہی ہوگی۔“ فریدی نے کہا۔ ”اچھا اس سے پہلے بھی کبھی

انہوں نے اس ڈرامے کو دیکھنے کی خواہش ظاہر کی ہے۔“

”میری یادداشت میں تو کبھی نہیں۔“ صولت مرزا بولا۔ ”جب سے جلی ہے تبھی سے رٹ رہی ہے۔“

”ہوں.... اچھا کیا اس ڈرامے میں بھی آگ لگنے کا کوئی منظر تھا۔“

”اب تو اتنا مجھے یاد نہیں۔“

”ضرور رہا ہوگا۔“ فریدی نے پراعتماد لہجے میں کہا۔ صولت مرزا استغہامیہ نظروں سے اسے دیکھنے لگا۔

”دیکھئے.... اس قسم کی ذہنی بیماریوں کا سبب معلوم ہو جانے پر مریض خود بخود ٹھیک ہو جاتا ہے۔ جیلہ صاحبہ کو وہ پھویشن یاد آگئی ہے جہاں سے ان کی بیماری کا سلسلہ شروع ہوا تھا۔ مجھے تو یقین ہے کہ اب ان پر دورے نہ پڑیں گے اور اگر اب بھی دورے پڑتے رہیں تو آپ انہیں ضرور کسی سائیکو انالیسٹ کو دیکھا دیجئے گا۔ مرض کے شروعات کے وقت کی پھویشن تو اب آپ کو یاد آئی گئی ہے۔ محض اسی نکتے سے وہ ان کا نفسیاتی تجزیہ کر کے مرض دور کر دے گا۔“

فریدی کی گفتگو سے صولت مرزا کے چہرے پر اطمینان کے آثار نظر آنے لگے۔

دوسرے دن صبح فریدی اور حمیدیدہ راج گڑھی کی طرف روانہ ہو گئے۔ ان کے ساتھ دو مزدور بھی تھے۔ فریدی اس منارے کو کھلوانے کا اجازت نامہ پہلے ہی حاصل کر چکا تھا۔ مزدوروں نے ایک گھنٹے کے اندر ہی اندر دروازے میں چٹی ہوئی اینٹیں الگ کر دیں۔ وہ دونوں اندر داخل ہوئے۔ لابیوں کے بیٹ کی بدبو پھیلی ہوئی تھی۔ ان کے داخل ہوتے ہی دو تین چمکاوڑیں نکل کر اجالے میں چکرانے لگیں۔ وہ چکر دار زینے طے کرتے ہوئے اوپر جانے لگے۔ حمید دل ہی دل بیچ و تاب کھا رہا تھا۔ اس معاملے میں اسے ذرہ برابر بھی شبہ نہیں تھا۔ اسے یقین تھا کہ وہ انسانی کارنامہ نہیں ہے۔ آخری سیر حیوں پر پہنچ کر فریدی روشندان سے باہر کی طرف دیکھنے لگا۔ اس نے قریب قریب ہر روشندان سے باہر جھانکا اور پھر اچانک ایک روشندان پر اس کی نظریں جم گئیں۔ پھر ایسا معلوم ہوا جیسے وہ دوسرے روشندانوں سے اس کا موازنہ کر رہا ہو۔

”لا حول ولا قوۃ....!“ فریدی آہستہ سے بڑبڑایا۔ ”کھودا پہاڑ نکلا چوہا۔ آؤ واپس چلیں۔ اس وقت تو بس کوفت ہو گئی۔ میں تو سمجھا تھا کہ کوئی نہ سمجھ میں آنے والا معاملہ ہوگا۔ کیا دھرا ہے

اس میں۔“

”آخر کیا بات ہے؟“

”بہت سامنے کی بات ہے پیارے۔“ فریدی نے کہا۔ ”مگر ٹھہرو اس طرح شاید تمہاری سمجھ میں نہ آئے۔ لہذا کسی مزدور سے ایک آدھ بالٹی.... پانی منگوالو۔“

”کیا مطلب....!“

”او حمید کے بچے کبھی کبھی مطلب پوچھے بغیر بھی کوئی کام کر ڈالا کرو۔“

حمید نیچے اترنے لگا۔ اس وقت پھر بارش کے آثار معلوم ہو رہے تھے۔ مغرب سے سیاہ اور بوجھل کھٹائیں اٹھ رہی تھیں۔ ہوا بھی تیز ہو گئی تھی۔ حمید کو ایسا محسوس ہو رہا تھا جیسے منارہ مل رہا ہو۔ نیچے صولت مرزا اور اس کے دوست بھی کھڑے ہوئے تھے۔

”کیوں بھی کیا رہا۔“ صولت مرزانے پوچھا۔

”فی الحال ایک بالٹی پانی ہونا چاہئے۔“ حمید مسکرا کر بولا۔

”پانی.... پانی کیا ہو گا۔“

”کتا پیاسا ہے۔“

”کتا....!“

”جی ہاں اوپر تشریف لے جائیے۔“

صولت مرزا کے ساتھ اس کا ایک نوکر بھی تھا جو اس کے اشارے پر پانی لینے کے لئے چلا گیا اور وہ لوگ منارے پر چڑھنے لگے۔ فریدی دیوار سے نکلا ہوا سگار پی رہا تھا۔ انہیں دیکھ کر مسکرانے لگا۔

”آخر تم نہ مانے۔“ صولت مرزانے کہا۔

”بھلا مانا کیسے، جب کہ یہ ساری مشقت میں نے اسی لئے برداشت کی تھی۔ مگر حقیقت تو یہ

ہے کہ یہاں پہنچ کر مجھے بڑی مایوسی ہوئی ہے۔“

”کیوں؟ مایوسی کیوں؟“

”اس لئے کہ ایک بہت ذرا سی بات سینکڑوں برس سے لوگوں کے خوف کا باعث بنی ہوئی ہے۔“

”آخر کیا....؟“

”ذرا پانی آجانے دیجئے۔“

تھوڑی دیر بعد پانی آ گیا اور فریدی نے روشندان پر چھینٹے دینے شروع کر دیئے۔

”یہ بھی ٹھیک نہیں۔“ فریدی نے کہا اور بالٹی روشندان کے اوپر بنی ہوئی ایک کارنس پر رکھ دی اور پھر اس نے اپنی جیب سے رومال نکالا اور اسے بھگو کر اس کا ایک سر بالٹی میں ڈال دیا اور دوسرا روشندان پر لٹکا دیا۔ اس سے روشندان پر پانی ٹپکنے لگا۔

”ابھی کافی دیر لگے گی۔“ فریدی نے کہا۔ ”آئیے میں آپ کو وہ باؤلی دکھاؤں جہاں تخت عقر ب رکھا ہوا تھا۔“

حمید کو اس نے وہیں روک کر روشندان کو تر کرتے رہنے کے لئے کہا اور مرزا وغیرہ کو لے کر نیچے اتر گیا۔

وہ تقریباً تین چار گھنٹے تک باؤلی میں رہے۔ انہوں نے وہ راستہ تلاش کر لیا جسے ارسلانوس نے بند کر دیا تھا۔

جب وہ گڑھی سے نکل رہے تھے تو انہوں نے کتے کے رونے کی آواز سنی۔ فریدی بے اختیار ہنسنے لگا۔ لیکن دوسرے لوگ بدحواس ہو گئے۔

”گھبرائیے نہیں۔“ فریدی مسکرا کر بولا۔ ”میں نے اس بھوت کو بھی پکڑ لیا ہے۔ آئیے میرے ساتھ۔“

مینار کے قریب پہنچ کر فریدی نے دیکھا کہ حمید مینار سے بہت دور کھڑا طرح طرح کے منہ بناتا رہا ہے۔

کتارہ رہ کر رہا تھا۔

”کیوں حمید کیا بات ہے۔“ فریدی نے ہنس کر پوچھا۔

”کیا شیطان کے کان بہرے ہو گئے ہیں۔“ حمید جھٹا کر بولا۔

”خیر..... خیر..... آؤ میرے ساتھ.....“ فریدی اس کے کاندھے پر ہاتھ رکھتا ہوا بولا۔

تقریباً سب ہی اوپر جاتے ہوئے ہچکچا رہے تھے۔ بدقت تمام وہ انہیں اوپر لے گیا۔ بالائی منزل بالکل خالی تھی۔ لیکن کتے کے رونے کی آواز بدستور جاری تھی اور یہاں یہ اتنی تیز تھی کہ ان کے کان پھٹے جا رہے تھے۔

”یہاں اودھر روشندان میں دیکھئے۔“ فریدی مسکرا کر بولا۔ ”یہاں اس لکڑی کے فریم کی کیا ضرورت تھی۔ اس کے بغیر بھی روشندان بنایا جاسکتا تھا اور پھر دیکھئے کہ اس میں سوراخ کی کیا ضرورت تھی۔ روشندان کا مطلب یہ نہیں ہوتا کہ ایک دو انچ قطر رکھنے والا سوراخ بنادیا جائے۔ ہاں تو اب دیکھئے لکڑی کے بھگنے کی وجہ سے یہ سوراخ پہلے سے زیادہ تنگ ہو گیا ہے اور سامنے والے بڑے روشندان سے آنے والے ہوا کے جھونکے جب اس سوراخ سے گزرتے ہیں تو یہ آواز پیدا ہوتی ہے جب یہ خشک ہو کر کشادہ ہو جاتا ہے تو یہ آواز نہیں پیدا ہوتی۔“

”مگر اس طرح آواز کیسے.....!“ ایک صاحب نے کہا۔

”کبھی بانسری بجائی ہے آپ نے۔“ فریدی نے کہا۔ ”بانسری کی آواز کا دارودار بھی تو سوراخوں پر ہوتا ہے۔ ہاں تو نواب صاحب یہ دراصل ایک اشارہ تھا جسے لوگوں نے آسانی ظن سمجھ لیا۔ یہ اشارہ اس بات کا تھا کہ اب اس قریب کی ندی میں سیلاب آنے والا ہے۔ یعنی اتنی بارش جس سے بھیگ کر یہ سوراخ اس قدر تنگ ہو جائے کہ اس قسم کی آوازیں نکلنے لگیں۔ ندی میں سیلاب کی اطلاع لانے کے لئے یہ آواز کافی ہو سکتی ہے۔ میرا خیال ہے کہ یہ راج کے زمانے میں لوگ اس سے واقف رہے ہوں گے اور اس کی پہلی آواز پر گاؤں خالی کرنا شروع کر دیتے رہے ہوں گے۔“

سب لوگ پر سکوت انداز میں فریدی کی باتیں سن رہے تھے۔ اس کے خاموش ہو جانے پر کوئی نہ بولا۔

”آج بھی یہ کنارہ رہا ہے۔“ فریدی آنکھ مار کر بولا۔ ”لیکن آج سیلاب نہیں آئے گا۔ ویسے گاؤں والوں میں ہلچل ضرور پیدا ہو گئی ہوگی اور وہ بھاگ بھی رہے ہوں گے۔“

”بھئی خدا کی قسم! تم سے بڑا بھوت بھی آج تک میری نظروں سے نہیں گذرا۔“ صولت مرزا نے مسکرا کر کہا۔

”آئیے اب چلیں۔“ فریدی نے کہا۔ ”ورنہ بے چارے گاؤں والے خولہ مخولہ پریشان ہوں گے؟“

راستے میں فریدی حمید کے شانے پر ہاتھ رکھ کر بولا۔ ”کیوں حمید صاحب کیا خیال ہے۔“

”اب شاید آپ میری منہ سے بھی اپنی تعریف سننا چاہتے ہیں۔“ حمید منہ سکڑ کر بولا۔

”حالانکہ نواب صاحب نے بڑے مناسب الفاظ میں آپ کی تعریف کر دی ہے۔“

سب چنے لگے۔ گاؤں میں انتشار پھیل گیا تھا۔ صولت مرزا نے فوراً ہی ندی کے کنارے بے ہوئے لوگوں میں آدمی دوڑا دیئے تھے جو لوگوں کو سب کچھ سمجھانے کی کوشش کر رہے تھے۔ جب تک کھڑکی بھیگی رہی کتے کے رونے کی آوازیں بھی سنائی دیتی رہیں۔

اسی شام کو اطلاع ملی کہ ڈاکٹر بھٹناگر نے نہ جانے کس طرح حوالات میں خودکشی کر لی، اس طرح فریدی اپنے ایک سوال کے جواب سے محروم رہ گیا۔ وہ یہ کہ ڈاکٹر بھٹناگر کو اصطبل میں نقارے کی موجودگی کا علم کیونکر ہوا تھا۔

رات کو کھانے کی میز پر شکلیہ فریدی سے کہہ رہی تھی۔ ”ان واقعات کی رپورٹ کی ایک کاپی اپنے دستخط سمیت مجھے بھی بھجوائے گا۔“

”خدا کے لئے اب آپ اپنی شادی کر لیجئے۔“ حمید نے آہستہ سے فریدی کے کان میں کہا اور فریدی دانت پیس کر رہ گیا۔ اگر صولت مرزا وغیرہ موجود نہ ہوتے تو وہ حمید کی پیٹھ پر ایک زوردار گھونٹہ ضرور رسید کر دیتا۔ بہر حال وہ سب حمید کو استفہامیہ نظروں سے دیکھ رہے تھے اور فریدی دل ہی دل میں تاؤ کھا رہا تھا۔“

ختم شد